

ډالۍ

ټولو هغو مؤمنو ملتپالو او هېوادپالو ته، چې په
هېوادنۍ رڼاونه يې ملت ته هوساينه او آرامي
بخښلې ده.

Ketabton.com

مننه

د امریکا د متحده ایالتونو د سولې له انستیتیوت
شخه د زړه له تله مننه کوو، چې د دې کتاب په
خپرې او چاپ کې یې له موږ سره مالي او تخنیکي
مرسته کړې ده.

د دې کتاب د منځپانګې مسوولیت د لیکوالانو په
غاړه دی او په هیڅ ډول د انستیتیوت د پالیسیو
استازیتوب نه کوي.

د کتاب ځانگړنې:

د کتاب نوم: د وطن معماران دویم ټوک
ليکوالان: شاه محمود میا خېل، خېرنوال عبدالقیوم مشوانی
کمپوز: مشوانی
برېښنالیکونه:

smiakhel@gmail.com - mashwanay2@gmail.com

د پښتۍ ډیزاین:

چاپ شمېر: ۲۰۰۰ ټوکه

چاپ نېټه: ۱۳۹۵ ل

چاپځای: - کابل، افغانستان



ليکلو

۱. سريزه الف - و
۲. محمد هاشم ميوند وال ۱
۳. نور احمد اعتمادي ۱۷
۴. محمد نعيم خان ۲۷
۵. عبدالصمد حامد ۴۳
۶. کبرا نورزی ۴۹
۷. ډاکټر عبدالقيوم ۵۶
۸. معصومه عصمتي ۶۴
۹. عبدالواحد سرايي ۷۳
۱۰. سهيلا صديق ۷۹
۱۱. وزير غلام فاروق ۸۵
۱۲. عزيز الله واصفي ۹۰
۱۳. صالحه فاروق اعتمادي ۱۰۶
۱۴. مير احمد مولايي ۱۱۶
۱۵. عبدالحکيم کتوازی ۱۲۲

۱۶. عبدالحکیم طیبی..... ۱۴۲
۱۷. لطیف کبیر سراج..... ۱۴۷
۱۸. علي احمد جلالي..... ۱۵۵
۱۹. محمدرحيم شيدا..... ۱۷۴
۲۰. عبدالقادر قاضي..... ۱۸۰
۲۱. بهاؤالدين مجروح..... ۲۰۳
۲۲. روشندل خان..... ۲۱۴
۲۳. عبدالهادي خليلزى..... ۲۲۸
۲۴. جنرال خاتول..... ۲۴۰
۲۵. حميد هلمندى..... ۲۴۸
۲۶. حليمه خزان..... ۲۷۰
۲۷. مستوره شال..... ۲۷۹
۲۸. ماخذونه..... ۲۸۹

د سر خو خبري

د وطن معماران دويم ټوک چې ستاسې په لاس کې دی، د افغانستان د مهمو او مؤثرو اشخاصو د کارونو او خدمتونو تذکره ده. هر کتاب چې چاپېږي، يو څه نیمګړتياوې لري؛ نو په دې توګه دا او هم مخکنی ټوک له دې قاعدې نه مستثنی نه دي. موږ کوشش کړی چې دويم ټوک د لومړي ټوک په پرتله ښه کړو. د وطن معمارانو په لومړي ټوک کې تر ټولو لویه نیمګړتيا دا راپه ګوته شوې وه، چې له ښځینه و پکې څوک نه وې انتخاب شوې. ډېرو ښځو دا فکر کاوه چې ګوندې موږ په قصدي ډول دا کار کړی دی. پر دې سربېره پر لومړي ټوک دوه نورې نیوکې هم وې، چې یوه یې د جمهور رئیس د فرهنګي سلاکار، اسدالله غضنفر صاحب له خوا د مشورې په توګه داسې وه:

((د کتاب کاغذ ډېر ښکلی دی؛ خو د دې ترڅنګ ډېر دروند دی، که د دې په عوض متوسط وزن کاغذ انتخاب شوی وای نو زیاتې کاپۍ به یې چاپ شوې او زیاتو کسانو به ترې ګټه اخیستلې وای.))

که څه هم موږه لومړۍ توک خلور زره کاپۍ (دوه زره پښتو او دوه زره دري) چاپ کړې و؛ خو بيا هم هغه خلور زره کاپۍ ډېر ژر خلاصې شوې؛ نو د غضنفر صاحب دا نيوکه او مشوره سمه وه چې موږ بايد تر دې هم زيات توکونه چاپ کړي وای؛ البته موږ دا اټکل نه شو کولای، چې دا کتاب به دومره زيات مينه وال ولري. د کتاب د مخکتنې په ورځ د اطلاعاتو او فرهنگ د وزير محترم عبدالباري جهاني صاحب جدي نيوکه دا وه، چې ولې له موږ "د وطن معماران" په تذکره کې د پوهاند عبدالحی حبيبي او بېنوا صاحب په څېر مهم شخصيتونه هېر شوي دي.

د جهاني صيب گيله او نيوکه پر خپل ځای؛ خو موږ غوښتل د هغو پخوانيو دولتي چارواکو په اړه څېړنې وکړو، چې د افغانستان په فزيکي ابادۍ کې برخه درلودلې ده او د هغوی زياترو په اړه ډېرې کمې ليکنې شوي او يا هيڅ نه دي شوي؛ نو بايد د هغوی کارنامې ثبتې شي.

د هغو کسانو په اړه چې پخپله هم ډېر اثار لري او هم پرې نورو ډېرې ليکنې کړې دي؛ فکر نه کوم چې د هغوی په اړه دې موږ نوي څه درنو لوستونکو او په ځانگړي ډول ځوانانو ته وړاندې

کړای شو. د دغو مهمو کسانو په لېست کې د پوهاند عبدالحی حبیبی تر څنگ ډېر نور مشران لکه رښتین صاحب، خادم صاحب او په لس گونو نور مهم لیکوال، شاعران او مؤرخین شامل دي، چې په اړه یې ښه مفصل معلومات وړاندې شوي او چاپ شوي دي.

په دې ټوک کې پر پاتې نړینه معمارانو سربېره د څو مهمو ښځینه و پېژندگلوی او کارنامې هم خوندي شوې دي. امېد دی چې دا سلسله دوام پیدا کړي او ډېر نور مستحق کسان، چې د افغانستان په ابادۍ او سوکالۍ کې یې په صداقت سره فعاله ونډه درلودلې ده، هم معرفي او په راتلونکې کې چاپ کړی شو. په دې دواړو ټوکونو کې چې د کومونو کسانو په اړه موږ معلومات راټول کړي او چاپ ته سپارلي دي، دا مشت نمونه خروار په توگه دي. ډېر نور شخصیتونه هم شته؛ خو د ټولو په اړه همزمان تحقیق او د هغه د چاپ اسانتیاوې امکان نه لري. زموږ هدف دا و او دی، چې خپل ولس او ځوانانو ته د خپل هېواد په ابادۍ کې د برخي اخیستنې لپاره د ښو کارونو او اشخاصو یو څو نموني وړاندې کړو. په دویم ټوک کې بل نوبت دا دی، چې د څو ژونديو نومياليو پېژندگلوي

هم په کې راغلې ده. دا ځكه چې د چا په مړينې د هغه يادونه كوو او كارونه يې ستايو نو په ژوندونې يې هم بايد خيال وساتو او د هر چا ښو كارونو ته ښه ووايو، چې په دې توگه زموږ په ټولنه كې د ټولو وگړو تر منځ يو مثبت رقابت رامنځ ته شي او خپله انرژي په مثبتو كارونو مصرف كړو.

لكه چې د لومړي ټوك په سريزه كې مې هم ليكلي وو، دې كسانو ښايي په خپل ژوند او كارونو كې تېروتنې هم كړي؛ خو څوك چې كار كوي نو هرومرو تېروتنې هم كوي او څوك، چې كار نه كوي نو بيا خو تېروتنې هم نه رامنځ ته كېږي. موږ بايد همېشه په ټولنه كې د هغو اشخاصو او حكومتي چارواكو ښه كارونه تمثيل كړو، چې نورو ته د تشويق لامل وگرځي.

په افغاني ټولنه كې زموږ يوه لويه تېروتنه دا ده چې موږ يوازې د هر كس په منفي اړخ ډېر فكر كوو؛ خو مثبتو اړخونو ته يې كمه توجه كوو.

هسې اسانه غوندې برېښي؛ خو څېړنيزه ليكنه پراخ امكانات او پراخه سينه غواړي. داسې مه انگېرئ، چې دا كتابگوټي هم د څو كتابونو له پاڼو د يوه كتاب په بڼه رامنځ ته شوي دي. په دې كې

ډېر داسې کسان هم شته چې نه يې په اړه په تذکرو او کتابونو کې څه شته او نه يې د ټولنې اکثريت په ځانگړي ډول ځوانان له نامه سره اشنا دي.

دا کتاب نوي نسل ته دا په ډاگه کوي، چې که څه هم تېرو نظامونو ډېرې نيمگړتياوې درلودې؛ خو د دې ترڅنگ يې د افغانستان استعدادونه روزل، د هغوی د رشد او پرمختگ لپاره يې لاره هواروله او اکثره کسان د خپل استعداد، لياقت، پاکۍ او له خپل وطن او خلکو سره د مينې په اساس دغو لوړو پوستونو ته رسېدلي وو؛ نه د اوس په څېر په نورو اړيکو. که تاسې د دغو شخصيتونو ژوند، زده کړو او زحمت ته وگورئ؛ نو دا مسأله ډېره پکې ځلېږي؛ نو هيڅوک د اوس په څېر په پراشوتې توگه داسې لوړو موقفونو او چوکيو ته نه وو رسېدلي.

که څه هم ما د دې کتاب د اشخاصو په انتخاب، ماخذونو او فارمېټ کې زياته برخه درلودلې ده؛ خو د تذکرې په اړه زيات ريسرچ او څېړنه عبدالقيوم زاهد مشواڼي او عزيزالله "مبارز" کړې ده؛ نو زه له دوی نه مندوی يم، چې په سختو شرايطو کې د افغانستان گوټ گوټ ته تللي دي. که د دوی مرسته او زحمت نه

وای؛ نو ما په ځانگړې توگه نه شو کولای چې دا تذکره بشپړه او چاپ ته چمتو کړم. د دې کتاب زیات کړېدېت مشوانی صاحب ته دی، چې تذکره یې ایدېت کړې او هم یې دري ژبې ته ژباړلې ده. په اخر کې له ټولو هغه دوستانو نه د زړه د کومي مننه کوم، چې موږ ته یې د دې شخصیتونو د غوره کولو او کتاب غني کولو په اړه لازمي مشورې راکړي دي؛ لکه پروفیسر علي احمد جلالی او کاوون کاکړ صاحب.

د خپل دفتر له همکارانو احمد طارق بهیج، عطاءالله علي زاده، عبدالوحید صبري او رفیع الله جواد نه هم مننه کوم، چې د دې کتاب په چاپولو کې یې مرسته کړې ده.

د یوه متحد او سوکاله افغانستان په هیله

شاه محمود "میاخېل"

په افغانستان کې د امریکا د متحده ایالاتو د سولې د انستیتیوت رئیس

۲۳ مارچ/۲۰۱۷

وزیر اکبرخان، کابل- افغانستان



په ظاهر لباس د هیچا مه غولېره
منځ یې گوره چې چغزي دی که متاک

هغه په ناڅاپي ډول او د اړیکو په مټ لوړو څوکیو ته ونه
رسېده، هغه دولتي دنده له عادي ماموریته پیل کړه. کورنۍ یې هم
په دولت کې هغسې اثر رسوخ نه درلود، چې د هغه په برکت
راځلېدلای وای. خپله پوهه، ځیرکي، زیارایستنه، صداقت او
دیانت د هغه د پرمختګ او راځلېدا تر ټولو غوره واسطې او
رابطې وې. همدغه معنوي واسطې او رابطې وې، چې د منځني
پوړیو کس یې هم د عظمی صدارت تر څوکی ورساوه. دا شخص
محمد هاشم نومېده او په **میوندوال** مشهور شو.

محمد هاشم د حاجي عبدالحليم زوی پر ۱۳۹۸ل = ۱۹۱۹م کال د
غزني په مقرر کې زوکړی دی. میوندوال تر دولسم ټولګي پورې په
حبيبيه لېسه کې زده کړې وکړې. تر فراغت وروسته پر ۱۳۲۱ل د

مطبوعاتو په مستقل ریاست کې مقرر شو او ډېر ژر د انیس جريدې د مدير په توگه وگومارل شو. د خپل ماموریت په لومړیو کې یې "پردیس" تخلص کاوۀ. بیا په هرات کې د اتفاق اسلام ورځپاڼې مدير وگومارل شو. څه موده وروسته کابل ته راغی لومړی ځل د دایرة المعارف عمومي مدير او بیا د انیس ورځپاڼې مدير مقرر شو.

د محمد داؤد خان د صدارت په پیل کې د مطبوعاتو د خپلواک رئیس په توگه په کابینه کې شامل شو. د مطبوعاتو تر مستقل ریاست وروسته د پاچا مطبوعاتي مشاور شو؛ خو یو کال وروسته یو ځل بیا د مطبوعاتو د مستقل رئیس په توگه وگومارل شو.

په بهرنیو چارو وزارت کې د سیاسي معین په توگه او بیا په پاکستان کې د افغانستان د لوی سفیر او د دولت د فوق العاده استازي په توگه وټاکل شو. څه وخت وروسته په لندن کې د افغانستان د لوی سفیر او فوق العاده استازي په توگه او له هغه ځایه د امریکا په متحده ایالاتو کې د افغانستان د لوی سفیر او فوق العاده استازي په توگه وگومارل شو؛ خو څه وخت وروسته

د وطن معماران

يو ځل بيا په پاکستان کې د افغانستان د لوی سفير او فوق العاده استازي په توگه وگومارل شو.

د ډاکټر محمديوسف په لومړۍ او دويمه کابينه کې د مطبوعاتو د وزير په توگه مقرر شو. د ډاکټر يوسف تر استعفی وروسته د ۱۳۴۴ ل د لړم په اوومه = ۱۹۶۵ اکتوبر ۲۹ مه د پاچا له خوا د کابينې په جوړولو وگومارل شو.

ميوندوال د اوږدۍ وخت لپاره د سردار داؤدخان او په ځانگړي ډول د هغه د ورور محمدنعيم خان ډېر نږدې ملگری و. پاچا د ده په گومارنې سره غوښتل چې له داؤدخان سره خپلې اړيکي بيا جوړې کړي. ميوندوال خپله کابينه په دې ډول اعلان کړه:

نور احمد اعتمادي د صدارت لومړی مرستيال او د بهرنيو چارو وزير.

عبدالستار شاليزی د صدارت دويم مرستيال.

جنرال خان محمد خان د دفاع وزير.

انجينر احمدالله د کورنيو چارو وزير، ورورسته عبدالستار شاليزی.

د وطن معماران

عبدالله يفتلي د ماليې وزير، وروسته عبدالکريم حکيمي.
ډاکټر محمد عثمان انوري د پوهنې وزير.
محمد حسين مسا د فوايد عامې وزير، وروسته انجينر احمدالله.
انجينر عبدالصمد سليم د کانونو او صنايعو وزير.
مير محمد اکبر رضا د کرنې وزير.
محمد عثمان صدقي د اطلاعاتو او کولتور وزير، وروسته
عبدالرؤف بېنوا.
ډاکټر نورعلي د سوداگرۍ وزير.
عبدالحکيم ضيايي د پلان وزير وروسته عبدالله يفتلي.
محمد عثمان انوري د عامې روغتيا وزير، وروسته پېغله کبرا
نورزی.
ډاکټر محمد حيدر د مخابراتو وزير، وروسته عبدالکريم حکيمي.
عبدالله يفتلي مشاور وزير.
محمد خالد روښان د قبایلو مستقل رئيس.
عبدالغفور روان فرهادي د وزيرانو شورا منشي.
ميوندوال په خپله دوره کې د اساسي قانون تسويدوونکو هيڅ
يوه ته مهمه دولتي دنده ورنه کړه. ډاکټر محمد يوسف يې په بن

د وطن معماران

کې سفير وټاکه. سيد شمس الدين يو کال وروسته په قاهره کې سفير شو. رشتيا وزگار پاتې شو، شفيق او عبدالصمد حميد ته داسې پستونه ورکړي شول، چې د هېواد په ورځنيو چارو کې يې لاسوهنه نه شوه کولای.

خليل الله خليلي يې د ۱۳۴۵ ل = ۱۹۶۶ م په مارچ کې په سعودي عربستان کې سفير وټاکه. خليلي د ډاکټر يوسف د حکومت په راپرځولو کې عمده نقش درلود، دا وخت يې د حکومت د يوه مخالف دريځ خپل کړی و او ميوندوال ته ترې د ستونزو راولاړولو وېره موجوده وه.



ميوندوال له پاچا محمدظاهر خان سره

ميوندوال د صدارت د دندې تر پيل يوه مياشت وروسته ليرې پرتو سيمو ته په چورلکې کې سفرونه پيل کړل. دا پروگرام يې "خلکو ته ورځم" ونوماوه. هغه غوښتل له دې لارې له خلکو سره نېغ په نېغه خبرې اترې وشي او د هغو غوښتنې او نظريات په حکومت کې منعکس شي.

ميوندوال د خپلې دورې په پيل کې اعلان وکړ، چې کابينه يې لېواله ده په افغانستان کې د نويو افکارو او نظرياتو استازيتوب او د خلکو د مدني حقونو په ورکړه کې مرسته وکړي. په همدې دوره کې د احزابو قانون طرح شو. مطبوعاتو په نسبي ډول خپلواکي ومونده، د دولت له چوکاټه بهر په لومړي ځل ځينې مطبوعات راوخپلېدل. په ۱۳۴۵ل = ۱۹۶۶م کې "پيام امروز" د لومړنۍ خصوصي ورځپاڼې په توگه خپره شوه. "وحدت" ورځپاڼې هم په خپرېدو پيل وکړ چې معتدل افکار يې خپرول.

د ميوندوال په دوره کې تر ټولو مهمه هماغه د ۱۳۴۴ل د لړم د ۳مې نېټې پر مظاهره چيانو د ډزو مسأله وه، چې بايد حل شوې وای. د دغې پېښې د پلټنو لپاره د کورنيو چارو وزارت وگومارل شو. په پلټنو کې څرگنده شوه چې عبدالولي د ډزو قوماند وکړې.

د وطن معماران

ده؛ خو د کمېسيون رپوټ هيڅکله خپور نه شو. دې لړۍ دوام وموند او چپي محصلينو له حکومته د ځينو نورو امتيازاتو غوښتنه کوله؛ لکه کاميابي دې له ۶۵٪ څخه ۵۰٪ ته راټيټه شي، په ټولگي کې دې حاضري اجباري نه وي، ناکامانو ته دې د ازموينې درېيم چانس او محصلينو ته دې د اتحاديو جوړولو اجازه ورکړی شي.



ميوندوال د ۱۳۴۵ ل کال د مرغومي په ۱۲مه د لغمان د سرخکانو پله پرانيسته کوي، بني اړخ ته يې د ولسي جرگې رئيس "ډاکټر عبدالظاهر" هم ليدل کېږي. ميوندوال ته له پخواني حکومته داسې ستونزې ورپاتې وې، چې ده ته يې د خپلو پروگرامونو د پلي کولو چانس ور نه کړ. دوره

يې په سياسي شخړو، لانجو، د محصلينو په مظاهرو، د ازادو جريدو په شور او خور تېره شوه.

په هغه تور ولگول شو چې هغه او د حکومت ځينې وزيران يې له سي آي اي (CIA) سازمان سره همکاري لري. ميوندوال هڅه وکړه چې له دې توروو ځان سپين کړي؛ خو د صديق فرهنگ په شمول مخالفينو يې هغه تر پای پورې په دې تور کړاوه. چپيان د هغه سخت مخالف وو، کله چې هغه په خرگنده د روغتيايي ستونزو له امله استعفا وکړه، چپيان ډېر خوشحاله وو، ځکه که چېرې هغه بريالی شوی وای له شک پرته چې د کمونستانو پلانونه يې خنثی کول.

په ۱۳۴۸ = ۱۹۶۹م کې يې د ملي شورا د ټاکنو په ۱۳مه دوره کې ځان ونوماوه؛ خو د حکومت د لاسوهنو له امله بريالی نه شو.

هغه په افغانستان کې د مترقي ډيموکراټ گوند بنسټ کېښود. د دې گوند مرامنامه ۱۳۴۵ = ۱۹۶۶م په اگست کې له افغانستان راډيو څخه اعلان شوه. د دې مرامنامې بنسټ په غربي ټيپه سوسيال ډيموکراسۍ ولاړ و. اصلي سيال يې د خلق ډيموکراټيک گوند گڼل

کېده. مترقي ډيموکرات گوند د مساوات په نامه خپرونه درلوده. دې گوند، مشروطه پاچاهي، سوسياليزم، مليتوب او ولسواکي غوښته. هغه نظام چې دې گوند غوښته بايد د اسلام د سپېڅلي دين له قوانينو او مقرراتو سره يې سمون درلودای. ميوندوال يو فرهنگي انقلاب غوښته؛ خو د دې انقلاب بنسټ بايد مترقي او ډيموکراټه عقیده وای.

د ميوندوال يوه پاليسي دا وه، چې ولس او حکومت سره نږدې کړي، ولس په حکومت باور وکړي او د هغو په ملاتړ او مرسته د هېواد د ترقۍ او سوکالۍ لپاره کار وکړي. د همدې موخې لپاره ميوندوال په هېواد کې دننه نږدې ټولو ولايتونو ته سفرونه وکړل. له ولسونو سره يې وليدل، د پاچا پيغامونه او سلامونه يې ورورسول او د هغوی ستونزې او عرضونه يې واورېدل. دا سفرونه پرلپسې وو او ان له يوه ولايته به يې هماغسې بل ولايت ته سفر کاوه. ځينې کورني سفرونه يې دا وو:

د ۱۳۴۴ل د جدي په ۸ مه نېټه ننگرهار ته لاړ، هلته يې د فارم پر کتلو او لارښوونو سربېره په ريگ شامردخان کې د جلال آباد ښار د پراخۍ نقشه وکتله او لازمي لارښوونې يې وکړې. د همدغه

د وطن معماران

کال د قوس په ۱۹مه لږمه لغمان ته لاړ. د ۱۳۴۴ل په حوت کې پکتیا ته لاړ، په همدغې نېټې خوست ته لاړ او هلته یې د خوست د مېخانيکي مکتب معاینه کړ. د حوت په ۱۹مه د ځایو ولسوالۍ ته لاړ او په بېرته راتگ کې یې په سیدکرم کې د مچلغو بند هم له نږدې وکوت. د حوت په ۲۰مه یې ارگون، زرمټ او گومل ته سفر وکړ.

د ۱۳۴۵ل د وري په لومړۍ نېټه سمنگانو ته ورسېد او هلته یې په ځانگړي ډول د پوهنې حالت وازاوه. د وري پر دویمه بلخ ولایت ته لاړ او هلته یې د نورو ادارو پر جاجولو سربېره د خواجه گوگردک او یتیم تاق د گاز د تصفیه خونې د بنسټ ډبره کېښوده. په همدې سفر کې یې په مزارشریف کې د شادیان پارک پرانیسته وکړه. د وري په درېیمه فاریاب ته لاړ. د وري په پنځمه یې د مزار په کلفت کې د گاز د پایپلاین د غځېدنگ معاینه وکړه او بیا کندز ته روان شو. هلته یې د دوشي- شېرخان بندر د سرک ډمبولو کار له نږدې وکوت او د مؤظفینو توضیحات یې واورېدل.

د ۱۳۴۵ ل د وري په اتمه کندهار ته وخوځېد. په دې سفر کې يې ارزگان، زابل، چخانسور، هلمند او فراه ولايتونه وليدل.

د ۱۳۴۵ ل د غوايي په ۲۰ مه د کونړ په لور وخوځېد. د ۱۳۴۵ ل د جوزا په ۱۱ مه د بغلان پلخمرې ته لاړ. د جوزا په ۲۰ مه د کابل-کندهار سرک د ډمبرولو د کار کتنې لپاره غزني ته لاړ. د ۱۳۴۵ ل د سرطان په ۱۶ مه د وازې خوا ولسوالۍ او مقر ته لاړ. د سرطان په ۱۷ مه جاغوريو او مالستان ولسواليو ته لاړ او په جاغوريو کې يې د يوه پله د رغاونې د بنسټ ډبره کېښوده. د سرطان په ۱۸ مه ناور ولسوالۍ ته لاړ. په دې ډول ميوندوال د هېواد بېلابېلو سيمو ته زيات سفرونه وکړل.

پر کورنيو سفرونو سربېره هغه ډېرو هېوادونو ته هم سفرونه وکړل او غوښتل يې چې له نړيوالې ټولنې سره د افغانستان اړيکي ټينگ او د هېواد د پرمختگ لپاره ورڅخه گټه واخلي.

د ۱۳۴۴ ل د مرغومي په ۲۱ مه په سيمينار کې د گډون لپاره تاشکند ته لاړ. هند ته د هند د صدراعظم لال بهادرشاه شاستري د مړي سوځولو په مراسمو کې د گډون لپاره لاړ. ټاکل شوې وه،

د وطن معماران

چې شاستري له تاشکنده د يوې ورځې لپاره افغانستان ته راشي؛
خو په هماغې ټاکلې ورځې ومړ.

د ۱۳۴۴ ل کال د سلواغې په ۱۲ مه پخواني شوروي اتحاد ته لاړ.

د ۱۳۴۵ ل د وږي په ۲۱ مه يې د ترکيې د صدراعظم "سلېمان ديميرل"
په بلنه ترکيې ته سفر وکړ او د ترکيې له جمهور رئيس بناغلی
"جودت سونای" سره يې هم وليدل. د ۱۳۴۵ ل د وږي په ۲۴ مه يې
متحده عربي جمهوريت ته سفر وکړ. په دې سفر کې يې د متحده
عربي جمهوريت له ولسمشر "جمال عبدالناصر" سره هم وليدل.



بناغلی میوندوال له "جمال عبدالناصر" سره په کتنه کې

د ۱۳۴۶ل د وري په درېيمه يې د امريکا د جمهور رئيس "ليندن جانسن" په بلنه امريکا ته سفر وکړ او د وري په ۷مه يې له هغه سره وليدل.

د ۱۳۴۶ل د وري په ۱۹مه يې فرانسې ته سفر وکړ او د هغه هېواد له صدراعظم او جمهور رئيس "جنرال دوگول" سره پر ليدنه سربېره يې د يونسکو له عمومي مدير "روني ماهو" سره هم وليدل. په همدې ډول د ميوندوال په حکومت کې د نړۍ د مهمو هېوادونو صدراعظم او جمهور رئيسان افغانستان ته راغلل. د ۱۳۴۴ل د مرغومي په ۱۱مه د پاکستان ولسمشر جنرال ايوب خان کابل ته راغی. د ميوندوال په بلنه د شوروي اتحاد صدراعظم "الکسي کاسگين" د ۱۳۴۴ل د مرغومي په ۲۴مه کابل ته راغی. تر دې د مخه د ۱۳۳۴ل په وري کې هم هغه کابل ته راغلی و. د ۱۳۴۶ل د وري په ۲۶مه د ملگرو ملتونو سرمشري "اوتانت" کابل ته راغی.



د ملگرو ملتونو سرمشري "اوتانت" افغانستان ته د خپل سفر پر مهال د افغانستان له
صدراعظم ښاغلي ميوندوال سره په ليدنه کې ۱۳۴۶ د وري ۲۶مه

د چنگاښ تر کودتا نږدې دوه نيمې مياشتې وروسته شپه مهال
د ۱۳۵۲ل = ۱۹۷۳م د سپتمبر په ۲۴مه له کابل راډيو اعلان وشو، چې
محمد هاشم ميوندوال، خان محمد خان مرستيال، ډگر جنرال
عبدالرزاق خان، د هوايي ځواکونو افسر سيد امير، ډگروال
زرغون شاه، ډگروال کواټ خان، ډگرمن مهرعلي، عارف شينواری
او يو شمېر نورو د يوه بل هېواد په مرسته غوښتل چې د
جمهوريت پر ضد يوه توطيه وکړي، نو هغوی ټول ونيول شول او
د هغوی دا خيانت به ډېر ژر رسوا شي.

د وطن معماران

یوولس ورځې وروسته یعنې د ۱۳۵۲ ل = ۱۹۷۳ م کال د اکتوبر په لومړۍ نېټه بیا هم د راډیو له لارې اعلان وشو، چې میوندوال په زندان کې په خپله نکتایي ځان له مړۍ راځوړند کړی او وژلی دی.

محمد هاشم میوندوال له سلطاني میوندوال سره واده کړی؛ خو اولادونه یې نه درلودل.



ځانگړې کارنامې:

- پوهه، ځيرکي، زيارايستنه، صداقت او ديانت ورته تر ټولو غوره واسطې او رابطې وې.
- ملي گټو ورته لومړيتوب درلود، ځکه خو يې د وصيت له مخې خپله شتمني تر مړينې وروسته دولت ته وبخښله.
- فکر يې نه محصوراوه او نه يې واژه، بلکې فکر ته يې وده ورکوله.
- له ولس سره يې د حکومت د نږدې کولو ښې او غوره لارې چارې خپلې کړې وې.





د ديموکراسۍ لسيزه د افغانستان په معاصر تاريخ کې د سياسي بدلونونو له پلوه ډېره مهمه گڼل کېږي. په دې لسيزه کې خو لومړي وزيران وټاکل او گوښه شول. که څه هم د دې لسيزې ټول لومړي وزيران د هېواد مهمې علمي او سياسي څېرې وې؛ خو د هغه مهال ځينې گډوډيو او د ملت د پوهنيزې کچې ټيټوالي نږدې ټولو ته موقع ور نه کړه، چې خپلې دورې بشپړې کړي او تاريخ د هغوی د دورو په پای کې د هغو په خدمتونو او پرمختگونو بشپړ قضاوت وکړي شي؛ په دغو څېرو کې يو هم **نوراحمد اعتمادي** دی.

نوراحمد اعتمادي د غلام محمد زوی او د اعتمادالدوله عبدالقدوس خان لمسی و. اعتمادالدوله د امان الله خان په واکمنۍ کې د صدراعظم حيثيت درلود. اعتمادي هم له محمدزي کورنۍ او د سردار محمدداؤد خان له کلکو پلويانو څخه و. هغه په ۱۳۲۵ل

د وطن معماران

کې له سردار محمدنعيم خان سره په لندن کې د افغان سفارت د سرکاتب د کفيل په توگه دنده درلوده.

کله چې د محمد داؤد خان او محمد ظاهر خان تر منځ زړه بداوی رامنځ ته شو؛ نو اعتمادي هڅه کوله چې هغوی سره پخلا کړي؛ خو څرنګه چې د دواړو تر منځ حالات ډېر خړپر شوي وو؛ نو اعتمادي په دې کار بريالی نه شو.

کله چې محمد هاشم ميوندوال تر ۱۸ ورځې کم دوه کاله صدارت وروسته له چوکۍ څخه استعفی ورکړه؛ پاچا محمد ظاهر د ۱۳۴۶ ل د لړم په ۹ نېټه نور احمد اعتمادي د کابينې پر جوړولو وګوماره. هغه د لړم په ۲۳ مه له ملي شورا رایه واخيسته او خپله کابينه يې په دې ډول اعلان کړه:

نور احمد اعتمادي صدراعظم.

عبدالله يفتلي د صدارت لومړی مرستيال.

ډاکټر عبدالقيوم د صدارت دويم مرستيال او د پوهنې وزير.

ستر جنرال خان محمد خان د ملي دفاع وزير.

انجينر محمد بشير لودين د کورنيو چارو وزير.

عبدالصمد حميد د پلان وزير.

ډاکټر محمد امان	د ماليې وزير.
ډاکټر محمد اکبر عمر	د سوداګرۍ وزير.
انجنير محمد يعقوب لعلی	د ټولګټو وزير.
ډاکټر محمود حبيبي	د اطلاعاتو او کولتور وزير.
انجنير عظيم گران	د مخابراتو وزير.
پوهاند ابراهيم سراج	د عامې روغتيا وزير.
امان الله منصوري	د کانونو او صنايعو وزير.
عبدال حکيم	د کرنې وزير.
مېرمن شفيقه ضيايي	مشاوره وزيره.
پوهندوی غلام علي امين	مشاور وزير.
پوهنيار سيد مسعود	د مطبوعاتو مستقل رئيس.



نور احمد اعتمادي په ولسي جرگه کې

د اعتمادي د صدارات پر مهال یو ځل بیا د زده کوونکو او محصلینو مظاهرو زور واخیست او لمنه یې له کابل څخه ان ولایتونو ته هم وغځېده. د کابل مهمو ښوونځیو او تحصیلي ادارو یو شمېر سختې غوښتنې اعلان کړې او هغه یې د اعتمادي حکومت ته راولېږلې، چې ځینې مهمې یې دا وې:

- د پولیسو کړه باید وغندل شي.
- مسوول کسان باید مجازات شي.
- هغو کسانو ته دې تاوان ورکړي، چې مالونه یې چور شوي یا ټپي شوي دي.



نوراحمد اعتمادي او د کابينې غړي د اعتماد رايو تر اخيستلو وروسته، له پاچا
محمدظاهرخان سره په دلکشا مانۍ کې

- د پوهنتون په چارو کې د حکومت د نه لاسوهنې
تضمين دې وشي.
- د پوهنتون په انگرې کې دې سياسي فعاليتونو ته اجازه
ورکړې شي او نيول شوي شاگردان دې پرېښودل شي.
- څرنگه چې حکومت دا غوښتنې ونه منلې؛ نو مظاهري شپږ
مياشتې اوږدې شوې. حکومت پوهنتون رخصت کړ، ليليه يې
وتړل شوه او لږ وخت وروسته د پوهنې وزير هم د مظاهرو د
دوام له امله د ليليو تړلو اعلان وکړ.



اولین جلسه کابینه جدید پناغلي نوراحمد اعتمادي صدر اعظم تر لمر صدر ټ

صدراعظم هم د دې مظاهرو پر وړاندې سخته وينا وکړه او هڅوونکو ته يې د جزا ورکولو گواښ وکړ؛ خو يوازې دا نه چې کمې نه شوې، لا زياتې شوې او محصلين او شاگردان هم ټولگيو ته نه حاضرېدل. دا مظاهري ان د ډاکټر عبدالظاهر تر صدارته روانې وې. د ډاکټر ظاهر په دوره کې حکومت د مظاهره چيانو غوښتنو ته غاړه کېښوده او په پايله کې د پوهنتون شورا او د پوهنې وزير استعفى وکړه؛ نو په دې ډول چپيان په خپلو غوښتنو کې بريالي شول.

د اعتمادي په دوره کې څلور نړيوال سيمينارونه جوړ شول:

د خطي نسخو د نندارې نړيوال سيمينار ۱۳۴۵/۵/۹، د کوشاني
خېړنو نړيوال سيمينار ۱۳۴۹/۲/۲۲، د خوشحال خان خټک نړيوال
سيمينار ۱۳۴۹/۵/۲۴ او د امريکا د متحده ايالتونو د نړيوال
انکشاف د ادارې په همکارۍ - د اوبو لگونې نړيوال سيمينار.

همدا رنگه د ملگرو ملتونو د اړوندو مؤسساتو د تخنيکي
مرستو لومړنۍ پلاوی په ۱۳۴۹ ل کې افغانستان ته راغی.

ويل کېږي، چې اعتمادي د چپيانو پلوي او له پرچم ډلې سره
يې اړيکي درلودل. د هغه په دوره کې چپيانو زور وموند، چې د
لينن د کليزې په مناسبت د پرچم په جريده کې د هغه لوی انځور
چاپ او پر هغه درود ويل شوی و؛ نو له همدې امله ملایانو او
روحانيو سختې نیوکې او اعتصابونه کول. په پل خشتي جومات
کې شاوخوا درې زره کسان راټول شوي وو، چې د حکومت له
خوا په زوره له هغه ځايه پورته او په بسونو کې خپلو سيمو ته
ولېږدول شول. بسونو ته د خېژولو پر مهال يې د مرگ پر
کمونستانو، مرگ پر لينن، مرگ پر اعتمادي، مرگ پر سردارولي
او داسې نور شعارونه ورکول. د دې کار پر وړاندې حکومت
يوازې د پرچم جريدې پر مصادره کولو بسنه وکړه.

د وطن معباران

هغه مهال د ولسي جرگې دوره درې کلنه وه د یوې دورې وخت پای ته رسېدلی او د بلې د ټاکلو وخت رارسېدلی و؛ خو د دغو دواړو دورو وکیلان له گوتو په شمېر کسانو پرته نالوستي وو او یوازې د خپل زور او زر په وسیله ټاکل شوي وو. وایي چې د اوسني پارلمان په څېر هغه مهال هم د هغو زیاتره وخت د وزیرانو



صدراعظم نوراحمدی اعتمادی له "الکسي کاسگین" سره په لیدنه کې په احضارولو، خپل ځواک بنودلو او بې ځایه مناقشو او جنجالونو تېرېده. همدې اوضاع اعتمادی په اروایي ستونزو اخته کړ.

د پاچا له ځانگړي ډاکټر عبدالفتاح نجم سره د درملنې لپاره فرانسې ته لاړ. درملنه یې هم وشوه؛ خو د حکومتوالۍ جرأت یې له لاسه ورکړی و.

کله چې یې له خپلې کابینې سره په ولسي جرگه کې د وکیلانو پوښتنو ته له ځواب ورکولو ډډه وکړه او له خپلې کابینې سره د جرگې له غونډې ووت. وکیلانو پرېکړه وکړه چې له حکومت څخه د اعتماد رایه بېرته واخلي، خو پاچا نه غوښتل چې د بې اعتمادۍ له امله دې اعتمادی لیرې شي؛ نو په پټه موافقه وشوه چې اعتمادی دې پاچا ته استعفا وړاندې کړي. په پای کې ۱۳۵۰ل = ۱۹۷۱ د می په ۱۶مه نېټه اعتمادی د استعفی له لارې د عظمی صدارت چوکۍ پرېښوده.

ځانگړې کارنامې:

- د ملگرو ملتونو د اړوندو مؤسساتو د تخنیکي مرستو لومړنۍ پلاوی د همدې په دوره کې افغانستان ته راغی.
- د طب پوهنځي په تاسیس سره د ننگرهار پوهنتون بنسټ ایښودل.
- د کوشاني څېړنو د نړیوال مرکز تاسیسول.





که د انسانانو څېرې سره بېلابېلې دي؛ نو يې وړتياوې، مزاجونه، خويونه، نظريات او ښه بد گڼل هم سره بېلابېل دي. نه به سل په سلو کې د دوه کسو څېرې سره يو ډول پيدا کړی شو او نه به يې نظريات. د ډېرو مشهورو افغاني څېرو په اړه هم ښايي نظريات بېلابېل وي؛ خو قضاوت د ټولنې په اکثريت کېږي. يو له هغو مشهورو څېرو او اشخاصو، چې افغاني ټولنه ورته په ډېره درنه سترگه گوري؛ سردار محمدنعيم خان دی.

محمدنعيم خان (۱۹۱۱ اپريل ۲۷مه - ۱۹۷۸م) د محمد عزيز خان دويم زوی او د محمد داؤد خان کشر ورور دی. دا دواړه د پاچا "محمد ظاهر خان" د تره زامن دي. سردار محمدنعيم خان پر ۱۲۹۰ ل = ۱۹۱۱م کال اپريل، د کابل ښار په ده افغانانو کې زېږېدلی دی.

نعيم خان لومړنۍ او دويمنۍ او عداديه زده کړې په حبيبيه او
اماني لېسو کې تر هغه وخته وکړې، چې د کلکاني په اړه و دوړ کې
ټول ښوونځي وتړل شول. په همدغه اړه و دوړ کې د کورنۍ له
ځينو غړيو سره يو ځای په ارگ کې بندي و. د هېواد تر نجات
وروسته د خپل تره محمندانر په لارښوونه د ترور له زوی سردار
اسدالله سراج سره چې دواړه په زندان کې شکنجه شوي وو، د
روغتيايي معايناتو او پامبدلۍ لپاره د لومړي ځل لپاره له هېواده
باندې برتانوي هند ته په ۱۳۰۸ل = ۱۹۲۹م کې سفر کوي.

له سفره تر راستنېدو وروسته په ۱۳۰۹ل = اکتوبر ۱۹۳۰م کې په
بهرنيو چارو وزارت کې د عمومي سياسي مدير په توگه وگومارل
شو.



سردار نعيم خان له "انور سادات" سره

بيا پر ۱۳۱۱ل = ۱۹۳۲م د ايتاليا په روم کې د افغانستان مختار
وزير په توگه وگومارل شو.

په ۱۳۱۳ل = ۱۹۳۴م کې د بهرنيو چارو وزارت د کفيل معين و.

په ۱۳۱۴ل = ۱۹۳۵م د بهرنيو چارو وزارت کفيل او لومړی

سياسي معين و.

په ۱۳۱۵ ل = ۱۹۳۶ م کې د سردار فیض محمد خان زکریا په غیابت کې چې اروپا ته تللی و، د وزارت د کفالت دنده یې پر غاړه وه او ورسره د عبدالمجید خان زابلي په غیاب کې چې هغه هم اروپا ته تللی و، د افغان ملي بانک اجرایه امر هم و.

په ۱۳۱۶ ل = ۱۹۳۷ م کې یې د پوهنې د وزیر په توګه کابینې ته لاره ومونده. اووه کاله پرلپسې د پوهنې وزیر و؛ خو تر څنګ یې څه وخت د عظمی صدارت مرستیال هم و.

په ۱۳۲۴ - ۱۳۲۵ ل کې په لندن کې د پاچا فوق العاده استازی او مختار وزیر شو. په ۱۳۲۷ - ۱۳۲۸ ل کې په واشنگټن کې د پاچا لوی سفير شو.

له ۱۳۳۲ ل تر ۱۳۴۲ ل پورې د افغانستان د بهرنیو چارو وزیر و.

سردار محمدنعیم خان لا د ځوانۍ په وخت کې د هغې وړتیا او لیاقت له مخې چې درلوده یې، د بهرنیو چارو په وزارت کې په مهمو پستونو د هېواد دننه او د باندې کار وکړ.

هغه خپله ټولنه او خلک ښه مطالعه کړي او پېژندلي وو او همدا رنگه په نړیوالو سیاستونو او نیتونو به بشپړ ډول خبر شخص

د وطن معماران

و؛ نو ځکه په هېواد کې د غوره او تجربه کار دیپلومات شخص
په توګه را څرګند شو.



سردار محمدنعم خان په تهران کې د ايران له پاچا سره
کانديد اکاډميسين ډاکټر محمد يعقوب "واحدی" د نعيم خان د
شخصيت په اړه وايي:



((سردار نعيم خان در تأسيس انجمن تاريخ و تقويت آن
همچنان در تأسيس پښتو ټولنه و پوهنځي علوم اجتماعي پوهنتون
کابل نقش مهم و کليدي داشت. وزير معارف بود، در گسترش
معارف و تکميل نمودن دائره المعارف کارهای مهم و بارز را انجام
داده است. ادم نرم و حليم بود، اما جدي در کارهای دولتي. در
دفاتر بروکراسي را خوش نداشت و طرفدار سرعت و صداقت در
امور حکومتداری بود.))

د هغه په دوره کې پوهنې ته ډېر خدمتونه وشول. د نويو علمي مؤسساتو تاسيسولو ته يې ځانگړې پاملرنه وه، د ساينس، حقوقو او سياسي علومو او ادبياتو پوهنځي يو په بل پسې د هغه په دوره کې تاسيس شول.

په ۱۳۲۹ل کې يې د حقوقو او سياسي علومو د پوهنځي تر تاسيس د مخه د بهرنيو چارو وزارت، پوهنې وزارت او ځينو نورو ادارو د مامورينو د علمي سويې او څنگيزو معلوماتو د لوړولو لپاره د مطبوعاتو مستقل رياست د علومو اکاډمۍ په نامه د پوهنې وزارت په ودانۍ کې تاسيس کړ، چې درسونه يې په خپله خوښه او د مازيگر تر رخصتۍ وروسته وو. د ترکي يوه مشهور استاد محمدعلی "داغيونار" چې د بهرنيو چارو وزارت حقوقي مشاور و، د دې ادارې د څارنې او تدريس چارې پر غاړه درلودې. نور استادان يې عبدالحی خان عزيز چې په فرانسه کې يې زده کړې کړې وې، استاد شرشايق، د فقهي عالم استاد عبدالکريم خان او نور پوهان وو.

هغه مهال چې د حقوقو او سياسي علومو پوهنځی جوړ شو، د دې اکاډمۍ يو شمېر شاملين د سويې تر سختې ازموينې وركولو او برياليتوب وروسته په دغه پوهنځي كې شامل شول.

د سردار محمدنعيم خان د پوهنې د وزارت په دوره كې "پښتو ټولنه" جوړه شوه، چې په هېواد كې يې د علم او فرهنگ لپاره ډېر خدمت وكړ او ډېر شمېر څېړنيز پښتو او دري علمي آثار يې ټولنې ته وړاندې كړل.

د همدې په دوره كې په ۱۳۲۲ل كې په نصاب كې د پښتو ژبې تدريس شامل شو. د دولت پر ټولو مامورينو د پښتو ژبې كورسونه لازمي شول؛ خو د مسلکي ښوونكو د نه شتون له امله څه وخت وروسته دا كورسونه بند شول.

د سردار نعيم خان په دوره كې ښځينه ښوونځي يو په بل پسې تاسيس شول. په دې دوره كې له پوهنې وزارت سره د لوستو او تحصيل كړو همكاري د پراختيايي پلانونو په پرمخبيولو كې د پاملرنې وړ وه.

دارالمعلمينونو هر كال مسلکي ښوونکي فارغول، چې فارغان به يې د ښوونکو او د ښوونځيو د اميرانو په توگه ولاياتو ته لېږل

کېدل. له پلان سره سم په ولایتونو کې هم ښوونځي یو په بل پسې جوړېدل.

سردار محمدنعیم خان له خپلې وړتیا او تجربې تل مثبت ګټه اخیستله، کله چې هغه د بهرنیو چارو وزیر وګومارل شو، په دې وزارت کې یې هم نوښتونه وکړل؛ په خپله یې د وزارت له پخوانیو مامورینو څخه د سویې ازموینه واخیستله. کوم کسان چې په ازموینه کې بریالي نه شول، هغه یې نورو وزارتو او ادارو ته ورولېږل او تر ازموینې وروسته په بهرنیو چارو وزارت کې لوستي او تحصیل کړي مامورین د دیپلوماتانو په توګه په دندو وګومارل شول.

په بهرنیو چارو وزارت کې به د بهرنیو پستونو لپاره د وزیر په حضور کې ازموینه اخیستل کېده او بریالي کسان به ګومارل کېدل. سردار نعیم خان د بهرني سیاست په چارو کې پر بشپړې پوهې او تجربې سربېره له ځان سره ښه کاري ډله درلوده او په تصمیم نیولو کې به یې د هغو پر مشورو عمل کاوه.

د پښتونستان موضوع، د افغانستان دودیز مثبت ناپیلتوب، د ناپیلو هېوادونو په سازمان کې غړیتوب او ان د هغو له بنسټوالو

څخه شمېرل کېدل، د افغانستان د هغه مهال د شاهي دولت نظر او سياسي ديپلوماسۍ پلي کېدل، د دې مدبر وزير له تجربو او نظرياتو څخه گڼل کېږي. ټولې پاليسۍ معقولې او په سالمه بڼه تر سره کېدې. افغانستان په بين المللي غونډو کې د غورې ونډې څښتن شوی و. نعيم خان د خدمت په موده کې هر کال د بهرنيو چارو د وزير، پاچا، د دولت او حکومت د استازي په توگه د ملگرو ملتونو د عمومي اسامبلۍ په کلنيو غونډو کې له خپلو لوړ پوړو چارواکو سره ونډه اخيسته.

د ناپييلي هېواد په توگه افغانستان هغه مهال ځانگړی نړيوال شهرت تر لاسه کړ. په متحابه هېوادونو کې مختار وزارتونه لويو سفارتونو ته لوړ شول. د دوستو هېوادونو بلا عوضه مرستې د انکشاف پلانونو په عملي کولو کې ډېرې اغېزناکې وې.

د سردار محمدنعيم خان زوی عزيزنعيم هم زموږ د هېواد له مهمو مؤرخينو او پېژندل شويو څېرو څخه و.

عزيزنعيم په ۱۳۱۷ ل کال په کابل ښار شاهي کورنۍ کې دې نړۍ ته سترگې وغړولې.

عزیزنعم لومړنۍ زده کړې په شاهي دربار او وروسته په استقلال لیسې کې تر سره کړې. بیا یې د کابل پوهنتون د حقوقو او سیاسي علومو پوهنځی ولوست. عزیزنعم په کابل پوهنتون کې د حقوقو له پوهنځي څخه تر فارغېدو وروسته د نورو لوړو زده کړو لپاره امریکا او انگلیستان ته لاړ.

سردار عزیزنعم په بهر کې تر لوړو زده کړو وروسته سمدلاسه هېواد ته راستون شو او د کابل پوهنتون په حقوقو پوهنځي کې یې د تاریخ د استاد په توګه په کار پیل وکړ. دغه دنده یې ښه په مینه پر مخ بیوله.

استاد عزیزنعم په ۱۳۵۶ ل کال په لندن کې د افغانستان د سفارت سکرتر وټاکل شو؛ نو هلته لاړ. کله چې په ۱۳۵۷ ل کال د غوايي خونړۍ کودتا وشوه او په لومړي سر کې د محمد داؤد خان ټوله کورنۍ شهیده کړای شوه. عزیزنعم د شهید محمد داؤد خان د کورنۍ یوازینی شخص دی چې د غوايي په کودتا کې له غوبل څخه ژوندی پاتې شو. د غويي له کودتا وروسته یې له دندې لاس واخیست او هلته په لندن کې جلاوطنه پاتې شو.

سردار عزيزنعم په جلا وطنۍ کې ارام کښېناست، بلکې خپلو ملي ازادي غوښتونکو مبارزو ته يې دوام ورکړ. له هېواده د بهر خپرېدونکو مطبوعاتو له لارې يې خپله مبارزه توده وساتله؛ په مجاهد ولس او نورو خپرونو کې يې وخت پر وخت ليکنې راغلې، نړيوالو مطبوعاتو ته يې د افغانستان د حالاتو د روښانولو په اړه وخت پر وخت ليکنې کولې او په مرکو او تبصرو يې دغه لړۍ توده ساتله.

استاد عزيزنعم په خپله يوه وروستۍ مرکه کې چې له اسمايي مجلې سره يې کړې، افغانستان د حالاتو په اړه خپل ملي دريځ داسې روښانه کوي:



آنچه که به نام دولت اسلامی یاد می گردید پیش از این که تشکیل شود و هنگامیکه "دولت اسلامی" صرف به نام بر قسمت اعظم خاک افغانستان حاکمیت داشت، به جای شوراهای قلابی

"اهل حل و عقد" و "هرات" برای بقای خویش، باید به اساس تقسیم اوقات قبلاً تعیین شده، بعد از مدت چهار ماه می گذاشت که حکومت مؤقت زمینه را برای سازماندهی آینده افغانستان مساعد سازد. برعلاوه، منسوبین دولت اسلامی حتی الامکان کوشیدند تا اختلافات نژادی، قومی، زبانی و مذهبی را دامن زنند. اینان همچنان نتوانستند حاکمیت سرتاسری را نه تنها در افغانستان تأمین کنند، بلکه پایتخت نیز در نتیجه به چندین حوزه بین تنظیم های رقیب تقسیم گردید، ظهور طالبان در حقیقت عکس العمل در برابر همچو بی سر و سامانی بود!

...

با این بررسی با کمال تأسف باید گفت که در نتیجه واقعات اخیر در کوتاه مدت، میان مدت و دراز مدت، افغانستان عزیز ما شاهد بحرانهای دوامدار و خلای قدرت مرکزی خواهد بود و کشور ما را در مصیبت های مزید غوطه ور خواهد ساخت! ولی با ایمان خلل ناپذیر به این واقعیت تاریخی که افغانستان هرگز نمی میرد، هر چند که مؤقتاً در خریطه دنیا از نظر پنهان می شود، یقیناً در آینده فرزندانی در کشور ما ظهور خواهند کرد که

د وطن معماران

مانند میرویس نیکه و احمد شاه بابا باز افغانستان را زنده خواهند ساخت.



له ښي خوا مومند، ډاکټر کریم باز، سردار نادر نعیم او مشواڼی

رښتیا چې استاد عزیز نعیم پر افغانستان [خلل ناپذیر] باور درلود، خو ارمان چې دغه هیله یې ترسره نه شوه؛ مخکې له دې چې د میرویس نیکه او احمد شاه بابا په څېر شاه زلمیان د هېواد د

د وطن معباران

ابادی ډگر ته راووځي او افغانستان یو ځل بیا د نړۍ پر نقشه هغسې راوځلوي، استاد عزیزنعم له دې نړۍ سترگې پټې کړې.

هو! د میرویس نیکه او احمدشاه بابا په څېر ملتپال او هېوادپال مېرني به پیدا شي او زموږ ولس او هېواد به له دغو غمیزو څخه وژغوري.

استاد عزیزنعم د ورپېښې ناروغۍ له امله د ۱۳۸۰ ل کال د غبرگولي په ۲۶ مه د یکشنبې په ورځ په لندن کې له دې نړۍ سترگې پټې کړې.

د استاد عزیزنعم جنازه کابل ته راوړل او د مرنجان غونډۍ په هديره کې خاورو ته وسپارل شوه.

ځانگړې کارنامې:

- نوښتگر انسان و، په هره اداره کې چې مقررېده، نوښتونه يې په کې کول.
- ديپلوماتان يې په رڼه او شفافه توگه د وړتيا او لياقت له مخې مقررول.
- د پښتو ټولنې په جوړېدو سره يې د هېوادوالو لوی علمي خدمت وکړ.
- په تعليمي نصاب کې يې د پښتو په تدريس سره د پښتو علمي حيثيت پر ځای کړ.





کله چې د طالبانو سرتېگيو او ناسمو سياستونو په شعوري او يا ناشعوري توگه د شوروي تر ۱۴ کلن يرغل ۱۴ کاله وروسته د نړۍ نورو ځواکمنو واکمنو ته د يرغل جواز په لاس ورکړ، نو اوس مې هم ښه يادېږي، چې په افغانستان کې د لومړۍ پوځي الوتکې په کوزېدو سره په هماغه ورځ هغه ارواښاد په ساه نيولې ښه له يوې بهرنۍ نړيوالې راډيو سره په پښتو مرکه کې داسې وويل:

((له همدې لحظې وروسته زه افغانستان ته يو خپلواک هېواد نه شم ويلای...))

ښايي همدا نظر يا په اوسنۍ مروجې اصطلاح تېروتنه وه، چې په دې وروستيو وېشونو او ونډو کې هغه سکيره له پامه غورځېدلې و؛ خو ډاکټر **عبدالصمد حامد** د هېوادني تاريخ په حافظه کې خوندي دی او خوندي به وي.

ډاکټر عبدالصمد حامد د ۱۳۰۸ل = ۱۹۲۹م د جنوري په اتمه د ننگرهار په جلال اباد ښار کې د عبدالرزاق خان محمدزي کره زېږېدلی دی. د خوگياڼو د کږې بازار له پاسه د سورمۍ په نامه ځای کې د ده کورني اوسېدله، چې اوس هم د سردارانو په نامه مشهوره ده.

عبدالصمد حامد ثانوي زده کړې په نجات لېسه کې پر ۱۳۲۸ل کال پای ته ورسولې او د لوړو زده کړو لپاره سويس ته ولېږل شو. هلته په ۱۳۳۶ل = ۱۹۵۷م کې د قانون په څانگه کې د ډاکټرۍ د ډيپلوم په تر لاسه کولو بريالی شو. بيا په ۱۳۳۶ل کې د ليندۍ په ۱۵ مه د کابل پوهنتون د حقوقو او سياسي علومو په پوهنځي کې استاد مقرر شو. په ۱۳۳۷ل کې د کابل پوهنتون د ښوونې او روزنې د لوی مدير په توگه وټاکل شو. په ۱۳۳۹ل کې د ثانوي تدریساتو د مرستيال په توگه او په ۱۳۴۰ل کې د پوهنتون رئيس په توگه وگومارل شو.

په ۱۳۴۲ل کې د پروان د والي او په ۱۳۴۳ل کې يې د کابل پوهنتون د رئيس په توگه دندې اجرا کړې دي.

په ۱۳۴۴ ل کې د پلان وزیر وټاکل شو. په ۱۳۴۶ ل کې د افغاني سرې میاشتي سکریټر جنرل وټاکل شو او د همدغې دندې په ساتلو یو ځل بیا په همدغه کال د پلان د وزیر په توګه وټاکل شو او د ۱۳۴۸ ل د تلې تر ۲۲ مې د دغې دندې متکفل و.

ارواښاد عبدالصمد حامد پر بېلابېلو لوړو پستونو کار کړی دی. په ۱۳۴۳ ل = ۱۹۶۴ م کې د اساسي قانون د تسوید د کمېټې غړی و. د غوايي تر کودتا وروسته په ۱۳۵۷ ل = ۱۹۷۸ م کال کې بندي شو، په ۱۳۵۹ ل = ۱۹۸۰ م له بنده ازاد او اروپا ته مهاجر شو.

عبدالصمد حامد د ډاکټر عبدالظاهر د حکومت پر مهال د صدارت باصلاحیته لومړی مرستیال و. پر لوړو دولتي څوکیو له کار کولو او صلاحیتونو سره سره ارواښاد حامد ته د نیوکې ګوته نه شي نیول کېدای. هغه له هېواد او هېوادوالو سره هېڅکله خیانت نه دی کړی، هغه په جهاد او هجرت سوداګري نه ده کړې، ځکه خو هنرپالو د خپلو هنري پنځونو انتسابونه هم په ویاړ سره د هغه په نامه کړي دي:

انتساب

د هغه چا په نوم چې په هجرت او جهاد يې تجارت نه دی
کړی؛

د هغه چا په نوم چې د آزادۍ په لاره کې يې قربانۍ ورکړي
دي؛ د هغه چا په نوم چې د مهاجرينو او مجاهدينو مال يې نه دی
لوټ کړی؛

د هغه چا په نوم چې د اقتدار له هوسه يې ځان پاک ساتلی
دی؛

د هغه چا په نوم چې ذهن او فکر؛ قلم او ژبو يې په جهاد کې
د تورو نه زيات کار کاوه؛

د هغه چا په نوم چې د ملي تقوا له برکته پرې نوي او زاړه
وختونه فخر کوي؛

د هغه چا په نوم چې تر اوسه پرې ناحقه تور هم نه دی ويل
شوی؛

د هغه چا په نوم چې د وطن گټې له نورو گټو مقدسې گڼي؛

د هغه چا په نوم چې بېگانه پرستي ورته کفر ښکاري؛ د هغو
په نوم چې ملي غرور او خود داري پرې ناز کوي؛

د هغو په نوم چې د خلکو په زړونو کې ځای لري؛ گرانو
لوستونکو دا کسان مو وپېژندل؟!

دا څوک دي؟ دا د افغاني هجرت د کاروان هغه ځلېدونکي
ستوري دي، چې یو ته سید شمس الدین مجروح وايي او بل ته
دوکتور عبدالصمد حامد.

ارواښاد عبدالصمد حامد په ۱۳۹۱/۱۰/۱۱ ل نېټه له دې فاني
نړۍ د هېواد له پستې او خوږې غېږې لیرې ساه ورکړه.

ځانگړې کارنامې:

- د افغانستان د ديپلوماسۍ د ډگر يوه ياده او مشهوره څېره ده.
- په هېواد او ملت مين کارپوه، عالم او سپېڅلی شخص و.
- په جهادي دوره کې يې خپله رښتينولي، صداقت او ديانت ثبوت کړل او په جهاد او هجرت يې هم سوداگري ونه کړه.
- په حقيقي معنی يې د هېواد او ملت خپلواکي غوښتله؛ خو له بده مرغه چې دغه سپېڅلی ارمان يې له ځانه سره گور ته يوړ.





په معاصر افغانستان کې د ښځینه و نقش د تاریخ یو جلا خو خورا مهم څپرکی دی، چې له بده مرغه په دې اړه تر اوسه هیڅ کار نه دی شوی. که چېرې دا څپرکی بشپړ شي؛ نو څرگنده ده، چې د ښځمنو د پرمختګ لپاره به خورا ارزښتمن وي.

د معاصر افغانستان په بېلابېلو تاریخي پړاوونو کې بېلابېلو ښځمنو د ژوندانه او حکومتدارۍ په بېلابېلو ډګرونو کې د یادونې او پاملرنې وړ خدمتونه کړي دي. د گوهرشادبېګم نازو انا، زرغونې انا، مېرمن عینو، سپینې ادې، غازي ادې، ملالې او په لسګونو نورو نوميالیو مېرمنو کارنامې، ځانګړنې، وړتیاوې، خدمتونه، نصیحتونه او نور که د معاصر تاریخ د یوه زرین څپرکي په توګه راټول او ولس ته وړاندې شي؛ نو د هېواد د پرمختګ او تلپاتې سولې په لاره کې به یو ستر ګام وي.

کبرا نورزی هم په همدغه خپرکي کې د ځانگړې یادونې وړ ده. نورزی هغه نوم دی، چې هېوادوال به پرې تل ویاړي. نورزی هغه نوم دی، چې هېوادوال یې تر اوسه تل په نېکو او ښو صفاتو سره یادوي. نورزی د افغانستان په معاصر تاریخ کې لومړنۍ ښځینه وزیره وه. همدارنگه د عامې روغتیا لومړنۍ ښځینه وزیره وه.

کبرا نورزی د ارواښاد بسم الله خان لور پر ۱۳۱۱ ل = ۱۹۳۲ م د کابل ښار په باغبان کوڅه کې زوکړې ده. هغوی پنځه خويندې او درې وروڼه وو. کوچنیتوب یې په باغبان کوڅه کې تېر شو او بیا په درېیمه او څلورمه کارته کې واوسېده.

خپلې لومړنۍ او ثانوي زده کړې یې په ملالۍ لېسه کې وکړې او بیا په ساینس پوهنځي کې شامله او پر ۱۳۳۲ ل = ۱۹۵۳ م له دغې څانگې په ممتاز درجه فارغه شوه. تر فراغت وروسته د ملالۍ لېسې د مرستیالې په توگه وگومارل شوه او بیا یې د هغې لېسې د لومړنۍ افغانې مدیرې په توگه دنده ترسره کړه. تر هغې د مخه د ملالۍ لېسې مدیریت د فرانسوي استادانو پر غاړه و. د نورزی د مدیریت پر مهال ملالۍ لېسې د پام وړ پرمختگ وکړ او د افغانستان د یوې تر ټولو غوره ښځینه لېسې په توگه وپېژندل شوه.

کبرا نورزی د لېسې کتابتون غني کړ، د فزیک او کېمیا لابراتوارونه یې د هغه مهال په تجهیزاتو سره مجهز کړل.

له ۱۳۳۲-۱۳۳۷ پورې د لېسې پر مدیریت سربېره د نسونو مؤسسې رئیس و گومارل شوه. په ۱۳۳۷=۱۹۵۸م کې د نسونو مؤسسه د اساسنامې او موخو په درلودو سره د یوه مستقل سازمان په توګه «د مېرمنو ټولنه» په نامه ثبت شوه. له دې سره د ښځو نهضت او په چارو کې د هغو ونډې ته پاملرنه زیاته شوه.

کبرا نورزی په ۱۳۳۷=۱۹۵۸م کې د لوړو زده کړو د ادامې لپاره د پاریس (سوربون) پوهنتون ته لاړه. د زده کړو تر بشپړولو وروسته په کابل پوهنتون کې د تدبیر منزل پوهنځي د رئیسې په توګه وگومارل شوه. په ۱۳۴۳=۱۹۶۴م کې یې د اساسي قانون د تدقیق د مشورتي کمېسیون غړیتوب تر لاسه کړ. دا کمېسیون له ۲۳ غړیو څخه جوړ و. دوه کسه ښځینه غړې یې کبرا نورزی او معصومه عصمتي وردګ وې، چې دواړه د نسونو د نهضت مخکښانې او له گوتو په شمېر تحصیل کړیو مېرمنو څخه وې.

کبرا نورزی له ۱۳۴۴=۱۹۶۵-۱۳۴۸=۱۹۶۹م پورې د عامې روغتیا د وزیرې په توګه دنده ترسره کړه. د عامې روغتیا د

وزیرې په توگه د نورزی تر ټولو مهم او ارزښتناک کارونه په هېواد کې د یو شمېر روغتونونو او کلینیکونو رامنځ ته کول، د جنریک درملو د قانون تصویبول او په کابل او ولایتونو کې د کورنیو د لارښوونې د ټولنو رامنځ ته کول وو. هغې د روغتیا د وزیرې په توگه په ډېره زړورتیا او کاري وړتیا سره د افغانستان تر ټولو لیرې پرتو سیمو ته سفرونه وکړل، چې له هغې جملې څخه د پروان، لوگر، کندز، هرات، چخانسور، بلخ، هلمند، کونړ، ننگرهار، لغمان او بدخشان نومونه یادولای شو. هغې د ځایي مامورینو او منسویینو په همکارۍ سره د روغتیايي مرکزونو پرانیستو ته لا ښکلا وبخښله.

کېدا نورزی سره له دې چې د طب ډاکټره نه وه؛ خو د هغې د مسوولیت پر مهال روغتیايي خدمتونه ډېر پراخ او ښه شول او د هېواد روغتیايي تاریخ هغه د مدبرې او بریالۍ وزیرې په نامه له ځان سره خوندي کړه.



کبرا نورزی د جمهوریت پر مهال په ۱۳۵۲ل = ۱۹۷۳م کې یو
ځل بیا د نسوانو مؤسسې یا "د مېرمنو ټولنې" د رئیسې په توګه
وګومارل شوه. په مېرمنو ټولنه کې د هغې مهم کارونه دا وو: د
سواد زده کړې د پروګرامونو پراختیا او پرمختیا، په مرکز او
ولایتونو کې د وړکتونونو او د بنځمنو د مسلکي ښوونځي رامنځ
ته کول.

کبرا نورزی په ۱۳۵۶ل = ۱۹۷۷م کې د کابل د اوومې ناحیې
انتخابي وکیله شوه او د لویې جرګې د غړې په توګه یې په دغه کال
کې د نوي اساسي قانون په تصویب کې ونډه واخیسته.
نورزی د شعر ویلو وړتیا او قریحه درلوده، چې شعرونه یې
هم راپاتې دي. هغې واده نه و کړی او د خپل عمر خواږه کلونه

د وطن معباران

يې د هېواد او هېوادوالو په خدمت کې تېر کړل. نورزی د هېواد په وروستيو کړکېچونو او ستونزو کې هم هېواد پرېښود، په داسې حال کې چې اړه شوه خويندې او وروڼه هېواد پرېښودو ته وهڅوي؛ خو په خپله له خپلې مور او کشرې خور سره د عمر تر پای په کابل کې پاتې شوه.

کبرا نورزی په ۵۴ کلنۍ کې د وطن په غېږ کې د ۱۳۶۵ ل = ۱۹۸۶ م د جنورۍ پر ۳۰ د درېيمې کارتې په سيمه کې په خپل کور کې الهي امانت خپل الله ته وسپاره او په شهدای صالحين هديره کې خاورو ته وسپارل شوه.

کبرا نورزی د شلمې پېړۍ په ۶۰ - ۷۰ م کلونو کې د افغانستان له مخکښو ښځمنو څخه وه، چې نوم يې د افغانستان د ښځمنو وياړ او د افغانستان په معاصر تاريخ کې خوندي دی.

ځانگړې کارنامې:

- د ملالۍ لېسې لومړنۍ افغانه مدیره او د ښځینه مدني خوځښت له مخکښانو څخه یوه وه.
- د افغانستان په معاصر تاریخ کې لومړنۍ وزیره وه.
- د افغانستان د عامې روغتیا لومړنۍ ښځینه وزیره وه.
- د ټولو دندو پر مهال یې له ځانه وړتیاوې او نوښتونه ښودلي دي.
- د هېواد غېږه ورته دومره محبوبه وه، چې د تر وروستۍ سلگۍ په کې پاتې شوه.





وايي:

د باز له ځالي باز او د تپوس له ځالي تپوس الوځي؛
د شين لغمان علمي او فرهنگي چاپيريال د افغانستان په علمي،
فرهنگي او سياسي تاريخ کې خورا ستره او د يادولو وړ ونډه
درلودلې ده. ځينې داسې څېرې يې د هېواد او هېوادوالو د خدمت
لپاره وړاندې کړې دي، چې د هر يوه نوم د لغمان نه بلکې د ټول
افغان ملت لپاره وياړ دی.

د شنه لغمان د مرکز په ده بغلک کې ميرزا عبدالقادر هغه څېره وه،
چې تر ځان وروسته يې هم خپل هېواد او هېوادوالو ته د حساب
وړ اشخاص وړاندې کړل. له دغو اشخاصو څخه يو هم **ډاکټر**
عبدالقيوم د ميرزا عبدالقادر ابراهيم خېل زوی دی.

ډاکټر عبدالقيوم په ۱۲۹۷ ل. د لغمان د مرکز په ده بغلک کې
زېږېدلی دی. لکه چې له نامه څخه يې څرگندېږي، پلار يې ميرزا

و. میرزاتوب د هغه مهال د دودیزو زده کړو لوړه درجه وه. میرزا عبدالقادر په خپله هم دوه دورې د افغانستان د ولسي جرگې غړی و.

ډاکټر عبدالقيوم د کابل له حبيبيې لېسې څخه د بکلوریا سند اخیستی دی. د B.A دیپلوم یې د امریکا له ایلونایز (Illinose) پوهنتون څخه، د M.A دیپلوم یې له شیکاگو پوهنتون او د ډاکټرۍ دیپلوم یې د امریکا له دینور (Denver) پوهنتون څخه تر لاسه کړی دی. د ماسټرۍ بل دیپلوم یې هم د شیکاگو له پوهنتون څخه تر لاسه کړی دی.

ارواښاد ډاکټر عبدالقيوم هېواد ته تر راستنېدو وروسته د ۱۳۲۷ل په مرغومي کې د پوهنې وزارت د مسلکي تدریساتو د ریاست غړی مقرر شو. د ۱۳۲۸ل په مرغومي کې د دارالمعلمینونو د ریاست کفیل مقرر شو.

د ۱۳۳۱ل په لیندۍ کې د هلمند ناوې د عمومي ریاست کفیل مقرر شو او د همدې کال په مرغومي کې د هلمند ناوې د رئیس په توګه مقرر شو. د ۱۳۳۹ل په لیندۍ کې د هلمند ناوې پر ریاست سربېره د ګرځک د اعلی حکومت د وکیل په توګه وټاکل شو.

د ۱۳۴۱ ل په کب کې د عظمی صدارت د فرمان پر بنسټ د مخابراتو وزارت د کفیل په توګه مقرر شو. د ۱۳۴۲ ل په غبرګولي کې د عظمی صدارت د فرمان پر بنسټ تبدیلأ د کورنیو چارو وزارت کفیل وټاکل شو. یو مهال د عامې روغتیا وزارت معین هم و.

ډاکټر عبدالقيوم د نوراحمد اعتمادي په کابینه کې د صدارت دویم مرستیال او د پوهنې وزیر مقرر شو. د پوهنې وزارت د وزیر په توګه یې د افغانستان پوهنې ته خورا ښه خدمتونه کړي دي. د ده په دوره کې په ټول افغانستان کې ښوونځیو ته ارتقا ورکړی شوه. نوي ښوونځي رامنځ ته شول او د پوهنې په ډګر کې یو لوی مثبت بدلون راغی.

په دې اړه څېړنپوه نصرالله ناصر وايي:



څېړنپوه نصرالله ناصر له څېړنوال عبدالظاهر سره د مرکې پر مهال

((ارواښاد ډاکټر عبدالقيوم چې پخوا د پوهنې وزير و، ما په خپله نه و ليدلی؛ خو د خلکو له خولې مې اورېدلي دي، چې د هغه په وخت کې د افغانستان په کچه ډېر ښوونځي او لېسې جوړې شوې دي. هغه وخت چې زه له نهمه لسم ټولگي ته کاميابېدم دا ۱۳۴۸ ل کال و او ډاکټر عبدالقيوم د پوهنې وزير و، په دغه کال کې د کرغيو متوسطه، لېسه شوه. د ايشنگ د ميا عبدالکريم متوسطه او د الينگار د سنگر د شيخ محمد عثمان متوسطه، لېسه شوه او هم د مرکز د نجونو متوسطه لېسه شوه او

نور هم ډېر ښوونځي جوړ شول؛ خو لکه مخکې مې چې وویل
ډاکټر عبدالقيوم ته هم د ډاکټر ظاهر په څېر ټول افغانستان لغمان
و؛ نو هغه د ټول افغانستان لپاره کار کاوه او کار يې کړی دی.

د ډاکټر ظاهر خبره مې په دې وکړه، چې وايي له لغمان څخه
څه کسان ورغلي وو او د لغمان ستونزې يې ورته بيانولې، طبعاً به
يې دا تمه درلوده چې د لغمان لپاره نو بايد ځانگړی کار وکړي؛ خو
هغه ورته ويلي و، چې تاسو کوم لغمان يادوئ؟ ماته خو ټول
افغانستان لغمان دی. موخه يې دا وه چې پر ماتول افغانستان د
لغمان په څېر گران دی او ټول افغانستان ته خدمت کول غواړم.))
ډاکټر عبدالقيوم په انگلېسي- ژبه د ډاکټري او ماسټري
تېسزونه ليکلي دي.

په ۱۳۳۸ل کې درېيمه درجه تقديرنامه ورکړی شوې ده. په
۱۳۴۱ل کې د پاچا له خوا د ستوري په درېيمه درجه نښان نازول
شوی دی.

ایران، ترکيې جرمني، انگلستان، کاناډا او امريکا ته يې
سفرونه کړي دي او د لوړو زده کړو يوولس کلنه دوره يې هم په
امريکا کې تېره کړې ده.

د دې کتاب ليکوال شاه محمود مېاخېل وايي:

ډاکټر عبدالقيوم مې له نږدې نه پېژانده او کله کله به مې په امريکا کې ورسره ليدل. ډاکټر عبدالقيوم له پادشاه نه خفه شو او امريکا ته لاړ؛ ډاکټر عبدالقيوم د افغانستان په اړه دومره معلومات درلودل، چې نورو لږو کسانو د ده په اندازه معلومات درلودل. يوه ورځ دوی په ويرجينيا کې د حاجي سيد داؤد په کور کې د قوماندان عبدالحق او يو شمېر نورو کسانو سره مېلمانه وو، د شهيد عبدالحق طرحه دا وه چې ده د افغانستان د بېلابېلو قومونو د مشرانو سره تماسونه نيولي او خبرې يې کړي دي، ولس د لويې جرگې او د پادشاه د راتگ ملاتړ کوي. ولس حاضر دی چې د طالبانو پر ضد قيام وکړي او دی حاضر دی، چې دې موخې لپاره د افغانستان داخل ته لاړ شي. ډاکټر عبدالقيوم خان چې تر اخره پورې خبرو ته غوږ نيولی و؛ هيڅ يې ونه ويل، ما ترې پوښتنه وکړه چې ډاکټر صاحب تا خو هيڅ ونه ويل، نو ډاکټر صاحب وويل چې تاسې ټول د فيل په غوږ کې ويده ياست، نننۍ افغانستان پخوانۍ افغانستان نه دی، چې د مشرانو په خوله قيام وکړي، هرڅوک چې غواړي افغانستان ته لاړ شي او يو ملي حرکت پر مخ

بيايي، بايد شل زره مسلح ملاتړي او پوره امکانات ورسره موجود وي، ترڅو ولس يې ملاتړ وکړي. ليکوال يو ځل بيا د ډاکټر عبدالقيوم خان نه هم دا پوښتنه وکړه، چې تاسې ولې په خپل وخت کې يو معتدل گوند او حرکت جوړ نه شو کړای؟ ده په ځواب کې وويل چې پادشاه د معتدل گوند او ډلې مخالف و، ځکه هغه داسې حرکت خپل قدرت ته خطر گانه اما چپي او ښي اړخه حرکتونه يې خپل قدرت ته خطر نه گڼل. هغه به ويل چې دوی د افغانستان د خلکو په منځ کې ريښي نه لري؛ نو په دې توگه يې تري ويړه نه درلوده.

ځانگړې کارنامې:

- ټوله کورنۍ يې د هېوادني خدمت وياړ لري او په خپله هم په هېواد مين انسان و.
- د پوهنې د وزير په توگه يې ډېر زيات نوي ښوونځي تاسيس او پوهنه يې عامه کړې ده.
- د ملي گټو ساتندوی، د ملي مفکورې څښتن او بې تعصبه انسان و.
- ټول هېواد يې خپل کور گانۀ او د ټول افغانستان پوهنيز بهير ته يې وده او چټکتيا ورکړې ده.





چې غوتې پسې وهې په لاس به درشي
چاويل چې په درياب کې گوهر نشته

يو مهال ښځه په افغاني ټولنه کې ملکیت و او په ډېرو افغاني
سيمو کې لا تر اوسه هم دی؛ خو د الله لورپينه ده، چې دغه حالت
په ځانگړي ډول د روانې پېړۍ په اتمه لسيزه کې ډېر تغير وکړ.
ښځه راوځلېده، راولټېده، حق يې وغوښت، حق ورکړل شو او
حق به ورکول کېږي.

ښځه او نر سره لازم و ملزوم دي، دا الهي قانون دی، الله تعالی
وايي، چې ما هر شی جوړه جوړه پيدا کړی دی:
له خو استثنائو پرته که ښځه نه وي؛ نر نشته او که نر نه وي
نو ښځه نشته. وايي حق اخيستل کېږي، ورکول کېږي نه. که د
ښځې د حقوقو لپاره ښځې په خپله مبارزه ونه کړي، نو څرگنده

ده، چې ډېر لږ خلک به يې حقوق تر پښو لاندې نه کړي؛ خو دا بايد ومني چې ډېرې لږې ښځې په دې راز پوهېږي او د خپلو او خپلو همونو د حقونو لپاره مبارزه کوي؛

له دغو مبارزينو څخه يوه هم مېرمن **معصومه عصمتي** وردگ وه. عصمتي د مېرمنو ټولنې له بنسټګرو څخه هم وه، چې دغې ټولنې د ښځو د حقوقو لپاره رښتينې بنسټيزه مبارزه وکړه. عصمتي د افغانستان د ښځو د حقوقو له سرسختو مدافعينو څخه وه او د مېرمنو ټولنې او د افغانستان د ښځو د سراسري شورا د رياست دندې يې هم پر غاړه درلودلې دي.

معصومه عصمتي وردگ د عبدالحق خان لور او په ۱۳۰۹ل په کابل کې زېږېدلې ده. لومړنۍ او ثانوي زده کړې يې د کابل په ملالۍ لېسه کې ترسره کړي دي. تر فراغت وروسته په همدغه ښوونځي کې د ښوونکې په توګه وګومارل شوه. بيا په ۱۳۲۸ل کې د کابل پوهنتون د ښوونې او روزنې په پوهنځي کې شامله شوه او په ۱۳۳۲ل کې يې ترې د لسانس سند واخيست.

تر فراغت وروسته د يوه علمي بورس په ترڅ کې د نورو لوړو زده کړو لپاره امريکا ته لاړه او هلته يې د شیکاګو ايالت له

نشنل کالج څخه د ښوونې او روزنې په برخه کې د ماسټرۍ دیپلوم تر لاسه کړ.

عصمتي هېواد ته تر راستنېدو وروسته د پوهنې وزارت د ښوونځیو د عمومي مفتشې په توګه وګومارل شوه، یو کال یې دغه دنده ترسره کړه. په ۱۳۳۷ل کې د زرغونې لېسې د مدیریت دنده وروسپارل شوه. په ۱۳۳۹ل کې د پوهنې وزارت د مرکز او ولایتونو د ښځینه ښوونځیو د عمومي آمرې په توګه وګومارل شوه. په همدې کال د "د نجونو روزل" مجلې مسوولیت هم وروسپارل شو، چې د پوهنې وزارت له خوا د مېرمنو او نجونو د پوهنیزې کچې لوړولو په موخه خپرېدله.

له ۱۳۴۰ - ۱۳۴۳ل پورې د ادبیاتو او اقتصاد پوهنځیو د جغرافیې استاده و. په ۱۳۴۳ل کې یې د اساسي قانون د مشورتي کمېسیون د غړې په توګه په لویه جرګه کې ګډون وکړ.

عصمتي په ۱۳۴۴ل کې د کندهار د معروف ولسوالۍ د استازې په توګه ملي شورا ته لاره ومونده او تر ۱۳۴۸ل یې دغه دنده سرته ورسوله. په ۱۳۵۰ل کې د ملالۍ لېسې ښوونکې شوه او په ۱۳۵۸ل

د وطن معماران

کې د سيد جمال الدين افغان د دارالمعلمين د استادې په توگه وگومارل شوه.

په ۱۳۵۹ل کې د افغانستان د علومو اکاډمۍ په غړيتوب ومنل شوه او خو کاله يې په دغه لوړه علمي اداره کې علمي - څېړنيزې چارې ترسره کړې.

په ۱۳۶۶ل کې د بنځو د سراسري شورا د رياست چارې وروسپارل شوې. په ۱۳۶۹ل کې د دولت په کابينه کې د پوهنې وزيره شوه. په ۱۳۷۱ل کې د بدو حالاتو له امله هېواد پرېښودو ته مجبوره شوه. فرانسې ته لاړه او د ژوند تر پای يې هلته د کډوالۍ شپې ورځې تېرې کړې.

عصمتي وردگ د افغانستان له لومړنيو بنځو څخه وه، چې په سختو شرايطو کې يې له نرينه و سره يو ځای په کابل پوهنتون کې زده کړې وکړې. هغه مهال په پوهنځي کې بنځينه محصلينې د گوتو په شمېر وې.

د معصومي عصمتي په اړه څېړنوال حبيب الله رفيع وايي:
((معصومه عصمتي يوه روزل شوې تعليميافته او د کار بنځه وه. يوه نمونه وه، ما ورسره د ځوانۍ له وخته پېژندل، هغه وخت

کې چې ما نوی کار شروع کړی و، هغه وخت کې دا په پوهنې وزارت کې د نجونو د روزنې رئیس وه، یوه مجله یې چاپوله چې "د نجونو روزنه" نومېده. زه د هغې مجلې همکار وم، مقالې به مې ورکولې. هغې ډېره هڅه کوله، چې د ښځو په برخه کې کار وکړي، په دې برخه کې یې ډېرې هڅې کولې، بهرني سفرونه یې درلودل، بهرني تړونونه یې کول؛ نو په دې برخه کې یې ډېر کار کړی دی.

پر دغو سربېره د شورا وکیله هم وه، په شورا کې یې د وکیلې په حیث د افغانستان د خلکو په نمایندګۍ د هغو په ګټه خبرې او پرېکړې کولې او خدمت یې کاوه.

کله چې کمونستي حکومت کمزوری شو او د رانسکورېدو په حال کې و، د کابینې لپاره یې غیرحزبي کسان ونيول، چې هغه هم په کې شامله وه. په پوهنې وزارت کې یې خدمت وکړ، په پوهنې وزارت کې یې سويه وگرځوله، تغیرات یې په کې راوستل او هڅه یې درلوده، چې کمونستي نخښې نښانې له تعلیمي نصابه وباسي او بېرته ملي ښوونه او روزنه په هېواد کې راشي.

پر دې سربېره يې څېړنې هم کړي دي، کتابونه يې ليکلي دي. د خوشحال خان خټک په اړه يې په پارسي ژبه يو کتاب ليکلی دی. د لنډيو په اړه يې يو پښتو کتاب ليکلی، چې لنډۍ يې څېړلي او په لنډيو کې يې د ښځو په ونډه خبرې کړي دي.))

معصومه عصمتي پر علمي- سياسي ژوندانه سربېره ليکواله، څېړونکې او فرهنگپاله مېرمن هم وه. له هېواده بهر يې هم په ډېرو علمي- څېړنيزو سيمينارونو کې فعاله ونډه اخيستې ده او د سياسي هلوځلو په اړه يې څېړنوال حبيب الله رفيع وايي:

((هغې يو مستقل حزب درلود، د ديموکراسۍ په لسيزه کې يې د "صدای عوام" په نامه يوه نشریه درلوده، چاپوله يې، دا د دې حزب مشره وه. ذبيح الله عصمتي چې ورور يې و، هغه ورسره و، اوښی يې (د خور مېړه) ډاکټر فرزانه او نور کسان هم ورسره وو. دوی يوه ملي لاره درلوده او په ملي روحیه يې دغه اخبار چلاوه. اتلس گڼې يې چاپ شوې او بيا له چاپه پاتې شو.))

وايي چې د هغې په برياليتوب کې د پلار لوی لاس و. پلار به يې ډېر هڅوله چې ښځه هم په ټولنه کې لکه نرينه حق لري او بايد نرينه و په څېر ټولنې او هېواد ته خدمت وکړي.

عصمتي به پر افغان ملي اتلانو تل وياړل. هغې به تل ويل: له
انسانه هغه وخت يو ښه شخصيت جوړېدای شي، چې د يوې
پرهېزگارې ښځې په غېږ کې وروزل شي. د هغې پر خوله به تل د
مېرمن نازو، ملالې، زرغونې انا، غازي ادې او نورو نکلونه وو.

په ۱۳۳۳ کال کې يې د آريانا جايزه وگټله. په ۱۳۵۴ ل = ۱۹۷۵ م
کې د هند د ښځو د ملي کمېسيون له خوا د سولې د بين المللي کال
جايزه هم ورکړې شوه. د دغه کمېسيون رياست د ايندراگاندي پر
غاړه و. عصمتي د ليکوالۍ په ډگر کې لنډ داستانونه هم ليکلي دي.
نور رامنځته شوي آثار يې دا دي:

- ۱- خوشحال خټک کيست؟ ۱۳۳۲ ل.
- ۲- د مخ پر انکشافه هېوادونو اجتماعي، اقتصادي، سياسي او
فرهنگي پرابلمونه.
- ۳- انکشاف موقف زنان از زمان احمدشاه ابدالی الی ختم سلطنت
امير عبدالرحمن خان.
- ۴- موقف و نقش زنان افغانستان از آواخر قرن هژده الی قرن
نوزده.

د وطن معماران

دا کتاب په ۱۳۶۵ ل کي د افغانستان د علومو اکاډمي د ټولنيزو علومو د مرکز له خوا چاپ شوی دی.

۵- د پښتني پېغلې او مېرمنې د ژوندانه انځور او انعکاس په لنډيو کي.

۶- نقش و موقف زنان از زمان اميرحبيب الله خان الی ختم نهضت امانی (ناچاپ).

۷- ناموران زنان جهان در سراج الاخبار افغانیه، محمود طرزی، د عصمتي راټولونه، ۱۳۶۶ ل چاپ.

مېرمن معصومه عصمتي د ۱۳۸۶ ل د ليندۍ په ۲۲ مه د ورپېښې ناروغۍ له امله د ۷۷ کالو په عمر ومړه.

ځانگړې کارنامې:

- له هغو لومړنيو ښځمنو څخه وه، چې سختو دوديزو زولنو يې هم لاس له قلم بند نه کړی شو.
- هغه د ولس له منځه راټوکېدلې ليکواله، سياستواله، فرهنگپاله، وکيله، مديره او وزيره وه.
- د خپل وزارت پر مهال يې له ښوونيز نصابه کمونستي نڅښې نښانې وويستې او نصاب ته يې يو ځل بيا ملي او اسلامي بڼه ورکړه.
- يوه نمونه يې ښځه او د حساب مېرمن وه.





افغانستان د افغانانو گډ کور دی، دلته ټول قومونه د افغان په نامه کې گډ دي. د هر قوم او هرې قبیلې ملي اشخاصو دې هېواد ته صادقانه او د ستاینې وړ خدمتونه کړي دي. د ولسمشر محمداشرف "غني" دا شعار چې (هیڅ افغان تر بل افغانه کم او هیڅ افغان تر بل افغان لوړ نه دی) د دې هېواد د روښانې گاندې لپاره ډېر مهم دی. رښتیا دا دي، چې د دې هېواد د عمران او بیارغاونې لپاره د ټولو افغان قومونو ځینو مېړنیو بچیانو زیات خدمتونه کړي دي؛ له همدغو نومیالیو څخه یو هم ډاکټر **عبدالواحد سرابي** دی.

ډاکټر عبدالواحد سرابي د ۱۳۰۵ ل د وري په ۱۲ مه نېټه د غزني ولایت د جغتو ولسوالۍ په خواجه سراب کلي کې زېږېدلی. لومړنۍ زده کړې یې د هغه مهال د معمول په څېر د کلي په جومات کې له ملا امام څخه کړي دي. په ۱۳۱۶ ل کال د لیندۍ په

۱۹ د نجات (اوسنی امانی) ښوونځي په دویم ټولگي کې شامل شوی دی. په ۱۳۲۶ل کې له دغه ښوونځي څخه فارغ شوی دی.

د ۱۳۲۸ل په لړم کې په نجات لېسه کې تدریسي ژباړن او ښوونکی مقرر شو. په ۱۳۲۹ل کې د پوهنې وزارت له خوا د سوداګرۍ په څانګه کې د لوړو زده کړو لپاره اروپا ته ولېږل شو. د ۱۳۲۹ل = ۱۹۵۰م کال د اکتوبر په لومړۍ نېټه د اطریش د ویانا ښار د اقتصاد او سوداګریزو علومو په پوهنځي کې شامل شو. په ۱۳۳۳ل = ۱۹۵۴م کې له دغه پوهنتون څخه د اقتصاد په څانګه کې د ماسټرۍ سند واخیست؛ خو په همدغه پوهنتون کې یې د نورو زده کړو لپاره ملا وتړله، چې په ۱۳۳۶ل = ۱۹۵۶م کې په همدغه څانګه کې د ډاکټرۍ د عالي ډیپلوم پر اخیستلو بریالی شو.

هېواد ته تر راستنېدو وروسته د همدغه کال په زمري کې د کابل پوهنتون په اقتصاد پوهنځي کې تدریسي غړی مقرر شو. په ۱۳۳۹ل کې د اقتصاد پوهنځي د رئیس په توګه وګومارل شو. په ۱۳۴۲ل کې یې د اقتصاد پوهنځي پر ریاست او استادۍ سربېره د کابل پوهنتون د علمي مرستیالۍ دنده هم ترسره کوله. د

پاچا (محمدظاهر) په دوره کې د اساسي قانون د مشورتي شورا غړی او په ۱۳۴۳ل کې د لویې جرگې فعال غړی و.

د ۱۳۴۴ل له جدي د ۱۳۴۶ل تر لړم پورې د اقتصاد پوهنځي

رئيس او استاد و.

د ۱۳۴۶ل په لړم کې د اعتمادي په لومړۍ کابينه کې مشاور

وزير او د کانونو وزارت سرپرست و.

د ۱۳۴۸ل په ليندۍ کې د ښاغلي اعتمادي په دويمه کابينه کې د

پلان د وزير په توگه وټاکل شو.

د ډاکټر عبدالظاهر په کابينه کې د پلان وزير او د موسی

شفیق په کابينه کې د پلان وزير او د وزيرانو شورا منشي و.

د محمد داؤد خان تر کودتا وروسته له ۱۳۵۲-۱۳۵۸ش پورې

يې رسمي دنده نه درلوده. په ۱۳۵۸ کې په عدليې وزارت کې

اقتصادي مشاور مقرر شو. د ۱۳۵۸ل کال په سلواغې کې د

پوهنتون د استادۍ د حقوقو په حفظ د لوړو او مسلکي زده کړو

وزارت مشاور مقرر شو.

د سلطانعلي کښتمند په کابينه کې له نورو ناگونديانو په کتار

کې مشاور وزير و.

د ۱۳۶۸ ل په سلواغې کې د لوړو او مسلکي زده کړو وزیر وگومارل شو.

په ۱۳۶۹ ل کې د اقتصاد او خپرونو په برخه کې د ولسمشر مرستیال و. د خالقیار په کابینه کې د صدارت مرستیال او د پلان د وزیر په توگه مقرر شو.

د اسلامي دولت پر مهال د صبغت الله مجددي په دوره کې د حزب وحدت له خوا د کلیو د پراختیا د وزیر په توگه ونومول شو، خو سرابي صاحب د رسمي دندې له اخیستو معذرت وغوښت. د اسلامي دولت پر مهال برهان الدین رباني په دوره کې د حزب وحدت له خوا د سوداګرۍ وزیر وټاکل شو، چې له دولت سره د نوموړي گوند د اړیکو په پرې کېدو یې د کار رسمي دوره پای ته ورسېده.

سرابي د واک پر سر د کورنیو جنگونو تر پېلېدو وروسته اروپا ته تللی او تر اوسه د المان په رستک ښار کې اوسېږي. سرابي د دولتي دندو تر څنګ علمي فرهنګي هڅې هم درلودلې دي، چې لیکنې یې په خپرونو کې خپرې شوي.

همدارنگه يې په داخل او خارج کې په ځينو علمي
سيمینارونو او کنفرانسونو کې گډون کړی او د المان په ځينو
پوهنتونونو لکه هايډنبرگ، ارلنگن، رستک او د امريکا په پرستين
کې يې ويناوې کړې دي.

ډاکټر عبدالواحد سرايي د پاچا محمدظاهر په دوره کې درې
درېمه درجه ستاينليکونه اخيستي دي. هغه مهال يې د لويې
جرگې مډال هم اخيستی دی. د خلق ډيموکراتيک گوند د واکمنۍ
پر مهال يې هم د خدمت او لياقت خو مډالونه او نښانونه اخيستي
دي.

ځانگړې کارنامې:

- اوږد مهال يې په بېلابېلو ادارو کې د هېواد خدمت کړی دی.
- پر نورو ادارو سربېره يې په علمي ادارو کې هم د علمي شخص په توگه هېوادني خدمت کړی دی.
- د ځينو نورو په څېر متعصب او محدود فکره شخص نه دی، ملي مفکوره لري.





په انسان روزنه او انسان پالنه کې د چاپېريال له ستر رول
خڅه سترگې نه شي پټېدای، ځکه خو پښتو متل دی:

چې اوسې په خوی به د هغو سې

تجربو ښودلې ده، چې د غرنیو سیمو او کلیو کوچنیان په
مدرسو، ښوونځیو او پوهنځیو کې زیاتره تر ښاري هغو ځیرکه او
لایقه وي؛ خو دا هم څرگنده ده، چې د پوهانو، عالمانو او د
بېلابېلو هنرونو د مسلکي کسانو شمېر تر درو، کلیو او بانډو په
ښارونو کې ډېر دی. دلته کوم بل لامل په منځ کې نشته یوازینی
لامل یې روزنیز چاپېريال دی. که په سیمو، کلیو او بانډو کې د
ښار په څېر روزنیزې اسانتیاوې رامنځ ته شي، نو ښکاره ده چې
هېواد به ډېر ژر د علومو په بېلابېلو ډگرونو کې د نوابغو تر کچې
ډېر شمېر عالمان او پوهان ولري.

که موږ په ښارونو کې یو شمېر مسلکي ښځینه پوږ لرو؛ نو برکت یې هماغه روزنیز چاپیریال دی. له دې چاپیریاله چې چا گټه اخیستې او بیا یې د دغه پور اداینې په نیت د هېواد روغتیا او سلامتیا ته ملا کلکه تړلی ده؛ یوه یې هم جنرال **سهیلا صدیق** ده.

سهیلا صدیق د سردار محمد صدیق خان لور په ۱۳۲۷ ل کې د کابل د زاړه ښار په نواب خان باغ کې زېږېدلې ده؛ خو له آره د کندهار د معروف ولسوالۍ له سردارانو څخه ده. سهیلا صدیق په ۱۳۴۳ ل کې د کابل پوهنتون په طب پوهنځي کې شامله شوه. په ۱۳۴۵ ل کې د یوه تحصیلي بورس په ترڅ کې د زده کړو بشپړولو لپاره د هغه مهال شوروي اتحاد ته لاړه او د مسکو د طب په لومړي انستیتیوت کې شامله شوه.

په ۱۳۵۳ ل کې یې په عالي نومرو سره په عمومي جراحي کې د Ph.D ډیپلوم تر لاسه کړ. هېواد ته تر راستنېدو وروسته له اړتیا او لازم گڼې سره سم د طبي علومو اکاډمۍ ته د خدمت لپاره معرفي شوه. صدیق هلته په رښتیا خپله وړتیا او صداقت وښود، چې د اکاډمۍ د رهبرۍ له خوا یې د دفاع وزارت له لارې له دې

ادارې سره د دايمي کار غوښتنه وشوه او په پای کې له ملکي څخه پوځي رتبې ته په تعديل سره د جگتورنې په توگه مقرر شوه.

پر جنرال صديق خپل ټاټوبي دومره گران دی، چې د کورنيو کرغېرنو جنگونو پر مهال هم هېوادنۍ مينې د هېواد پرېښودو اجازه ور نه کړه. د هېوادوالو ترڅنگ پاتې شوه، د هغو په غمونو کې شريکه وه، د ټپي هېوادوالو پر ټپونو يې د مرهمو پټۍ اېښودې او د هغو ټوټې ټوټې جسدونه يې ورگنډل.

په خپل مسلک کې يې هېواد او ملت ته تر اوږدۍ خدمت وروسته د اسلامي جمهوري حکومت پر مهال د بريد جنرالۍ رتبه واخيسته. ورپسې بيا د ډگر جنرالۍ رتبې ته لوړه شوه او اوسمهال د سيمې د هېوادونو په کچه په پوځ کې له دوه ښځينه ډگر جنرالانو څخه يوه ده.

د منځمهالې ادارې پر مهال د عامې روغتيا وزيره وټاکل شوه او د انتقالي ادارې په دوره کې په روغتيايي چارو کې د جمهوري رياست د مقام سلاکاره وه.

جنرال سهيلا صديق د عمومي جراحي د متخصصې په توگه د خپلې دندې په بهير کې تر ۲۰۰۰ په زياتو جراحي عملياتو کې

فعاله ونډه اخيستي ده. د هغې ځانگړي مسلک د توري (طحال) گنډل دي او په دې برخه کې بې سياله پوخ لاس لري.

هغه په خپل مسلک وياړي، وايي چې انسان له درد او کړاوه ژغورل عبادت گنم او په خپل کار کې سياسي مسايلو، تعصب او تبعيض ته لېوالتيا نه لرم. وايي چې دا انگېزه مې ارواښاد پلار راکړې ده او تر اوسه مې په غوږونو کې انگازې کوي، چې د ټول افغانستان ياست، افغاني فکر وکړئ او افغاني چارې.

هغه له خپل مسلک سره بې کچې مينه لري، ځکه خو په زهير ځان تر دې وروستيو پورې د طبي علومو د اکاډمۍ روغتون ته ورتله او په عملياتو کې يې مرسته کوله.

صديق وايي اوس په ټولنه کې د بنځينه و درنښت زيات شوی، بنځې نازول کېږي، د رهبرۍ او تصميم نيونو چارو ته يې لاره موندلې ده او دولت يې هم د ظرفيت لوړونې او پياوړتيا په لټه کې دی. په پوخ کې هم ورته ښه په درنه سترگه کتل کېږي او د پرمختگ لارې يې هوارې شوې دي؛ نو بايد افغان مېرمنې د ژوندانه په ټولو ډگرونو کې خپل رغنده رول ولوبوي او نور سخاوتمندانه مرستو ته سترگې په لاره پاتې نه شي.

هغې د خپلو غورو خدمتونو له امله د ستوري لومړۍ، دويمه او درېيمه درجه نښانونه، د ښه خدمت، شجاعت، سيد جمال الدين افغان او نور مډالونه هم تر لاسه کړي دي.

په پښتو، دري او روسي ژبو ښه تسلط لري. د هېواد زياترو ولايتونو ته يې سفرونه کړي او له خپل هېواد او هېوادوالو سره ښه اشنايي لري. همدا رنگه يې روسيې، د امريکا متحده ايالاتو، چين، سعودي عربستان، ايران، اندونيزيا، آلمان او هنگري ته رسمي او تحصيلي سفرونه کړي دي.

ځانگړې کارنامې:

- د سیمې د هېوادونو په کچه له دوه ښځینه ډگر جنرالانو څخه یوه ده.
- په افغانستان کې د توري (طحال) تر ټولو ماهره او تجربه کاره جراحه ده.
- ، صادق زيارکښه او لایقه ښځه ده، چې خپلې وړتیا او زیارکښۍ د وزارت تر چوکۍ ورسوله.
- مستغني او پر ځان بسیا ښځه ده.
- په رښتینې توګه یې د هېوادوالو خدمت کړی دی او په دې خدمت ویاړي هم.





مړه هغه چې نه يې نوم نه يې نښان شته
تل تر تله په ژوندون پايي ښاغلي

وو داسې شخصيتونه چې اوس يې د سر په سترگو نه وینو،
مانی، شرکتونه، بنونه، سرایونه او ځمکې يې نه وینو؛ خو نومونه
يې ستایل کېږي، کارنامې يې یادېږي او دعاگانې ورته نذرانه
کېږي. د نامه له یاد سره يې سپین ږيري سمدواړه وايي: الله دې يې
وبخښي. دغه ډول کسانو پیسې نه دي گټلي، کیسې يې گټلي او
کیسو له خپلې ټولنې سره په معنوي ډول ژوندي ساتلي دي.
له هغو کسانو څخه یو هم **وزیر غلام فاروق** دی، چې له نامه سره
يې په ځانگړي ډول د مشرقي ولایتونو سپین ږيري اشنا دي، ټول
يې د کارونو ستاينه او د بخښنې غوښتنه کوي.

وزير غلام فاروق عثمان د افغانستان په بېلابېلو ولايتونو او زونونو کې د تنظيميه رئيس ، والي او حاکم په توگه دندې ترسره کړې دي.

وزير غلام فاروق له ۱۳۲۰-۱۳۲۳ل پورې د کورنيو چارو د وزارت کفيل او د قطغن- بدخشان تنظيميه رئيس و. په ۱۳۲۵ل کې د کورنيو چارو وزير و.

په ختيځ زون کې تر اوسه هم بوداگان د هغه نوم په ډېر درنښت يادوي، ځکه چې په دغه زون کې يې ډېر کار کړی دی. ميا احمدشاه د ميانواب شاه زوی د سره رود اوسېدونکی چې نږدې ۶۰ کاله يې د ننگرهار ولايت په اداره کې کار کړی دی، د ارواښاد غلام فاروق خان په اړه وايي:

((غلام فاروق خان د مشرقي نايب الحکومه و. هغه وخت مشرقي خلور حکومته درلودل: کونړ، شينواري، لغمان او ننگرهار. هغه پنځه شپږ کاله د مشرقي نايب الحکومه او پوځي واکدار و. غلام فاروق خان ډنگر، کوچنی او تيت قده سړی و. ډېر توندخويه او دکتاتور هم و؛ خو دا هر څه د قانون د تطبيق

د وطن معماران

لپاره وو. هغه قوت هم درلوده او صلاحیت هم، ځکه هغه له شاهي کورنۍ سره اړیکې درلودل او محمدزی و.

غلام فاروق خان ډېر فوق العاده مدیر و، ښه اداره یې درلوده. د هغه په وخت کې په ټول مشرقي کې ښه امن و، خوشحالي وه، غلا، قتل او نور ناقانونه کارونه چا نه شو کولای.

هغه داسې کار نه دی کړی، چې ولس ترې خواشینی وي. د هغه په دوره کې به خلکو سوکړک او روټه خوړل؛ خو ډېر به خوشحاله وو، ځکه چې امن و او قانون تطبیقېده.

هغه د اوسنیو والیانو او حاکمانو غوندې په دفتر کې نه اوسېده، پر ولس گرځېده، لغمان، کونړ او شینوارو ته به یې سفرونه کول. هغه خلک پوهنې او ترقۍ ته هڅول. په خپله به په رسمي وخت دفتر ته راته او تر پای به په دفتر کې اوسېده.

د ښځو نسبي آزادي هم د هغه په وخت کې رامنځ ته شوه او څه ناڅه ښځې لوڅ مخ په بازار کې ولیدل شوې؛ خو د کندهار پېښو دا آزادي هم تر سیوري لاندې راوسته.



د غلام فاروق خان په دوره کې د رغاوڼې چارې هم د هغه وخت له امکاناتو سره سمې په چټکۍ روانې وې. د هغه په وخت کې سختو ځایونو ته سرکونه وغځېدل لکه کامدېش سرک چې د هغه په دوره کې په ولسي بیګار سره وغځول شو.

هغه د جلال آباد د اوسني ښار په رغاونه کې هم ښه ونډه درلودلې او د چا خبره په اوسنۍ ښه د دې ښار بنسټ هغه اېښودې دی. له پښتونستان واته تر مستوفیت پورې دکانونه د هغه په

وخت کې جوړ شول او پخواني هغه يې ويجاړ کړل. د اوسني راډيو ټلوېزيون تر څنگ ځمکه يې واخيسته او دکانونه يې په کې جوړ کړل. له مخابراتو څلورلارې تر تلاشي څلور لارې پورې دکانونه هم د هغه په دوره کې جوړ شول.

د غلام فاروق خان تر راتگ د مخه په ننگرهار کې اوسنۍ عالي لېسه او د هډې نجم المدارس دارالعلوم موجود او د شاگردانو پر مخ د زده کړو لپاره خلاص وو. د اتحاد مشرقي جريده د هغه په وخت کې هم خپرېدله.

د غلام فاروق خان په دوره کې پر باجوړ جنگ وشو، خو هغه په دې جنگ کې بريا تر لاسه نه کړه؛ نو بيا وروسته جنرال خان محمدخان د نايب الحکومه په توگه مشرقي ته راولېږل شو. د کونړ د پخواني اسمار ولسوالۍ د بارگام کلي اوسېدونکي غلجی د محمدجان زوی د وزير غلام فاروق خان په اړه وايي:

((تر بريکوټ پورې سرک پخوا وهل شوی و. کامدېش او برگمټال ته سرک د وزير غلام فاروق په دوره کې وهل شو. ميرزاگل په اسمار کې حاکم و. دانگام ته سرک هم هغه وهلی دی. سرک ولس



په بېگاري ډول جوړاوه، ډوډۍ به يې هم خپله خوړه. د کار وسايل هم ساده وو، لکه جبل، ماتوړ او نور. پښتنو به سرنگان وهل او شېخانو(نورستانو) به تيرې اړولې. په تيره کې به يو نيم فوټ سرنگ وهل کېده، يو اسماری و، هغه به د دورمې په کچ کوټ، چې پوره به و؛ نو بيا به يې ډکاوه او ډز به يې په کې کاوه. سرک وهل ډېر سخت وو، خو کسان په کې مړه هم شول. هغه وخت موټرې کمې وې د پوستې په نامه به اول يو ترک راته او بيا

د وطن معماران

وروسته د پوستې په نامه بس راته. کله چې موږ د سرک له کاره رارخصت کېدو نو درې نیم منه غنم یې هر کس ته ورکړه.

وزیر غلام فاروق ښایسته سړی و، سر یې سپین و او ږیره یې پاکه خریلې وه.

یو بل ځل د کامدېش خلکو بغې کړې وه، حکومت پسې ولس لښکر ولېږه، مشري یې جلاله خان کوله. کله چې لښکر درې ته ننوت او کلیو ته ورنږد شو، نو د کلیو خلک له ښځو سره د دوی مخې ته راووتل، ښځې مخکې وې او قرآنونه یې په سر وو. نرینه و شپېلی او چمبې وهلې. دا یې د ننوتې او تسلیمې نڅبنه و. کله چې دا احوال وزیر غلام فاروق ته راورسېده، هغه په بریکوټ کې ناست و؛ نو امر یې وکړ چې نور راووځي.

بل ځله د افغانستان حکومت د ښار له نواب سره وران شوی و. په نواب پسې یې لښکر راټول کړ، مشر یې جلاله خان و. خلکو وزیر غلام فاروق ته عرض وکړ، چې موږ خونه وسله لرو او نه نور د جنگ سامان نو په تشو لاسو به څنگه جنگ وکړو؟! هغه له خلکو سره په پښتو آزادي خبرې کولې، ویل، لاږ به شی او د ښاري (موخه یې د ښار نواب و) سر به په گټو وچقوي.

دېر توند خوږه سړی و، هېڅ ډول خیانت یې نه مانه. د قانون
په پلي کولو کې یې دېر سخت چلند کاوه. یو ځل په بریکوټ کې
یوه حکومتي ودانۍ چا جوړه کړې وه. څه به په کې خراب نو وایي
چې په هغه کې یې د پاشنګر وکیل چې تېکه دار و، را ځملاوه او
په لغتو یې وواهه.

ځانگړې کارنامې:

- د هېواد ډېرو ليرې پرتو او ستغو سيمو ته يې د ولس په همکارۍ سرکونه وغځول.
- د حکومتوالۍ په چارو کې جدي؛ خو صادق انسان و، د قانون په عملي کولو کې يې د هيچا لحاظ نه کاوه.
- د خپل واک په سيمو کې يې ښه امنيت رامنځ ته کړی او ولسونه يې ډاډمن ساتلي وو.





بهرنۍ نړۍ لیدلو ترې خپل کور - کلی او ټاټوبی هېر نه کړ؛
 له بهرنۍ نړۍ یې الهام اخیسته؛ خو په رنگ یې نه رنګېده. هغه د
 هېواد او ملت پرمختګ غوښته؛ خو په افغاني قالب کې. هغه له
 ګاونډیو سره د کلکو اړیکو ساتلو پلوي و؛ خو د خپلواکۍ د توغ
 راتیتولو په بیه نه. هغه د تکبر په نیلي سپرو جنرالانو او کرنلانو ته
 سر ټیټ نه کړ، خپل حیثیت او سر یې هسک وساتل او هسکه
 غړۍ یې له هېواد او هېوادوالو سره خدای په امانی وکړه، دا ښاغلی
عزیز الله واصفي نومېده.

عزیز الله واصفي د عبدالرشیدخان زوی او د عبدالرحمن خان
 الکوزي لمسی و. واصفي د کندهار ښار د دویمې ناحیې د الکوزو
 په کوڅه کې زېږیدلی دی. د کندهار ښار له مشرقي لېسې او بیا د
 کابل پوهنتون د ادبیاتو له پوهنځي څخه فارغ شوی دی. د
 کندهار په احمدشاه بابا لېسه کې د معلمۍ پر سپېڅلې دندې

د وطن معماران

وگومارل شو. تر معلمی وروسته د کندهار ښاروالۍ منتخب مرستیال هم وټاکل شو.

د محمد ظاهر د پاچاهۍ پر مهال د ولسي جرگې په ۱۲مه دوره کې د خاکرېز او په ۱۳مه دوره کې د ارغنداب د خلکو استازی و. د نغلو د بند د جوړېدو په سر په رامنځ ته شوي اختلاف کې د ولسي جرگې له خوا د ستونزې د حل د کمېسیون مشر و. د سردار محمد داؤد خان په جمهوریت کې د ننگرهار والي او بیا په ۱۳۵۴ ل = ۱۹۷۵ م کې د کرنې وزیر وټاکل شو. همدا رنگه یې په ۱۳۵۵ ل کې د لویې جرگې د رئیس په توګه هم دنده اجرا کړې ده.

واصفی د غوايي تر کودتا وروسته ونیول او د ببرک کارمل د دورې په وروستیو کې د نورو بندیانو په کتار کې له بنده راخوشې شو. واصفي ځیر پښتون او ملي شخصیت و. د پښتونستان په موضوع کې ډېر جدي و او په رښتینې توګه یې د پښتنو حقوق غوښتل.

ارواښاد واصفي د جهاد په دوران کې د مجاهدينو ملگرتيا وکړه او په وروستيو درېو لسيزو کې يې په هېواد کې د سولې او امنيت د رامنځ ته کولو لپاره هلې ځلې د هېرولو نه دي.

د ۱۳۶۹ ل = ۱۹۸۰ م په وروستيو کې يې د هېواد د ژغورنې لپاره "د افغانستان ملي اسلامي متحده جبهه" په نامه د يوه غورځنگ د تاسيس اعلان وکړ، چې موخه يې د ملت يو کول او تر يوې قوماندې لاندې راوستل وو. په کوټه کې جوړې شوې دغې جرگې ته د افغانستان له ټولو سيمو او ټولو قومونو څخه ۳۶۰۰۰ زره کسان راغلي وو.

کله چې په ارواښاد واصفي باندې په پښتونخوا کې د پاکستان له خوا سياسي چاپېريال راتنگ شو؛ نو په ۱۳۶۲ ل کې امريکا ته مهاجر شو.

ارواښاد واصفي د يوه ځيرک سياستوال په توگه د طالبانو سرسخت مخالف و. هغه به ويل چې طالبان پر افغانستان د پاکستان مستقيم پوځي تېرى دي. څه شي ته چې مقاومت ويلای شو؛ نو د طالبانو پر وړاندې رښتينی او نړيوال مقاومت تر ټولو زيات عزيز الله واصفي کړی دی.

امريکا ته تر مهاجرت وروسته يې له پخواني پاچا سره تل اړيکي ټينگ ساتل. وايي، چې د ۱۳۸۰ ل = ۲۰۰۱ م کال د سپتمبر په ۳ مه روم ته پاچا وغوښت. دغه مهال قوماندان عبدالحق هم په روم کې له پاچا سره و. ارواښاد واصفي، قوماندان عبدالحق او ځينو نورو منورو اشخاصو غوښتل چې د کندهار او ننگرهار له خواو د طالبانو پر ضد وسله والې مبارزې پيل کړي او په دې کار کې د پاچا ملاتړ تر لاسه کړي؛ خو پاچا وسله والې مبارزې ته چمتو نه و؛ نو ارواښاد قوماندان عبدالحق ترې همداسې راروان شو.

عزت الله واصفي وايي: د سپتمبر په ۹ مه مسعود ترور شو او د سپتمبر په ۱۱ مه په نيويارک کې له نړيوال سوداگريز مرکز سره الوتکې وځنگول شوې؛



عزیز الله واصفي له امان الله امان سره د مرکې پر مهال

نو دا هرڅه تصادفي نه وو، بلکې مخکې له مخکې طرحه
شوی پلان و، چې په پایله کې د طالبانو واکمني له منځه لاړه او
افغانستان ته د امریکا او متحدینو د ځواکونو د راننوتلو لاره
هواره شوه.

په افغانستان کې د طالبانو د واکمنۍ تر نړېدلو وروسته نوی
نظام واکمن شو. ارواښاد واصفي هم د یوه ملي مشر په توګه د دوه

درې کلونو په اوږدو کې د یوه سالر ملي افغاني نظام د جوړولو په نیت د هېواد چارواکو ته د مشورو ورکولو دریځ غوره کړ.

ارواښاد واصفي ډېره قوي حافظه درلوده، زیاتره به یې په خپلو خبرو اترو کې د عظیم الشان قرآن آیاتونه، احادیث او یا د پارسي کلاسیک اشعار په ځانگړي ډول د بېدل او مولانا رومي بیتونه ویل. په اسلامي فقهي مسایلو کې یې هم خورا ښه معلومات درلودل.

استاد باتور خوگيانی د واصفي صاحب په اړه په لنډو ټکو کې داسې وايي:

((عزیز الله واصفي ډېر ځیرک او هوښیار انسان و. د ښه ژور سیاسي تحلیل څښتن و؛ په یاد مې نه دي، چې له کومې راډیو سره یې مرکه وه؛ خو کومه بهرنۍ راډیو وه. د هغو خلکو په ځواب کې چې وايي د هلمند اوبه د پاچا په پاچاهۍ او د موسی شفیق د

صدا رت په دوره کې په ايران پلورل شوي دي، داسې وويل:



استاد باتور خويگاني له اسدالله ځل سره د مرکې پرمهال

هغه خلک چې دا چينغې سورې وهي، يوازې د شوروي اتحاد
په اشاره غواړي، په افغانستان کې گډوډي رامنځ ته کړي. په دې
تړون کې اصلاً د ايران يادونه نه ده شوې، دغو کسانو نه تړون
لوستی او نه پرې خبر دي.

په تړون کې راغلي چې د هلمند په اوبو کې سيستان او بلوچستان حقابه لري؛ خو زه وایم چې سيستان او بلوچستان د ایران خاوره نه، بلکې دا زموږ د هېواد خاوره ده او چې هر وخت مو لاس ورسېږي او توان ولرو، دا به خپلوو.

نو د هلمند اوبه نه دي پلورل شوي، د سیاسي بصیرت په رڼا کې دا یو ښه سیاسي تړون دی. ایران په هغه صورت کې په دې اوبو کې حق لري، چې له ما زیاتې او ورروانې شي او یا هم د دې اوبو د سېلابونو او توپانو په وخت کې ایران ته زیان وراړوي، بیا په دې کې د نړیوالو حقوقو په رڼا کې برخه لري، له دې پرته زموږ په اوبو کې هیڅ حق نه لري))

عزت الله واصفي د ارواښاد واصفي زوی د هغه په اړه وایي:
 ((ارواښاد واصفي لکه چې له پيله یو ښوونکی و، د ژوندانه په ټولو چارو کې که د کور وې او که د سیاست، که ټولنیزې وې او که علمي، هغه یو ښه لارښود و. که به یې په چا کې څه نیمګړتیاوې ولیدې؛ نو د هغو اصلاح به یې کوله. هغه له موږ سره د انډیوالۍ ژوند درلود، موږ ته یې په ډېره نرمه لهجه لارښوونه کوله. هغه یو معلم و او تل یې له اولادونو او ټولو خلکو سره د

معلم په خبر چلند کاوۀ او د ژوند تر پای همداسې پاتې و. هغه موږ ته د پلار تر څنگ د یوه ښه ښوونکي حیثیت درلود. هغه به ویل چې زه چې څوک څېرم نو له هغه څخه څه زده کوم او له تاسو څخه هم زده کړه کوم.

ارواښاد واصفي په سیاسي چارو کې یو ځانگړی دریځ درلود. هغه د سیاست په برخه کې له خپل وړ نیکه څخه الهام درلود. هغه ته له وړ نیکونو څخه د مشروطیت نظر او دریځ راپاتې و، چې اوس ورته دیموکراسي ویل کېږي. ارواښاد واصفي په سیاسي چارو کې تل د وارده ایډیالوژیو مخالف و. هغه تل هڅه کوله خلک دې ته وهڅوي، چې آینده نسلونه په خپله داخلي یا افغاني ایډیالوژی متکي سیاست وکړي. هغه په مذهبي او شرعي علومو کې ښه مطالعه درلوده، ښه پرې پوهېده. همدا رنگه یې ادبیات هم ډېر قوي وو، په پارسي پخوانیو متونو کې یې هم ښه مطالعه درلوده، په ځانگړي ډول د بېدل او مولانا رومي اشعار به یې تل په خپلو صحبتونو کې د مثال په ډول راوړل.

هغه به تل موږ ته ویل چې هوښیار سړی کښېني او اوري چې مشران څه وايي، له هغو برداشت کوي او زده کړه. دا متل به یې

تل کاوۀ چې "ښه خبره ښه ده لکن د نه کړې په سر نه ده" هر خبره خپل ځای لري؛ نو چې څوک کومه خبره کوي باید ځای یې وسنجوي، چې له هغه ځای سره موافق وي.

ارواښاد واصفي به تل په هغه څه نیوکه کوله چې د ټولنې له سیاسي او مذهبي شتوناتو سره به یې ټکر درلود، مثلاً د نغلو بند پر کار یې نیوکه وکړه، چې دلته درغلي شوې ده، بیا حکومت د دې موضوع د پلټنې د هیئت مشر هم دی وټاکه او چې درغلي یې ثابته کړه؛ نو هغه تللی مال روسانو او افغاني چارواکو بېرته بیت المال ته وسپاره.

دی داسې یو څوک و، چې موقف او څوکۍ ورته اهمیت نه درلود. ده ته خپل اصول ډېر مقدس تر وو، دی په خپل مسیر روان و، د ده سیاست یو افغاني زایده سیاست و، وارده سیاست نه و. دی یه دې معتقد و چې واکداري باید د ولس په لاس کې وي او خدمات باید ولس عرضه کړي، نه یو پاچا. د ده سیاست د ځینو خلکو له سیاسته بېل و. ده د نامعقول سیاست په وړاندې هیڅکله سر نه دی ټیټ کړی. دی یو ملنگ سړی و، ده ته د خپل ملت گټو

او خپل تاریخ اهمیت درلود او هیڅکله یې په دې اړه له چا سره ناسالمر جوړ جاری ونه کړ.

د افغانستان د جنگ د ختم په اړه د ده دریځ دا وه، چې دا جنگ یوازې د جرگې او تفاهم له لارې پای ته رسېدای شي. هغه خپل دا دریځ هر ځای په ډاگه او جرأت سره وایه. د هغه له همدې فلسفې څخه ډاکټر نجیب الله هم الهام واخیست او د جرگو جوړولو اقدام یې وکړ. بهرنيانو په ځانگړي ډول غربيانو د هغه دا دریځ سبوتار کاوه او نه یې پرېښودل چې د جرگې له لارې دې د افغانستان ستونزه حل شي؛ خو چې کله د سپتمبر د یوولسمې ټکان وځپل؛ نو هماغه غربيان بیا اړ شول چې د واصفي لاره ونيسي. د بن غونډه او نورې یې ادامه ده؛ نو د ارواښاد واصفي نظریات معقول، منطقي او د افغانستان او نړۍ په خیر وو او باید گټه ترې واخیستل شي.))

ارواښاد واصفي د ۸۸ کالو په عمر د ۱۳۹۴ ل د غوايي پر ۱۲مه د شنبې په ورځ د ورپېښې ناروغۍ له امله په کندهار کې د خپل زوی عزت الله واصفي په کور کې له دې فاني نړۍ څخه سترگې پټې کړې.

ځانگړې کارنامې:

- یوازینی کس و، چې تر وروستي وخت پورې د بن پر پرېکړو ودرېده او ناروا کړنو ته یې سر تیت نه کړ.
- هغه د ولس غوښتنو او پرېکړو ته درناوی درلود او د جنگ پای یې په تفاهم کې لټوله.
- د مهاجرت په سختو شرایطو کې یې هم د هېواد او ملت گټې له پامه ونه غورځولې.
- د ملي تفاهم لپاره یې ډېر زیار وگاله؛ خو له بده مرغه چې دښمنان په خپل هوډ کې بريالي شول او هغه ارواښاد یو ځل بیا په خپل ژوندانه، متحد او یو موټی افغانستان ونه لیده.





په ۱۳۲۲ل کې د پاچا محمد ظاهر د واک پرمهال د بنځو عالي مؤسسه چې شل کسه غړې یې درلودل، په کابل ښار کې تاسیس شوه. د بنځو عالي مؤسسه د بنځو د زده کړو او ذهني تنویر په موخه رامنځ ته شوه. د امان الله خان د خور مېرمن زینب په وړاندیز او تعقیبولو سره یوه ټوټه ځمکه دې مؤسسې ته ځانگړې شوه، چې په هغې کې ورکتون، ښوونځی، سینما او د کار دفترونه جوړ شول. د بنځو دا مؤسسه چې بیا "د مېرمنو ټولنه" په نامه ونومول شوه، په فني او حرفوي زده کړو پورې محدوده وه. څارنه یې د کار او ټولنیزو چارو وزارت کوله. بنسټیزه موخه یې په مهمو چارو کې د بنځو ونډه وه، چې په دې توگه په افغاني ټولنه کې د بنځو دریځ په سالر ډول لوړ کړي. دې سپېڅلې موخې ته د رسېدو یوه مخکښه هم **صالحه فاروق اعتمادي** وه.

کله چې صالحه فاروق اعتمادي د مېرمنو ټولنې مدیره شوه، هغې د مېرمنو ټولنې مسلکي ښوونځي ته ځانگړې پاملرنه درلوده او له افغان نجونو سره یې په بهر کې د زده کړو کولو لپاره مرسته کوله.

صالحه فاروق اعتمادي د میر امام الدین خان لور پر ۱۳۱۰ل = ۱۷ اگست ۱۹۳۱م په کابل کې زېږېدلې ده. پر ۱۳۲۷ل کال یې له ملالۍ لېسې څخه په درېیمه دوره کې د بکلوریا سند اخیستی دی. له ۱۳۲۸ل - ۱۳۳۱ل پورې یې د کابل پوهنتون د ادبیاتو او اجتماعي علومو په پوهنځي کې لوړې زده کړې کړي او له دغه پوهنځي څخه یې د لسانس سند اخیستی دی. لومړۍ دنده یې په ملالۍ لېسه کې د ښوونکې په توگه وه. وروسته بیا د همدغې لېسې مرستیاله او په ۱۳۳۸ل کې د همدغې لېسې مدیره مقرر شوې ده. دولس کاله یې په ملالۍ لېسه کې دنده اجرا کړې ده.

صالحې فاروق اعتمادي په ۱۳۳۴ل کې له پروفیسور ډاکټر غلام فاروق اعتمادي سره واده وکړ. په ۱۳۴۰ل = ۱۹۶۱م کې په داسې حال کې چې د ملالۍ لېسې سرپرسته مدیره وه، ترڅنگ یې دوه کاله په ادبیاتو پوهنځي کې تدریس هم کاوه.

په ۱۳۴۶ل کې صالحې فاروق اعتمادي ته د مېرمنو ټولنې ریاست وروسپارل شو. په ۱۳۵۴ل کال کې ګوښه شوه او وروسته یې پنځلس کاله رسمي دنده نه درلوده.

صالحې فاروق اعتمادي د وړکتونو، د رضاکارو مېرمنو د انجمن، د فاتحې اخیستنې د سالونونو، د مور او کوچني د ملاتړ د لومړني مرکز او د مور د صندوق په تاسیس کې ډېره لویه ونډه درلوده.

مېرمن اعتمادي زموږ د ټولنې یوه مخکښه روڼاندې او د امانیه دورې له تحصیل کړیو ښځو څخه ده، چې د خپلې پوهې، ځیرکۍ او وړتیا له امله ورته د پاچا محمدظاهر په دوره کې د مېرمنو ټولنې ریاست ورکړی شو.

د ښځو د حقوقو، پرمختګ، زده کړو او روزنې لپاره د هغې هاند و هڅې په افغاني ټولنه کې د ځانګړې ستاینې وړ او نه هېرېدونکي دي. د هغې په وړاندیز او د شهید محمد هاشم میوندوال په منظوري د غبرګولي ۲۴ مه نېټه د مور د ورځې په نامه ونومول شوه. په دې ورځې به کارګرې، د دولت او خصوصي مؤسساتو مامورینې، ښوونکې او استادانې رسماً بامعاشه رخصت

وې. د دې ترڅنگ به هغه مېرمنې په گوته کېدې، چې غوره خدمات به يې ټولنې ته وړاندې کړي وو او د کال د غوره مېرمنې په نامه به د شاندارو مراسمو په ترڅ کې ستايل او نازول کېدې. دغه مراسم به د خپرونو له خوا خپرېدل او ملکې حمېرا به وروسته ډالۍ هم ورکولې، چې په دې توګه نورې ميندې هم وهڅېږي. د ساري په ډول د مور د ورځې د لومړني جشن لومړۍ ممتازه مېرمن گلجان حبيب وه، چې پنځه اولادونه يې (ډاکټره شريفه حبيب، ډاکټره نجيبه حبيب، ډاکټره حبيبېه حبيب او ډاکټر عبدالله حبيب د طب په څانګه کې او راحله حبيب يې هم د کوچنيانو په برخه کې د قاضۍ په توګه ټولنې ته وړاندې کړي وو.

صالحه فاروق اعتمادي د خپلې وړتيا او صداقت له مخې د وزارت تر چوکۍ ورسېده او د ډاکټر نجيب الله په دوره کې په ۱۳۶۹ل کې د ناپېيلي شخص په توګه د کار او ټولنيزو چارو وزيره مقرر شو.

د مېرمن اعتمادي بل لوی خدمت د رضاکارو مېرمنو د ټولنې تاسيس و. د هېواد دې منورو او بافرهنگه مېرمنو له بېوزلو کورنيو

سره د هغو د ستونزو د حل په لارښوونه کې مادي او معنوي مرستې کولې. نالوستو مېرمنو ته يې په ټولو دولتي او خصوصي ادارو او ان زندانونو کې د سواد زده کړې لپاره کورسونه جوړ کړل. په ځانگړو حالاتو لکه زلزلې يا سېلابونو کې به يې د سرې مياشتې له مؤسسې سره همکاري کوله.

کله چې په ۱۳۵۰ل کال کې په افغانستان کې په ځانگړي ډول په شمالي ولايتونو کې سخته وچکالي او قحطي راغله، اعتمادي د مرستو لپاره کمېټه جوړه کړه، چې د هېوادوالو او نړيوال پاملرنه يې دې موضوع ته راواړوله او په خپله د خپلو ځينو رضاکارو ملگرو په ملتيا د هېواد ليرې پرتو او ستغو سختو سيمو لکه غور، قادس، موريچاق، د بدخشان فيض آباد خندود، د پامير قلعه پنج، واخان، خواهان، حضرت سعيد، لعل و سرجنگل، دولتيار او نورو ته يې سفرونه وکړل او مرستې يې ورورسولې.

په دې سفرونو کې يې يو بشپړ رپوټ هم چمتو کړ، چې د هغه په وسيله هېوادوال او نړيوال د افغانانو له ستونزو خبر او مرستو ته چمتو شول.

صالحې فاروق اعتمادي د هېواد بېلابېلو سيمو ته پر سفرونو او مرستو رسولو سربېره په سيمپوزيمونو، کنفرانسونو، سيمينارونو او غونډو کې د گډون لپاره چين، ايران، پاکستان، هند، ترکيې، فرانسې، پخواني شوروي اتحاد، مصر، هالېنډ، سويس او نورو هېوادونو ته هم سفرونه کړي دي، چې ځينې يې دا دي:

په ۱۳۳۹ل = ۱۹۶۰م د يونسکو په عمومي غونډه کې گډون.

په ۱۳۴۶ل = ۱۹۶۷م کې په مسکو کې د بنځو په بين المللي سيمپوزيم کې گډون.

په ۱۳۴۹ل = ۱۹۷۰م کې په ډهلي کې جوړ شوي د ځوانو سرپرستانو او مربيانو په بين المللي سيمپوزيم گډون.

د بنځو د بين المللي شورا له خوا په بينکاک کې په جوړ شوي بين المللي کنفرانس کې گډون.

په ۱۳۵۱ل = ۱۹۷۲م کې د ملکې مېرمن دېبا او شاه زې شنه‌ز تر سرپرستۍ لاندې په تهران کې جوړ شوي د ځوانو سرپرستانو او مربيانو په بين المللي سيمپوزيم گډون، چې مېرمن اعتمادي په کې د لومړۍ کمېټې د رئيسې په توگه وټاکل شوه.

د ښځو د بين المللي فدراسيون له خوا د بلغاريا په "وارنا" کې په جوړ شوي بين المللي سيمينار کې گډون.

په ۱۳۶۶ ل = ۱۹۸۷ م کې د ښځو د بين المللي فدراسيون له خوا په مسکو کې په جوړ شوي بين المللي کنفرانس کې د ښځو د استازي په توگه گډون.

پر (۱۳۶۹ ل = ۱۹۹۰ م) په ژنيو کې د کار په بين المللي کنفرانس کې گډون.

پر (۱۳۷۰ ل = ۱۹۹۱ م) د دويم ځل لپاره په ژنيو کې د کار په بين المللي کنفرانس کې گډون.

پر (۱۳۷۰ ل = ۱۹۹۱ م) په چين کې د آسيا پسفیک هېوادونو د کار وزيرانو په دولسم کنفرانس کې گډون.

پر (۱۳۷۰ ل = ۱۹۹۱ م) په تونس کې د ناپيلو هېوادونو د کار وزيرانو په څلورم کنفرانس کې گډون.

د ۱۳۷۱ ل = ۱۹۹۲ م په فبرورۍ کې د ملکې فيوله تر سرپرستۍ لاندې د کليوالو ښځو د اقتصادي او ټولنيز پرمختگ په اړه جوړ شوي د ښځو بين المللي کنفرانس کې گډون.

په افغانستان کې د سولې لپاره د امریکا په متحده ایالاتو (۱۳۷۶ل=۱۹۹۷م) امستردام (۱۳۷۷ل=۱۹۹۸م)، بن (۱۳۷۷ل=۱۹۹۸م) او (۱۳۷۹ل=۲۰۰۰م) هامبورگ په جوړو شویو کنفرانسونو او سیمینارونو کې ګډون.

صالحه فاروق اعتمادي د روسانو د یرغل او اوږدو کورنیو جنگونو پر مهال هم د هېواد له غېږې جلا نه شوه؛ خو د ۱۳۷۲ل=۱۹۹۳م د دسمبر په لسمه د خپلې ناروغۍ د درملنې لپاره ډهلي ته لاړه. د هغې په غیاب کې یې د کابل په شش درک کې د هغې پلرنی کور لوټ او بیا یې وسوځول شو. په وزیر اکبرخان مېنه کې د هغې شخصي کور هم دولت ضبط کړ؛ نو هغې ته هېواد ته راستنېدل خورا ستونزمن شول.

د خپل هېواد دوسته او مبارز مېړه پوهاند ډاکټر اعتمادي تر مړینې (۱۳۷۴ل=۱۴ جون ۱۹۹۵) وروسته یې د سویس د ناپېيلي هېواد ویزه تر لاسه او هلته لاړه.

صالحه فاروق اعتمادي د خپل رېښتیني او ارزښتناک خدمت په دوره کې د پوهنې، مینه پال او رېښتین د سرو زرو په نښانو، د

د وطن معماران

فرانسې د پالمر اکاډمیک په نښان او د جاپان د دوستۍ په نښان
اخیستلو بریالی شوې او نازول شوې ده.

صالحه فاروق اعتمادي لا تر اوسه ژوندۍ ده او په سویس

هېواد کې اوسېږي.



ځانگړې کارنامې:

➤ په افغانستان کې د ښځینه مدني خوځښت له مخکښانو څخه وه.

➤ د عامه گټو د ادارو لکه د رضا کارو مېرمنو ټولنه، د فاتحې د سالونونو، د مور او کوچني د ملاتړ د لومړني مرکز او د مور د صندوق په تاسیس کې یې فعاله ونډه درلوده.

➤ د غبرگولي ۲۴مه د هغې په وړاندیز او د میوندوال په منظوری د مور د ورځې په نامه ونومول شوه.

➤ د افغانستان په معاصر تاریخ کې د کار او ټولنیزو چارو لومړنۍ ښځینه وزیره وه.





هېواد او هېوادوال د هغه چا درناوی کوي، چې خادم يې واوسي او د ملت جوړونې په پار خپل افغانيت او مليتوب ثابت کړي. د هېوادوالو په درد ودرېږي او په خوښيو يې خوښ شي.

غزنی زموږ د هېواد هغه مشهوره سيمه ده، چې د تاريخ په بېلابېلو پېړيو کې يې په علم، ادب، سياست، نظاميتابه او نورو ډگرونو کې داسې څېرې افغاني ټولنې ته وړاندې کړي، چې يوازې د يوه قوم او يوې سيمې وياړ نه بلکهې د ټول ملت او هېواد وياړ گرځېدلي دي.

خواجه عمري د غزني هغه سيمه ده، چې له دې سيمې همداسې څېرې راپورته شوي او په صداقت، رښتينولي او مېړانه يې د هېواد او ملت خدمت کړی دی.

د هېواد له صادقو، زړورو، لايقو او زړه سواندو څېرو څخه يو هم جنرال **ميراحمد مولايي** دی.

میراحمد مولايي د شیراحمدخان زوی د تاج محمد خان لمسی
 د میرزامحمد کړوسی او د محمدخان کودی دی. د محمدخان پلار
 مولابردی نومېده، په خټه بیات و. سوداگري یې کوله او له
 نېشاپور څخه غزني ته راغلی و. د میراحمد مولايي پلار شېراحمد
 د امیر حبیب الله خان په دوره کې د مالستان او بیا د جاغوري او
 مالستان د حاکم په توگه دنده ترسره کوله.

د میراحمد تره مسجدی خان بیات هم د حبیب الله خان پر
 مهال د بندرونو د سرپرست او د وردگو د حاکم په توگه رسمي
 دنده ترسره کوله.

امیر حبیب الله له مسجدی خان سره ښه اړیکي درلودل او دوه
 ځله امیر په غزني کې د هغه مېلمه شوی هم و؛ خو بیا پرې امیر
 وځنېمېده، مسجدی خان یې په توپ کې والوځاوه، شیراحمد یې
 بندي او کورنۍ یې ورجلا وطنه کړه. د حبیب الله خان تر مړینې
 وروسته د امان الله خان په دوره کې د دې کورنۍ سره اړیکي ښه
 شول، شیراحمدخان له بنده خلاص او جلاوطن شوې کورنۍ یې له
 بلخ او کندهاره بېرته غزني ته راغله. شیراحمدخان د خپلواکۍ په
 جگړه کې د سردار عبدالقدوس خان سره د کندهار جبهې ته لاړ؛

خو د ۱۳۳۷ل په زمري مياشت کې ومړ. په دې وخت کې میراحمد
خوان و؛

مولايي هغه مهال له بنو بنوونکو درسونه پیل کړل، چې پلار
یې په مالستان او جاغوري کې حاکم و. سید محمدهاشم بکاوی
یې مشهور استاد و. میراحمد مولايي په ۱۳۱۱، ۱۳۱۴ او ۱۳۱۶ل کې
درې دورې پوځي زده کړې په لوړو نومرو او ممتازې درجې سره
پای ته ورسولې او د خپلو آلمانیو استادانو د ځانگړې پاملرنې وړ
وگرځېده.

مولايي د غزني د حاکم عبدالحکیم خان په دوره کې د نفوس د
تحصیل مامور وټاکل شو.

د امان الله په واکمنۍ کې د کټواز د بنورښ پر مهال (۱۳۰۳ل)
د خواجه عمریو او قیاقو د یوه سپاره کنډک قوماندان وټاکل شو.
په ۱۳۰۴ل کې د خوست د پلي کنډک کنډکمر وټاکل شو. په
۱۳۰۵ل کې د جنوبي د اعلی حکومت د کوټوالۍ (امنې) قوماندان
وټاکل شو.

د محمد نادرشاه په دوره کې (۱۳۰۸) د لومړۍ فرقې د ۳ غونډ،
غونډمشر وټاکل شو. د ۱۳۰۸ل د تلې په ۲۵ مه د نایب سالار

د وطن معماران

شاه ولي خان د ياور په توگه وټاکل شو. د ۱۳۰۹ ل په سلواغې کې د شمالي د غونډ، غونډمشر وټاکل شو. د ۱۳۱۷ ل په پسرلي کې د شاهي فرقې رئيس ارکان وټاکل شو. د ۱۳۱۸ ل په لومړيو کې د شاهي فرقې د کفيل په توگه وټاکل شو.

په ۱۳۱۸ ل کې چې کله محمداؤد د سردار محمدهاشم خان په ملاتړ بريالی شو، له حربي وزارت د مستقل تشکيل په چوکاټ کې مرکزي قواوې رامنځ ته کړې. د دې قواو اصلي هسته شاهي فرقه وه، چې ميراحمدخان مولايي د غونډمشر په رتبه د هغې رئيس ارکان او کفيل و. دې قواو محمداؤد خان ته دا شونې کړه چې رسماً د واک ميدان او د خپل نظر عملي کولو ډگر ته راووځي. د ۱۳۲۰ ل په تله کې د شمالي د لوا قوماندان وټاکل شو. د ۱۳۲۳ ل د وري په ۲۲ د مشرقي د فرقې قوماندان وټاکل شو او د همدې کال په زمري کې د فرقه مشرۍ رتبې ته لوړ کړای شو. د ۱۳۲۵ ل په زمري کې پر فرقه مشرۍ سربېره د مشرقي نايب الحکومه گي هم وروسپارل شوه.

د سردار محمداؤد خان د صدارت پر مهال په ۱۳۳۲ ل کې درې مياشتې بندي و او په ۱۳۳۵ ل کې تقاعد ته سوق شو.

په ۱۳۴۳ ل کې د لويې جرگې غړی و.
جنرال مولايي يو ځيرک جنرال و، هغه د لوېديځوالو افسرانو
په څېر د خپلې دندې هره لحظه او هره پېښه د نېټې، ځای، وخت
او اشخاصو په ښوولو سره ثبت کړې ده. له معلوماتو يې د عمومي
او پوځي تاريخ په ليکلو کې خورا ښه گټه اخيستل کېدای شي.
په ۱۳۵۷ ل کې مړ او په ځانگړو پوځي مراسمو سره د کابل په
افشارو کې خاورو ته وسپارل شو.

ځانگړې کارنامې:

- شپه او ورځ يې د هېوادوالو د هوساينې او امنيت لپاره ځان ناآرامه کړې و.
- ډېر سرغړوونکي يې حکومت ته ايل کړي او د دولت واکمني يې پراخه کړې وه.
- هېواد او نظام ته وفادار افسر و، د خوست د پلي غونډ هغه يوازینی غونډ و چې له چور چاپاول وساتل شو او بېرته روغ رمت دولت ته وسپارل شو.





چې پیدا شوې تا ژړل خلکو خندل
داسې مړ شه چې ته خاندې خلک ژاړي
هغه شخص چې پر خپل سوگند ټینگ پاتې شو؛ هغه شخص
چې له مسلک سره یې خیانت ونه کړ؛ هغه شخص چې مرگ او
ژوند یې د هېواد او هېوادوالو لپاره وو؛ هغه شخص چې په دین،
هېواد او ملت یې سر وښانده؛ خو اغیار ته یې د درناوي په دود
ټیټ نه کړ! او همېشني ویارمن ژوند یې وگاټه!!! دا شخص شهید
عبدال حکیم کتوازی دی.

عبدال حکیم کتوازی د حاجي پهلوان خان سلېمانخېل زوی، په
۱۳۰۴ ل = ۱۹۲۵ م کې د پکتیکا ولایت د کتواز په خیرکوټ کې
زېږېدلی دی.

کتیوازي د ژوندانه لومړي کلونه د خپلې متدينې کورنۍ په انگر کې د خپل معزز پلار تر څارنې او روزنې لاندې تېر کړل. اته کلن و، چې په کابل کې يې له خپل پلار او تره سره استوگنه غوره کړه. دا هغه مهال و چې په کتواز کې د "يارو" او "شاشي" په نامه دوه کسانو بلوا جوړه کړې وه. د همدې بلوا په تېس کې په کابل کې د کتوازي پلار پهلوان خان او تره دواړه بنديان شول. اووه کاله يې د زندان کړاوونه وگالل.

د دوی د زندان په دوره کې ارواښاد کتوازي او د هغه کوچني ورور عبدالحيب په عسکري رشديه ښوونځي کې پر زده کړو بوخت وو. له پسرلي تر مني پورې به يې زده کړې کولې او د ژمي رخصتۍ به يې په زندان کې له پلرونو سره تېرولې. د کوچنيتابه دې پخې تجربې د گاندې د ژوندانه د ثبات او مېړانې په اړه کتوازي ته ډېر څه ورزده کړل.

کتوازی په ۱۳۲۲ل = ۱۹۴۳م کې د کابل له حربي ښوونځي څخه فارغ او په حربي پوهنتون کې شامل شو. په حربي پوهنتون کې د زده کړو تر بشپړولو وروسته کتوازی په ۱۳۲۵ل = ۱۹۴۶م کې په حربي علومو کې د نورو لوړو زده کړو لپاره هند ته لاړ. په

د وطن معباران

بريالي تابه سره د زده کړو د دورې تر بشپړولو وروسته په ۱۳۲۶ل = ۱۹۴۷م کې بېرته هېواد ته راستون شو.

تر راستنېدو وروسته د خور د ضابطانو ښوونځي د قوماندان په توگه وگومارل شو؛ خو د دې درندې دندې ترڅنگ يې په حربي پوهنتون کې هم تدريس کاوه.

ارواښاد کټوازی په ۱۳۳۲ل = ۱۹۵۳م کې يو ځل بيا د نورو تخصصي زده کړو لپاره د ترکيې جمهوريت ته ولېږل شو. په ۱۳۳۵ل = ۱۹۵۶م کې يې په پياده مسلک کې په اعلى درجه سره تخصص بشپړ کړ.



تر راستنېدو وروسته په ۱۳۳۶ل = ۱۹۵۷م کې د دفاع وزارت په
چوکاټ کې د هوايي ځواکونو د ښوونې او روزنې د عمومي مدیر
په توګه وګومارل شو، چې بنسټ یې نوی ایښودل شوی و.
تر ۱۳۳۹ل = ۱۹۶۰م پورې یې په همدې پست کې دنده ترسره کړه.
د ۱۳۳۹ل کال په وروستیو کې د نورو لوړو حربي تحصيلي
مدارجو د تر لاسه کولو لپاره د ترکيې جمهوریت د استانبول د
ارکان حرب پوهنتون ته ولېږل شو.



په ۱۳۴۱ ل = ۱۹۶۲ م کې یې د ارکان حرب ټول مدارج په بریالیتابه سره پای ته ورسول او بېرته هېواد ته راستون شو. تر راستنېدو وروسته د دفاع وزارت د ښوونې او روزنې د عمومي مدیر په توګه وټاکل شو. د دفاع وزارت په چوکاټ کې تر نه هېرېدونکو حربي ښوونیزو خدمتونو وروسته د ریشخورو د اوومې فرقې رئیس ارکان او ورپسې په ۱۳۴۴ ل = ۱۹۶۵ م کې د کابل ښار امنیه قوماندان مقرر شو. په ۱۳۴۸ ل = ۱۹۶۹ م کې د ژاندارم او

پوليسو عمومي قوماندان مقرر شو او بريد جنرالۍ ته يې ترفيع وکړه. په ۱۳۵۱ل = ۱۹۷۲م کې ارواښاد کټوازی د ريشخورو د اوومې فرقې د قوماندان په توگه مقرر شو او د ۱۳۵۲ل کال د چنگاښ د ۲۶مې تر سپينې کودتا پورې په همدې دنده پاتې شو. تر کودتا وروسته د ځينو خاينو او هېواد پلورو د پلمو په پايله کې زندان ته ولېږل شو. د ۱۳۵۵ل = ۱۹۷۶م تر سپتمبر پورې يې تر درېو کالو زيات بند تېر کړ؛ خو کله چې له بنده خوشې شو؛ نو په کور کښېنول شو.

د ثور تر خونړۍ کودتا وروسته ارکانحرب جنرال کټوازی يو ځل بيا زندان ته واچول شو؛ خو له حتمي مرگه په دې خلاص شو، چې جنرال سيدعبدالغني وردگ سوگند وکړ، چې جنرال کټوازی د کمونستي رژيم پر وړاندې په کودتا کې ونډه نه درلوده.



د شهيد ارکانحرب کټوازي وراه رحمت الله کټوازی او ډگروال صاحب جان
کټوازی د مرکې په حال کې

کټوازی د جهادي دورې په اوږدو کې هم له دين، هېواد او
ولس سره بې کچې ژورې مينې له هېواده وتلو ته پرېښود او د ډېر
ستونزمن ژوندانه پټي ته يې په کابل کې اوږه ورکړه. کله چې د
مستبد او خونړي رژيم په وروستيو کې خلکو ته د نظر
خرگندولو موقع ورکړی شوه، له دې موقع په گټې اخيستنې سره د
ځينو نورو ملي او مخورو سياسي شخصيتونو په همکارۍ يې

په ۱۳۶۸ ل = ۱۹۸۹ م کې د "ملي رستگاری ټولنې" بنسټ کېښود او د هېواد ژغورنې او خپلواکۍ لپاره یې عملاً هلې ځلې پیل کړې.

کله چې د اسلامي دولت پر مهال گوندي او خپلمنځو جنگونو کابل پر سر واخیست، د ارواښاد کټوازي یو زوی هم په دې جنگونو کې شهید شو او حالات دې ته ورسېدل، چې نور نو په کابل کې ژوند ناشونی و. له دې امله کټوازی هم په مات خو هیله من زړه له خپلې کورنۍ سره پېښور ته مهاجر شو. هغه پېښور ته له رسېدو سره سم "د تفاهم او ملي یووالي شورا" سره یو ځای شو. څه موده د نوموړې شورا مرستیال او یو کال یې هم د هغې د انسجام د رئیس په توګه دنده تر سره کړه. په دغه دوران کې کټوازي د شورا لپاره داسې کارونه وکړل، چې د افغانانو او بهرنيانو پام یې ځانته راواړاوه. د افغانستان د هغه مهال حکومت هم دی کابل ته د خپلو طرحو سره راوغوښت. هغه خپلې طرحې له نږدې له حکومت سره شریکې کړې. د حکومت له خوا هم تایید شوې او ده ته وویل شول، چې د دغو طرحو د عملي کولو لپاره یو مېکانیزم جوړ کړي. کله چې دی د مېکانیزم په جوړولو

د وطن معماران

بوخت شو، د هېواد د دښمنانو له خوا ورته ډول ډول خطارونه ورکول کېدل.

د شهید کټوازي کلکه او سمه عقیده، اغېزناک کار، له هېواد سره مینه، پر ژمنه وفا، په خلکو باور او د ملت په پراخو پراخو کچې د هغه نفوذ د دې لامل شول، چې د افغانستان دښمنان او پردیال خپلو شومو موخو ته د رسېدو په لاره کې، هغه خنډ وبولي؛ نو هغه وو، چې دغه کرغېړنې خبرې د هېواد د دې زړور، بادسپلینه، رښتیني او اتل بچي د وینو تویولو په لټه کې شوې او په پای کې یې ارکانحرب جنرال عبدالحکیم خان کټوازي د ۱۳۷۴ل د لړم په ۱۱مه=۱۹۹۴م نومبر ۲مه نېټه د پېښور په بورډ کې د سهار پر نهو بجو د خپل دفتر مخې ته شهید کړ. د ده په مړینه کورنیو او بهرنیو سیاسي مشرانو او نړیوالې ټولنې خپله ژوره غمرازي څرگنده کړه. په ډېرو ځایونو کې خلکو د هغه د غیابي جنازې لمونځونه ادا کړل.

د کټوازي په خواشینوونکې مړینه عبدالله غمخور دا مرثیه ویلې ده:

نه پوهېږمه چې نمر پرېوت، که غر پرېوت
 که افسر کړ چا ترور که لښکر پرېوت
 خلک وايي سل دې ومري یو دې نه مري
 د سرونو چې و سر هغه سر پرېوت
 جنرالان دې خاورې باد کړي په سرونو
 د اردو د لاسه تور سپر پرېوت
 په مرگ نه يم په درد نه يم غم دا دی
 په مورال د افسرانو شرر پرېوت
 بیا به څوک د نام ونگ قوماند ورکړي
 چې عبدالحکیم په هسې محشر پرېوت
 په سیرت او په صورت کې و بې مثله
 سړو قدو، که شمشاد که نېتر پرېوت
 رڼا ورځ په افغانانو توره شپه شوه
 په کنډو ختلی نمر چې سحر پرېوت
 ترورمۍ د لاروو چې پرې رڼا وي
 د فلک له بامه هغه قمر پرېوت
 د هجرت لمنه سره شوله په وینو

په افق د مهجورانو خادر پرېوت
 د سپين غر د زړه نه شنې لوخړې خېژي
 چې عقاب يې د بې دردو په در پرېوت
 قرباني شو د خواږه وطن له سره
 پانې پانې لکه گل د احمر پرېوت
 د شورا د تفاهم جنازه وځي
 چې د لاسه يې درياب ته گوهر پرېوت
 اوس که خاورې بادوم نه کوي سود
 چې مې غشي د جفا په ځيگر پرېوت
 ستا يادونه به ژوندي ساتو جنرال له
 په سر مو د غمونو دفتر پرېوت
 ته شاهين د دنگو غرونو د افغان يې
 ته سالار د شهيدانو د کاروان يې

نومبر ۱۹۹۵م پېښور

شهید کټوازي دوه دېرش کاله نهه میاشتي او څلېرویشته ورځې هېواد ته پوځي خدمت کړی دی. د عسکري منصبونو کلونه یې په دې ډول دي:

په ۱۳۲۵ ل کې ضابط، په ۱۳۲۶ ل کې درېیم بریدمن، په ۱۳۲۸ ل کې دویم بریدمن، په ۱۳۳۰ ل کې لومړی بریدمن، په ۱۳۳۲ ل کې تورن، په ۱۳۳۶ ل کې جکتورن، په ۱۳۳۸ ل کې جگړن، په ۱۳۴۳ ل کې ډگرمن، په ۱۳۴۷ ل کې ډگروال او په ۱۳۵۱ ل کې یې برید جنرالۍ ته ترفیع وکړه.



په انځور کې کټوازی له جنرال عبدالولي سره لیدل کېږي

ارواښاد عبدالحكيم کټوازی که څه هم پوځي شخص و؛ خو ولس سره يې ډېر ولسي او نرم چلند کاوه. ډېر مهربان او خدمتگار شخص و. له سپين ږېرو او ځوانانو سره يې ټينگ اړيکي ساتل. په ځانگړي ډول د لويې پکتيا له سپين ږيرو او ځوانانو سره تل په ټولنيزو چارو کې نږدې او ان شريک و.

څرنگه چې په خپله يو پوځي جنرال و، نو ډېر ځوانان يې هڅول، چې په پوځي زده کړو کې ځان شامل او په دې ډول هېوادوالو ته خدمت وکړي. په ډېرو پوځي ادارو کې لا تر اوسه هم داسې اشخاص شته چې د ارواښاد کټوازي په هڅونه او مرسته يې په دې ډگر کې زده کړې کړې دي او د هغه د لاس د نيا لگيو حيثيت لري.

د افغانستان د پوليسو د اکاډمي قوماندان سيد نورالله ځل، چې هغه مهال تازه له اکاډمۍ فارغ شوی و، د ارواښاد کټوازي په اړه وايي:



((۱۳۵۱ ل کال د جدي په وروستيو کې موږ د پوليسو له اکاډمۍ فارغ شو. په همدغه وخت کې کټوازی د کابل له امنیه قوماندانۍ څخه د افغانستان د ژاندارم د عمومي قوماندان په توګه مقرر شو. امر يې کړی، چې موږ ورسره ووينو، موږ چې ورغلو تر سترې مشو وروسته يې وپوښتل، چې ستاسو اول نومره څوک دی، زه پورته شوم. راته ويل يې چې ته د خپلې خوښې د انتخاب حق لرې، د کومې ولسوالۍ د امنیه قوماندان په توګه ځې، که د ولايت د ترافیکو د مدير په توګه او که د جنايي امير يا د سرحد د کميسار په توګه؟! ما ويل نه صاحب زه غواړم چې په اکاډمۍ کې

پاتې شم، هغه ويل دا خو ستا حق دی، خو چې يو ځل عملاً له ولس سره کار وکړې نو بيا به راشي.

هغه په خپله هم پوهېده، نور پوه او وړ خلک يې هم خوښول او په پرنسيپ معتقد او ولاړ صاحب منصب و.

په ۱۳۴۹ل کې د پوليسو په نامه مجلې په خپرېدو پيل وکړ. ما لا د مکتب له دوره لږې لږې ليکنې کولې او شعرونه به مې هم ويل. په ۱۲ ټولگي کې وم، چې د هېواد ورځپاڼې له خوا د خبريال کارې راكړی شو؛ خو ما په اکاډمۍ کې چا ته نه ښوده، ځکه هغه وخت پوځي کسانو ته دا اجازه نه وه.

هغه وخت کې د نظاميانو شعار دا و:

خدای، پاچا، وطن

هغه وخت په کوټه سنگي کې د غلو پر ضد په علمياتو کې يو صاحب منصب چې محمدجان نومېده ټپي شو. د ميوندوال دوره وه، صدراعظم امر وکړ، چې آريانا الوتکه چارټر کړئ او ژر تر ژره يې بېروت ته يوسئ چې درملنه يې وشي. محمدجان هلته ومړ؛ نو بيا ما په پوليس خپرونه کې د هغه په اړه دا شعر خپور کړ:

خدای وطن پاچا سهار لري پولیس
 ښه تکره ځوانان بیدار لري پولیس
 تور شپو کې چې د غلو په لاس شهید شو
 محمدجان شهید نامدار لري پولیس

نور شعر مې ټول نه دی یاد؛ خو مقطع یې وه:

د وطن د اعتلا لپاره ځله
 په عامه نظم ټینگار لري پولیس

کله چې دا شعر خپور شو؛ ارواښاد کټوازي خوښ شوی و،
 زه یې غوښتی وم؛ غوښتل یې چې ومې نازوي؛ خو د هغه وخت
 امرینو زه ور نه وستم، ځکه نه یې غوښتل چې یو ځوان کس دې
 ونازول شي او مخه دې پیدا کړي.

نو کټوازی ډېر علمدوسته، وطندوسته او فرهنگدوسته سړی
 و. ډېر دیانتدار او باپرنسیپه انسان و. له خپلې چوکۍ او مقامه یې
 هیڅکله ناوړه گټه نه ده اخیستې. زما یادېږي، چې د کابل په ده
 بوري کې د ببرک خان ځاځي په کور کې خیرات و، ببرک خان
 هم پوځي صاحب منصب و، چې د وینس زلمیانو له غړیو سره یې
 ټینگ اړیکې درلودل. زه هم د ببرک خان ځاځي خوريي خیرات

ته بللی وم. هلته ما د کتواري صاحب په تن کې داسې څه وليدل چې اوس مې هم نه هېرېږي. د هغه تور کمرنگه پتو په ځان و، خادر مېنودی معلومېده او د پلو له پټې سره يې يو ځای ته پيوند لگېدلی و؛ نو له دې معلومېږي، چې هغه د شخصي گټو سړی نه و.))

اخلاقو، دیانت، سپېڅلتیا، دسپلین او ژمنتیا کتواري ته د هېوادوالو په زړونو کې ځای ورکړی و. خلیل الله ناظم باختري د هغه تر شهادت وروسته د هغه په اړه په یوې لیکنې کې داسې وایي:

((خاصتاً این فرموده شان را هرگز فراموش نخواهم کرد که می گفتند، اگر پولیس، خارنوال و قاضی عادل نباشند، بجای گرگ، گوسفند جزا خواهد دید. من شخصیت جنرال کتواری را چه در قوماندانی عمومی پولیس و ژاندارم، چه در فرقه ریشخوَر چه بعد از رهائی از زندان محمداؤدخان همان یافتم که در اول دیده بودم.))



شهید کټوازی له شهید سردار محمد داؤد خان سره

ارواښاد کټوازی ډېر دینداره سړی و؛ تل به یې کونښن کاوۀ،
چې پنځه وخته لمونځ په خپل وخت او په جَمعې سره وکړي. د
قرانکریم د تلاوت کلکه پابندي یې کوله. ارواښاد کټوازی داسې
خاکساره شخص و چې د ژوندانه تر آخره یې شخصي موټر او
ساتونکي نه درلودل.

لیکوال شاه محمود میا خېل چې هغه مهال په پېښور کې د
امریکا غږ خبریال و، کټوازی یې له نږدې پېژانده او کله کله به
یې ورسره کتل وایي: کټوازی صاحب یو ملي شخصیت و، ارام

د وطن معباران

صحبت يې کاوۀ. د اخري ځل لپاره يې د پېښور په ټاون کې د افغان خبري آژانس په دفتر کې د دغه اژانس د مشر حاجي سيد داؤد په شتون کې له ماسره وليدل، ارواښاد کټوازی په دې هيله و چې د سولي او تفاهم له لارې د افغانستان ستونزې ته بايد د حل يوه معقوله لاره پيدا شي، هغه د جنگ د دوام مخالف و.



جنرال کټوازی د وسله والو ځواکونو له افسرانو سره

ځانگړې کارنامې:

- له لومړنيو مسلکي، رښتينو، ديانندارو او هېواد مينو پوځي افسرانو څخه و.
- که څه هم د سخت پوځي انضباط غوښتونکي افسر و؛ خو له ولس سره يې په کلکه ولسي اړيکي پالل.
- له دولتي مقاماتو يې هيڅکله ناوړه گټه وانه خيسته او په لوړو دولتي پستونو له کار سره سره يې د عادي افغان په څېر ژوند تېر کړ.
- د هېواد د رښتيني خپلواکۍ لپاره يې نه سترې کېدونکې هلې ځلې کولې؛ ځکه خو هېواد دښمنو اشخاصو شهيد کړ.





د ملت جوړونې ملي، مترقي او د هوساينې مفکورې، د خدمت لېوالتيا او په پای کې په نړيوال پرمختګي بهير کې هېواد ورګډول هغه معنوي شتمنۍ دي، چې انسان له دنويي او اخروي بېوزليو ژغوري؛ خو د افغانستان په څېر هېواد کې دا معنويات ډېر لږ کسان درک کولای او په قدر يې پوهېدلای شي. يو له دغه ډول دراکو شخصيتونو څخه هم **عبدالحکيم طبيبي** و.

عبدالحکيم طبيبي د ۱۳۰۴ل کال د تلې په مياشت کې په کابل کې زېږېدلی دی. له حبيبيې لیسې څخه فارغ او د کابل پوهنتون د حقوقو او سياسي علومو په پوهنځي کې شامل شو. په ۱۳۲۵ل کې له پوهنځي فارغ او په بهرنيو چارو وزارت کې پر دنده ګومارل شوی دی.

په ۱۳۲۷ل کې د امريکا په متحده ايالاتو کې له سردار محمدنعيم خان سره د افغان سفارت د آتشه په توګه مقرر شو. د

دې تر څنګ يې زده کړو ته دوام ورکړ او د جورج واشنگټن له پوهنتون څخه يې په ۱۳۳۱ل د ماسټرۍ ديپلوم تر لاسه کړ.

بيا په دې بريالی شو، چې په ۱۳۳۳ل له امريکن پوهنتون څخه د ډاکټرۍ عالي ديپلوم واخلي.

هېواد ته تر راګرځېدو وروسته په ۱۳۳۴ل کې د بهرنيو چارو وزارت په درېيمه شعبه کې د سياسي خدماتو د ادارې مدير او رئيس شو. له ۱۳۳۵ل راهيسې يې په ملګرو ملتونو په سازمان کې د افغانستان په دايمي نماينده ګۍ کې د لومړي منشي، مشاور او مختار وزير په توګه دندې ترسره کړې.

له ۱۳۴۴ - ۱۳۴۵ل پورې د افغانستان د عدليې وزير و. له ۱۳۴۶ - ۱۳۵۲ل پورې يې په يوګوسلاويا، جاپان، هند، بلغاريا، فلپين او نيپال او د ملګرو ملتونو په سازمان کې د افغانستان د لوی سفير په توګه دندې ترسره کړې.

د روسانو تر يرغل وروسته يې له دې دندې استعفی ورکړه. طبيعي ۲۵ کاله په بين المللي غونډو او بين المللي حقوقي کنفرانسونو کې د افغانستان په استازولۍ ګډون کړی دی. د دې فعاليتونو په ترڅ کې يې د " حقوق دريایی " او " حق ترانزيت " کتابونه وليکل

چې په ۱۹۵۹م کې په سویس کې په انګلیسي ژبه، بیا په ۱۹۶۰م کې په پراګ کې په حقوق مجله او په ۱۹۷۱م کې د کتاب په بڼه د هند د حقوقي مشورتي کمیټې له خوا او په ۱۹۷۲م کې د حقوق وین په بین المللی مجله کې چاپ شوی دی.

طیبي پر سیاسي شخصیت سربېره یو لیکوال او شاعر هم و. د ځوانۍ له مهال یې لیکوالي او شاعري کوله. د غوايي تر کودتا وروسته یې ژنیو ته هجرت وکړ او هلته یې د عروۍ الوثقی په نامه مجله خپروله.

آثار یې زیاتره په دري؛ خو څه یې په انګلیسي او عربي ژبو دي.

دموکراسۍ تطبیقي، حق ترانزیت مهالک بی بحر با نتیجه مجادله افغانستان در راه تثبیت این حق، حقوق بین الدول، افتخارات افغان، سیاست بین المللی، تلاشهای سیاسی سید جمال الدین افغانی، حق ترانزیت و به رسمیت شناختن آن، حق کشورهای محاط به خشکه برای ترانزیت آزاد، سیر تصوف در افغانستان، شگوفایی هرات در عصر تیموریان، رساله در رابطه به تراژیدی افغانستان، خلافت یا مراجع اداره در اسلام، خاطرات

د وطن معباران

عبدالحكيم طبيبي، افغانستان و هند، اوضاع افغانستان و اقداماتي
که بايد صورت گيرد او خاطرات پريشان يې راملوم آثار دي.

عبدالحكيم طبيبي د تکره غري په توگه د افغانستان د اساسي
قانون په تدوين او د اساسي قانون د تصويب په لويه جرگه کې
گډون درلود.

د ژمن او وياړ مډالونه يې هم تر لاسه کړي دي.
د شعر بېلگه:

فدای تربت مشکین مولینا سر و جانم	شود قربان خاک پای وی صد کفر و ایمانم
زخاک بلخ رفتم تابوسم مرقد پاکش	هوای قونیہ مستانه ام کرد و غزل خوانم
تو در تاب و تب شمسى و من در عشق تو نالان	به قربانت شوم مولا که هستی جان جانانم
شده اواره ملکوت منم دیوانه کویست	ترا چنگیز آفت گشت مرا روس شیطانم
بخارا رفت از دست و کنون بلخ است در آتش	سرت گردم تجلی کن که من در سوز و افغانم
جوانان مست چون شیران شهیدان هر طرف خندان	ولی آتش به جانم شد زگریان یتیمانم
وطن ماتم سرا گردید و کشور شد نزار	تو ای مولای درویشان نجاتم ده زطوفانم

طبيبي شکوه ها دارد ز غربت قصه ها دارد
به سوزنی علاجم کن و یا بارقص مستانم

ځانگړې کارنامې:

➤ د افغانستان له تکړه او غوره ديپلوماتانو څخه و، چې
ډېر وخت په بېلابېلو هېوادونو کې د سفير په توگه
پاتې شوی دی.

➤ يو عالم، فاضل او تکړه ليکوال و فرهنگپال شخص
و، په لسگونو کتابونه يې چاپ او ټولنې ته وړاندې
کړي دي.

په جهادي دوره کې يې هم ونډه اخيستې او په ژنيو کې يې د
عروة الوثقى په نامه مجله خپروله.





د نړۍ ټول تمدنونه د انسان په لاس رامنځ شوي دي او لا رامنځ ته کېږي به. دغه تمدنونه د انسان د تعقل، تفکر، تدبیر او کړاو پایله وه او وي به. د تمدنونو د رامنځ ته کېدو مخکښ او لومړنی محرک هغه څوک دی، چې په پیل کې لږ تر لږه شپږ اووه کاله د یوه سالر، عاقل، مفکر او مدبر انسان د روزلو دنده پر غاړه اخلي؛ دا شخص مېرمن نومېږي. د حضرت محمد مصطفی ﷺ لومړنۍ روزنه هم الله په خپل حکمت مېرمن ته وسپارله، ځکه چې مېرمن د لورپینې، زړه سواندۍ، زغم او په مجموع کې د انساني معنوي ښکلا سمبول دی.

بویه، چې په ټولنه کې دا پور تثبیت او له وړتیاو یې د ټولنې د هوساینې او پرمختګ لپاره ګټه واخیستل شي. بېځایه او نامعقول خنډونه یې له مخې لیرې او د اسلام د سپېڅلي دین له ارشاداتو سره سم د هېواد او هېوادوالو د خدمت موقع ورکړی شي. له بده مرغه

چې تر اوسه لا د افغاني ټولنې اکثريت يا بنځه د بېځايه، نامعقولو او ناسلامي دودونو په پړو بند پر بند تړل شوې ده؛ خو انسان بايد خپل همت له لاسه ورنه کړي؛

که اسمان دې د مزري په خوله کښې ورکا
د مزري په خوله کښې مه پرېږده همت
د عمل ذخيره واستوه د وړاندې
دا يو خو ورځې ژوندون دی غنيمت

همت له لاسه ورکول، بدمرغيو او ناخوالو ته غاړه ايښودل دي. د انسان همت دا نه مني، چې تل دې له بدمرغيو او ناخوالو سره مخامخ وي؛ خو داسې انسانان ډېر لږ پيدا کېږي، چې د زمري په خوله کې هم همت له لاسه ورنه کړي؛

لطيفه کبير سراج هم له دغو باهمتو انسانانو څخه وه، چې په دودپاله افغاني ټولنه کې د ژورناليزم په ډگر کې بنځينه مخکښه شوه او د تل لپاره يې د افغانستان د ژورناليزم په تاريخ کې خپل نوم په خپل همت ثبت کړ.

د امير حبيب الله خان مشر زوی، سردار عنايت الله په ۱۲۸۹ ل = ۱۹۱۰ م کې د ارواښاد محمود طرزي له مشرې لور

خیریه سره واده وکړ. «خیریه» د هغه مهال تر ټولو ښه خطاطه او ژباړنه وه. د خیریه د واده ثمره دولس اولادونه وو، لسم اولاد یې «لطیفه» نومېده، چې په ۱۳۰۲ل = ۱۹۲۳م کې یې نړۍ ته سترگې وغړولې او په لطیفه کبیر سراج مشهوره شوه.

کله چې غازي امان الله خان له واکمنۍ گوښه شو، مشر ورور یې سردار عنایت الله خان درې ورځې د سلطنت چارې په لاس کې واخیستې؛ خو کله چې د انگلیسانو په پلمو پوه شو او حبیب الله کلکانی واک ته ورسېد، هغه د خپلې کورنۍ له ټولو غړیو سره په ۱۳۰۸ل = ۱۹۲۹م افغانستان پرېښود. لومړی هندوستان ته ولاړ او بیا عراق ته وخوځېد. هغه مهال امیر فیصل د عراق پاچا و. د ایران پاچا رضاشاه پهلوي هغه ته بلنه ورکړه؛ نو بیا د بصرې ښار له لارې ایران ته لاړ او په تهران کې استوگن شو. هغه مهال لطیفه سراج یوه کوچنوتې وه. هغې په خپل ګاونډي هېواد کې له لومړي سره زده کړې پیل کړې. په ۱۳۲۵ل = ۱۹۴۶م کې یې پلار سردار عنایت الله خان په تهران کې ومړ. څه وخت وروسته د افغانستان د هغه مهال صدراعظم شاه محمود خان د محمد ظاهر خان

په دوره کې د سردار عنایت الله خان کورنۍ ته افغانستان ته د راتګ اجازه ورکړه او بېرته هېواد ته راوگرځېدله.

لطیفه سراج کابل ته له رارسېدو وروسته د دري، تاریخ او جغرافیه د ښوونکې په توګه په ملالۍ لېسه کې وګومارل شوه؛ خو تر څنګ یې د مستوراتو په روغتون کې د دري د ښوونکې په توګه د هغه روغتون نرسانو ته تدریس هم پیل کړ. هغه یوازې ښوونکې نه وه د ښځو د نهضت مسئله او هڅوونکې هم وه. په ډېره مهربانۍ سره یې پېغلې او پېغلوتې د پرمختګ، هوساینې او ډیموکراسۍ لپاره هڅولې. لطیفه سراج او خور یې زینب عنایت سراج د زینب نندارې د تیاتر هڅوونکې هم وې او د زینب نندارې په پرمختیا او پیاوړتیا کې ډېر کړاوونه وګالل. د دریخ تر شا پر کارونو سربېره یې د ډرامونو په لیکلو کې هم مرسته وکړه. (افسانه) یې مشهور ډرام دی، چې په زینب نندارې کې نندارې ته وړاندې شوی و.

دې مخکښې مېرمنې هغه مهال په ویاندۍ پیل وکړ، چې زیاتره وګړي او په ځانګړي ډول ښځینه پورې ان له لومړني سواده هم محروم و. کله چې ښاغلی عبدالغفور برېښنا د افغانستان راډیو

عمومي آمر و، لومړی به یې پروگرامونه د هغې په غږ د هغې په کور کې ثبتول او بیا به د راډیو له خپو خپرېدل؛ خو په ټولنې کې د زغم تر غبرگون وروسته رسماً راډیو ته ورغله او نېغ په نېغه به یې خبرونه، سیاسي تبصرې او بېلابېل پروگرامونه لوستل او د راډیو له خپو به خپرېدل. مېرمن آمنه ملکزاده او رقیه حبیب ابوبکر هم لومړنۍ ښځینه ویاندانې وې، چې له مېرمن سراج سره راډیو ته راغلې او ویاندي یې پیل کړه.

کله چې د نړینه و تر څنګ په راډیو کې د ښځینه و نرم او لورانه غږ انگازه وکړه، تر هغه وروسته د خبرونو اورېدو ځانګړی خوند او رنگ پیدا کړ او اورېدو یې ستړیا نه رامنځ ته کوله. د هغې په زړه وړونکي خواږه غږ او نرمې لهجې، خبرونو اورېدو یو ځانګړی خوند درلود او له یو نواختۍ څخه راووتل.

لطیفې کبير سراج د ښځمنو ویاندۍ ته لاره خلاصه کړه؛ نو د هغې نوم به د افغانستان د ښځینه ویاندۍ په تاریخ کې د لطیفې په څېر په حافظو کې خوندي وي.

په تياتر کې د يوه هنرمند تمثيل نقش دی، چې په حرکاتو او غږونو سره نندارچیان بوخت ساتي؛ خو په دریځ کې د ډرام

بنسټيزه بشپړوونکې برخه د دريځ تر شا چارې دي، چې لطيفې سراج له خپلې خور زينب عنايت سراج او نورو مېرمنو سره په گډه ترسره کولې.

هغو فرهنگي خدمتونو ته په کتنې چې د هېواد په فرهنگي ډگر کې يې ترسره کړل، د هېواد د مطبوعاتو له خوا وستايل او ونازول شوه. لومړۍ جايزه د ارواښاد "بېنوا" له خوا ورکړې شوه او د هغه وخت د اطلاعاتو او کولتور وزارت له خوا خو ستاينليکونه ورکړي شول.

لطيفه کبير سراج هغه مهال يو ځل بيا د هېواد له نازينې غېږې جلا شوه، چې په ۱۳۵۸ل پخواني شوروي اتحاد په افغانستان يرغل وکړ. لومړی پېښور ته لاړه او له هغه ځايه يې بيا امريکا ته پناه يوره.

هغې تر هېواد بهر هم د پام وړ فرهنگي خدمتونه کړي دي. پر ۱۹۸۰م کال په امريکا کې د استوگنې پر مهال د امريکا د دولت له خوا د دري برخې د وياندې په توگه په امريکا غږ راډيو کې وگومارل شوه. لس کاله يې دنده ترسره کړه؛ خو د ژوندانه د خواږه ملگري د زړه ناروغۍ له امله، د عملياتو لپاره له ورجينيا

د وطن معماران


څخه کلفورنيا ته لاړه او څه موده هلته د مېړه تر څنگه پاتې شوه؛
خو له هغې سره هم ژوند وفا ونه کړه او له دې فاني نړۍ يې
سترگې پټې کړې.

لطيفي کبير سراج په ۱۳۳۸ ل = ۱۹۵۹ م کې له کبير سراج سره
واده وکړ او د واده حاصل يې پنځه زامن او دوه لوڼې دي.

ځانگړې کارنامې:

- د کابل راډيو لومړنۍ بنځينه ويانده وه.
- په افغانستان کې د بنځينه مدني خوځښت مخکښه وه.
- په وياندي کې بې جوړې او د ځانگړي سبک څښتنه وه.





لکه چې د بشریت څېرې بدلې دي، همدا رنگه يې خويونه او مزاجونه او پرېکړې او قضاوتونه هم بدل دي. که د يوې مسألې په اړه د يوه سل کسيز انساني ټولي نظر وپلټل شي، بنايي د دوه کسو نظرونه هم کټ مټ سره ورته نه وي؛ د هر انسان ليد او نظر بېل وي؛ هيڅ داسې مسأله نه شي پيدا کېدای چې سل په سلو کې دې پرې اتفاق وي.

د اشخاصو په اړه د قضاوت هم دا حال دی؛ خو د کوم کس په اړه چې د ټولنې اکثريت مثبت يا منفي ليد ولري؛ هغه د ټولنې منلی او يا رد کړی کس بللای شو.

علي احمد جلالي هم د افغاني ټولنې له منلو کسانو څخه دی، چې د افغاني ټولنې اکثريت يې په اړه مثبت ليد لري. د کارونو او

لیدلورو ستاینه یې کېږي، په درنه سترګه ورته کتل کېږي او د هېواد په معنوي بیا رغاونه کې ترې تمې کېږي.

علي احمد جلالي د مرحوم استاد غلام جېلاني جلالي زوی چې پر ۱۳۱۹ ل = ۱۹۴۰ م په کابل کې زېږېدلی، له آره د غزني ولایت د واغز ولسوالۍ د شهزادگانو کلي اوسېدونکی دی.

علي احمد جلالي لومړنۍ او منځنۍ زده کړې د کابل په حبیبیه لېسه کې پای ته رسولې دي. له حربي پوهنتون څخه یې د لیسانس سند اخیستی دی. له حربي پوهنتونه تر فراغت وروسته یې د امریکا په متحدو ایالتونو کې لوړو پوځي زده کړو ته ادامه ورکړه. بیا یې د انگلستان د شاهي اردو د کیمبرلی له کالج څخه د ارکانحرب ډیپلوم ترلاسه کړ او د امریکا د کلیفورنیا د سمندري عالي تحصیلاتو په کالج کې یې د دفاعي مدیریت په چارو کې زده کړه وکړه. جلالي د مقایسوي سیاسي علومو په څانګه کې د فوق لیسانس ډیپلوم یې د متحده ایالاتو په بوستین پوهنتون پورې اړوند د واشنگتن د سیاسي علومو له انستیتیوت څخه تر لاسه کړ.

علي احمد جلالي په یوه عالمه او فاضله کورنۍ کې زېږېدلی دی. پلار یې د افغانستان د معاصري علمي او فرهنګي ودې له

مخکېنانو څخه وو، چې د امان الله خان په دوره کې يې د لويې پکتيا د معارف د لومړني مدير په توگه عصري ښوونځي تاسيس کړل. تر دې دندې د مخه هغه په قطعن کې د "بیدار اخبار" مؤسس مدير و. په سقوي دوره کې ده خپله دنده پرېښوده او خپل اصلي ټاټوبي د شهزادگانو کلي ته لاړ. کله چې نادر شاه قدرت ونيوه نو يو شمېر علمي کادرونه يې راټول کړل او د "انجمن ادبي" په نامه يې يوه علمي او فرهنگي ټولنه تاسيس کړه، چې د مرحوم استاد په گډون د هېواد نامتو شخصيتونه لکه غلام جېلاني خان عظيمي، قاري عبدالله ملک الشعراء، مير غلام محمد غبار، مير محمد قاسم رشتيا، امين الله خان زمريالي، سرور خان گويا، عبدالباقي لطيفي، عبدالغفور برشنا او داسې نور نوميالي کسان يې غړي وو.

استاد غلام جېلاني جلالي په وروستيو کلونو کې په معارف، مطبوعاتو او کابل پوهنتون کې دندې تر سره کړې. په پښتو، دري او عربي ژبو يې په سلهاوو مقالې او کتابونه وليکل چې ډېر يې په افغانستان، ايران، لبنان او مصر کې چاپ شوي دي.

د علي احمد جلالي مينې له تحقيق سره د پلار په همدې علمي چاپېريال کې وده وکړه. ده په دولسم صنف کې د "شېرشاه سوري" راډيويي فيچر ډرامه وليکله چې له نشر وروسته يې ستر شهرت وموند. له هغه وروسته د دۀ ارتباط له راډيو ژورناليزم سره هيڅکله پرې نه شول. جلالي د حربي پوهنځي په درسته تعليمي دوره کې هر کال عمومي اول نومره گي وگټله او له فراغت سره سم د شاهي فرمان په اساس د بريال په نښان وويارل شو. دی په پوځي قطعاتو کې تر خدمت او په حربي پوهنتون کې د يوې مودې تر تدريس وروسته د لوړو زده کړو لپاره امريکا ته لاړ. هلته يې د لوړ پوړو صاحب منصبانو عالي کورس ولوست. کله چې له امريکا راغی؛ نو د افغانستان پوځي تاريخ يې وليکه چې په دوو ټوکونو کې په (۱۳۴۳-۱۳۴۷ ل = ۱۹۶۴-۱۹۶۸ م) کلونو کې چاپ شو. تر دې وروسته، جلالي د افغانستان راډيو او تاريخ ټولنې په غوښتنه شپږ کاله په پښتو او دري ژبو «د تاريخ يوه پاڼه» او «صفحه ای از تاريخ» اونيز راډيويي پروگرامونه وليکل او نشر يې کړل. څلور کاله يې د اطلاعاتو او کلتور وزارت په غوښتنه د افغانستان د تاريخي آبداتو د تاريخ په اړه په پښتو او دري ژبو د

«لرغوني خاطرات» او «راز هايی از دل باستان» راډيويي
 ډراماتيږي اونيزي څيړونې وليکلې او په کابل راډيو کې يې نشر
 کړې.

هغه له ۱۳۴۷ - ۱۳۵۶ ل = ۱۹۶۸-۱۹۷۷ م پورې د ملي دفاع په
 وزارت کې پر مسلکي دندې سربېره په حربي پوهنتون، هوايي
 پوهنځي او د افسرانو په عالي کورس کې د پوځي تکتیک،
 اوپراتيفي صنعت، ستراتيژي او د حرب تاريخ، استاد پاتې شوی
 دی. له ۱۳۴۵ نه تر ۱۳۵۶ ل = ۱۹۶۶-۱۹۷۶ م کال پورې يې په اردو
 مجله کې تقريباً هره مياشت د نړۍ د مهمو سياسي او ستراتيژيکي
 پېښو تحليلي مقالې څپرې شوې دي.

په ۱۳۵۳ ل = ۱۹۷۴ م کې جلالي د مرحوم جمهورئیس سردار
 محمداؤد په امر د بهرنیو چارو وزارت د ديپلوماسۍ په نوي
 تأسیس شوي انستيتيوت کې د «حرب او ديپلوماسۍ» د استاد په
 توگه وگومارل شو.

په هغه انستيتيوت کې د بهرنیو چارو وزارت پر مامورينو
 سربېره د دفاع، کورنیو چارو، ماليې او ځينو نورو وزارتونو

جگپوړو مامورينو د ملي ستراتيژۍ په چارو کې مسلکي زده کړې کولې.

د انستيتيوت په نورو استادانو کې ډاکټر روان فرهادي، مرحوم ډاکټر حسن کاکړ، پوهاند عبد السلام عظيمي، پوهاند غلام سخي مصئون، ډاکټر اکبر خرد، توريالی عثمان او ډاکټر ذبيح الله انتظام د يادونې وړ دي.

جلالي درې کاله په دې انستيتيوت کې تدريس وکړ او دولس لکچرونه يې وليکل، چې يوه ۴۵۰ پانيزه تدريسي مجموعه ترې جوړه شوه او په خارج کې د افغانستان ټولو سفارتونو ته توزيع شوه.

جلالي په ۱۳۵۵ ل = ۱۹۷۶م کې د جمهور رئيس په امر د هغه پوځي مسلکي کمپسيون د سکرتر جنرال په توگه وټاکل شو، چې هدف يې په ملي بڼه د ټولو پوځي مسلکي تعليم نامو او عسکري دکتورين تعديل او تنظيم و.

علي احمد جلالي د افغانستان په اردو کې تر شل کاله خدمت وروسته د شوروي يرغلگرو پر ضد جهاد کې ونډه واخيسته. په دغه وخت کې د يوه پوځي افسر په توگه د مجاهدينو په لیکو کې

يو لوړپوړی پوځي پلان جوړوونکی و. په ۱۳۶۱ لمريز کې يې د امريکا متحدو ايالاتو ته پناه يوړه او هلته يې له ۱۹۸۲ - ۲۰۰۲م = ۱۳۶۱-۱۳۸۱ ل کال پورې له امريکا غږ راډيو سره د خپلې دندې پر مهال د پښتو، دري او پارسي ژبو د خپرونو مشري پر غاړه درلوده. په دغو کلونو کې جلالي پر اداري چارو سربېره د امريکا غږ لپاره سياسي، خبري او کلتوري پروگرامونه په پښتو، دري او انگليسي ژبو هم ليکل او خپرول.

په پورتنیو ډگرونو سربېره جلالي په ادبياتو او لرغونپېژنه کې هم د يادولو وړ او مهم کارونه ترسره کړي دي. په دې لړ کې «د بېديا گلونه» هغه ادبي مياشتنۍ پروگرام و، چې جلالي په کې د پښتو د ولسي موسيقۍ او ادبياتو پيغامونه د امريکا د ولسي سندرو او فولکلور له مضامينو سره پرتله کول. دې پروگرام څو ځلې د امريکا غږ د غوره پروگرامونو تر ټولو اوچتې کلنۍ جايزې وگټلې.

د يوه ژورناليست په توگه جلالي له ۱۹۸۲ - ۱۹۹۳م = ۱۳۶۱-۱۳۷۲ ل کال پورې د افغانستان جگړه او له ۱۹۹۳-۲۰۰۰م = ۱۳۷۲-۱۳۷۹ ل کال پورې د پخواني شوروي اتحاد او منځنۍ آسيا حالات

خپړلي او ارزولي دي. نوموړي د پخواني شوروي اتحاد د منځنۍ آسيا جمهوریتونو ته زیات ژورنالستیک سفرونه هم کړي دي او د هغې سیمې د سیاسي، اقتصادي، فرهنګي او اجتماعي جریاناتو په اړه یې د امریکا غږ لپاره په انګرېزي ژبه نږدې ۵۰۰ تحلیلي مقالې لیکلې دي، چې د هغې راډیو په مختلفو ژبو ترجمه او خپرې شوې هم دي.

علي احمد جلالي د ښاغلي حامد کرزي د جمهوري ریاست په دوره کې د ۲۰۰۳م جنوري - ۲۰۰۵م سپتمبر ۱۳۸۱-۱۳۸۴ل پورې د کورنیو چارو د وزیر په توګه دنده ترسره کړه. ده په داسې وخت کې د کورنیو چارو د وزارت مشري پر غاړه واخیسته، چې په هېواد کې د اوږدو جګړو له امله د پولیسو، امنیتي او سیمه ییزو ادارو جوړښتونه (ولایتونه، ولسوالۍ او ښاروالۍ، چې هغه وخت په داخله وزارت پورې تړلي وو) تر ډېره حده ویجاړ شوي وو او د بیارغاونې چارې یې د مالي سرچینو د کمښت، سیاسي کړکېچ او امنیتي ننگونو له امله له سختو ستونزو سره مخامخ وې.

جلالي د ملي پولیسو د بیارغاونې لپاره د بین المللي همکاريو په مرسته د اصلاحاتو یو پراخ پلان طرح کړ. د دې اصلاحاتو هدف

دا و، چې د افغانستان پوليس د يوه ملي او ناسياسي قوت په توگه د خلکو د سر او مال د ساتنې لپاره وروزل شي او د قانون د تنفيذ د يوه با صلاحيته اورگان په توگه عمل وکړي. په دې لاره کې ستونزې کمې نه وې. له يوې خوا د دولت دننه او د دولت نه بهر يو شمېر زورواکو ډلو د پوليسو په لیکو کې د خپلو شخصي او ډله ييزو گټو لپاره د نفوذ او مداخلې هڅه کوله او له بلې خوا په پوليسو کې ځينو عناصرو د نشه يي توکو له قاچاقچيانو او نورو قانون ماتوونکو سره لاره درلوده، چې په دې ډول يې د ټولو خدمتگارو پوليسو نوم بد کړی و.

که څه هم د يو لړ بنسټيزو اصلاحي اقداماتو په نتيجه کې د پوليسو د مسلکي روزنې او تعييناتو په برخه کې چې د مسلکي وړتيا په معيارونو بنا وو، پرمختگ وشو او د مېلېشه سالارانو د شخصي گټو او سياسي مداخلو مخه ونیول شوه؛ خو ستونزې لا هم پاتې وې. د تروريزم پر وړاندې د مبارزې په هڅو کې د افغانستان حکومت او بين المللي ځواکونو او مرسته کوونکو هېوادونو، په پخوانو جنگسالارانو او نويو راتوکېدلو زورواکو ډلو باندې اتکا

کوله، په داسې حال کې چې دغه ډلې زیاتره په خپلو شخصي او ډله ییزو گټو پسې وې.

دې وضعې د بیا رغاونې په چارو کې د غرضي ډلو لاس پیاوړی کړی و. د څو ملېشه پالو ډلو مشران، سره له دې چې په دولت کې یې ستر رسمي مقامونه درلودل (د والیانو او د قول اردو قوماندانانو په شمول) د تنظیمي او شخصي مقاصدو لپاره په خپلو کې د درنو وسلو په زور جنگېدل او لویې سیمې لکه پکتیا، بلخ، جوزجان، بادغیس، هرات، فراه او کندهار یې د ولس لپاره ناامنه کړې وې. په ۱۳۸۲-۱۳۸۳ ل = ۲۰۰۳-۲۰۰۴ م کلونو کې د کورنیو چارو د وزارت زیات وخت د همدې تنظیمي کورنیو شخړو د ختمولو او د امن د بیا ټینګولو پر هڅو تېر شوی دی.

په هر حال په ۱۳۸۲-۱۳۸۴ ل = ۲۰۰۳-۲۰۰۵ کلونو کې ۵۰۰۰۰ کسه ملي پولیس، ۱۲۰۰۰ کسه سرحدي پولیس، د مخدره موادو د قاچاق پر ضد د مبارزې پولیس، د عامه نظم پولیس، د تروریزم پر ضد د مبارزې پولیس او د جنایي او درندو جرایمو پر ضد د مبارزې قوتونه تشکیل او وروزل شول.

دغو ځواکونو د ۱۳۸۲ م کال د لویي جرگې، د ۱۳۸۳ ل = ۲۰۰۴ م کال د جمهوري ریاست او د ۱۳۸۴ ل = ۲۰۰۵ م کال د پارلماني انتخاباتو د امنیت په خوندي کولو کې اساسي ونډه درلوده او دا کار یې په بري تر سره کړ؛ خو د مؤثرو وسلو، تخنیکي وسایلو او د ځمکنیو او هوایي انتقال د امکاناتو د محدودیت له امله ځینې اصلاحي پروگرامونه نیمگړي پاتې شول.

بله ستونزه چې د پولیسو د مسلکي ودې مخه یې ونیوله د وسله والو مخالفینو سره د مقابلي په کار کې له پولیسو نه د یو جنګي ځواک په توګه کار اخیستل وو. دا کار د دې سبب شو چې پولیس خپله اصلي دنده- د خلکو د امن ساتل او د جرایمو پر ضد مبارزه- په بشپړ ډول تر سره نه کړای شي. د درندو وسلو او تجهیزاتو د نشتوالي له امله یې په جګړه ییزو عملیاتو کې د ملي اردو او بین المللي ځواکونو په پرتله څو ځلي زیات تلفات ورکړل.

جلالي هڅه کوله، چې په افغانستان کې د بشري امنیت له لارې پایداره ثبات رامنځ ته شي. د دې معنی دا وه چې عام ولس له ویرې او احتیاج نه آزاد شي. په هغو شرایطو کې خلک د ترهګرو د ظالمانه حملو او وژنو، د زورواکانو د خپلسریو، د متشکلو

جنایتکارو ډلو د لوټه‌پاریو او د فاسدو سیمه ییزو حکومتي چارواکو د بیباکیو نه په ویره کې وو. له بلې خوا د څو لسیزو جنگونو او بې ثباتۍ د ولس اکثریت د فقر او احتیاج په منگولو کې ښکېل کړی و، ځکه نو رښتونی امنیت له ویرې او احتیاج نه د خلکو خلاصون و.

د دې کار د ترسره کولو لپاره جلاي د خپل نژدې درې کلن وزارت په موده کې په درېو عمده ساحو کې پرلپسې هڅې وکړې: لومړۍ: ده د یو شمېر نورو اصلاح طلبه مشرانو او متخصصینو په ملتیا هڅه وکړه، مرسته کوونکې هېوادونه په دې قانع کړي چې تر هر څه د مخه پر سترو اقتصادي زېربنايي پروژو - د مواصلاتي لارو بیارغول، د زراعتي سکتور وده او د اوبو او برېښنا برابرول- پانگونه وکړي.

د دغو ساحو پراختیا د سترو مثبتو سیاسي، امنیتي، اقتصادي او اجتماعي بدلونو لامل ګرځېدای شوه او د بشري امنیت د راوستو لپاره یې لازم شرایط را منځ ته کولای شول؛ خو د مرستندویه هېوادونو لومړیتوب د بهرنیو او کوچنیو لنډ مهاله اقتصادي پروژو

تمویل و، چې د دوی په اند یې د تروریزم پر وړاندې د مبارزې له ستراتیژۍ سره مرسته کوله؛ خو ستراتیژیک اغېز یې لنډ مهاله و.

دوهم: جلالی د سیمه ییزو ادارو بیارغاونه د ښې حکومتوالۍ او امنیت ستنه او په دې کار کې یې د ولسوالیو جوړول د بیارغاونې اساسي بنسټ باله؛ نو ځکه یې په ۱۳۸۲ ل = ۲۰۰۳ م کال کې د افغانستان د ۳۶۵ ولسوالیو د فزیکي او اداري بیارغاونې پروګرام طرح او عملي کړ چې بیا «د افغانستان د ملي ثبات تحکیم» په نامه د یوه ملي پراختیایي پروګرام په توګه راڅرګند او سترې بین المللي مرستې یې جلب کړې. که څه هم دا پروګرام ښه په قوت سره پیل شو او د یو شمېر ولسوالیو مرکزونه جوړ شول؛ خو کله چې دا پروګرام د کورنیو چارو له وزارت څخه د یوې ځانګړې پروژې په نامه جلا او د څو وزارتونو تر اختیار لاندې راغی، هغه پخوانۍ خوند یې ورک شو.

درېیم: جلالی هڅه وکړه چې د امنیتي اصلاحاتو له لارې پولیس او نورې امنیتي ادارې د دولت د قانوني او مشروعو نهادونو په توګه پیاوړې شي او د قوت مشروع استعمال د دولت تر انحصار لاندې راشي. دې هدف ته رسېدلو د مؤسساتو د ودې او مؤثریت

لپاره د کافي پانگونې غوښتنه کوله، چې په هېواد کې د زورواکيو پر ځای قوی مشروع نهادونه را منځ ته شي. د دې کار لپاره جلايي د دوستو او مرستندويه هېوادونو د مرستې جلبولو پرلپسې هڅې وکړې او يو شمېر مسلکي مقالې يې وليکلې. که څه هم څو کاله وروسته د پوليسو او اردو د ودې لپاره زياته مالي پانگونه وشوه؛ خو ډېر مساعد فرصتونه وړيا له لاسه وتلي وو.

کله چې ښاغلي جلايي د بُن د پروسې په پای يعنې د ۱۳۸۴ل په سنبلې = ۲۸ سپتمبر ۲۰۰۵ م کې د ځينو ملحوظاتو له امله د کورنيو چارو وزارت له مقام څخه استعفی ورکړه، دوه اونۍ وروسته يې بېرته د متحده آیالاتو د ملي دفاع په پوهنتون کې د تدريس کار پيل کړ. ده پخوا هم کله ناکله په دغه پوهنتون کې درس ورکاوه. د ۲۰۰۵م کال له اکتوبر را په دې خوا تر اوسه پورې ښاغلی جلايي په دغه پوهنتون کې د ممتاز پروفيسر (Distinguished Professor) په توگه د امنيتي پاليسې، دفاعي ستراتيژۍ، د تروريزم او بلواگانو پر وړاندې د مبارزې او نورو اړوندو مسایلو په اړه تدريس او څېړنې کوي. پر دې سربېره جلايي په همدې پوهنتون کې د ستراتيژيکو مطالعاتو د ملي انستيتيوت د مشر شنونکي غړي په

توگه د نړۍ د مختلفو سياسي او ستراتيژيکو مسألو په اړه څېړنې کړي او لکچرونه يې ورکړي دي.

په دغه موده کې د جلالي ډېرې علمي څېړنې د پوهنتون او نورو امريکايي او اروپايي مؤسسو له خوا چاپ شوې دي. جلالي په متحده ايالاتو، اروپا، جنوبي او مرکزي آسيا او د نړۍ په ډېرو هېوادونو کې د يوه پېژندل شوي پروفيسور په نامه راڅرگند شوی دی.

په تېرو درېو لسيزو کې جلالي همدا رنگه د متحده ايالاتو د ارکانحربۍ او ملي دفاع په کالجونو او د انگلستان په لوړو پوځي مؤسسو کې تدريس کړی او په لس گونو پوځي او سياسي رسالې يې ليکلي دي. ده په امريکا، اروپا، منځني ختيځ، هند، پاکستان، تايليند، سينگاپور، جاپان، چين، منځنۍ آسيا او افريقايي هېوادونو کې په سلهاوو مسلکي سيمينارونو کې ونډه اخيسته او علمي مقالې يې وړاندې کړې دي. د نړۍ زياتو راډيويي، تلوېزيوني او چاپي مطبوعاتو له جلالي سره د نړۍ د روانو حالاتو په اړه په سلهاوو مرکې خپرې کړي، چې په هغو کې NBC FOX, RT ,

CNN, BBC, VOA, CBC, ABC نیویارک ټایمز، واشنگټن پوسټ، گارډینز، شپینگل، ډیلی ټیلگراف او نور شامل دي.

جلالي د خدمت په دوره کې ډېر دولتي نښانونه، مډالونه او جایزې تر لاسه کړې دي، چې په هغو کې د وزیر اکبرخان دولتي مډال، د لویې جرگې د عالي خدمت مډال، د بریال درې نښانونه، لومړۍ درجه نښان (د سرو زرو) دوهمه درجه (د سپینو رزو) درېیمه درجه (د برونزو) دوه د وړتیا مډالونه، پنځه د امریکا غږ او یو د ملي دفاع د پوهنتون د غوره خدمت ستاینلیکونه او یوولس د امریکا غږ د غوره پروگرامونو جایزې شاملې دي.

علي احمدجلالي په انگلېسي، فرانسوي، عربي، روسي، اردو او ترکي ژبو پوهېږي او په خپلو خپرونو کې یې د دغو ژبو له منابعو څخه گټه اخیستې ده.

د جلالی مهم چاپ شوی آثار:

● جلالی د لیکوالۍ په ډگر کې هم یوه ډېره یاده او نومیالی څېره ده. د افغانستان او منځنۍ آسیا د سیاسي، پوځي او فرهنګي حالاتو په اړه یې ډېر کتابونه او مقالې لیکلې دي اود امریکا په متحدو ایالاتو، انگلستان، افغانستان، پاکستان او ایران کې یې ډېر آثار په انګلیسي، پښتو، دري، عربي، ترکي او فرانسوي ژبو چاپ شوي دي.

د ده تر ټولو نوی کتاب چې په انګرېزي ژبه د امریکا کانزاس پوهنتون چاپ او نشر کړی دی « له سترې لوبې نه د تروریزم پر وړاندې تر نړیوالې مبارزې پورې د افغانستان پوځي تاریخ A Military History of Afghanistan from the Great Game to the Global War on Terror » نومېږي. تر دې مخکې د ده «تر غره هاخوا» کتاب (The Other Side of the Mountain) چې په افغانستان کې د شوروي پوځ پر وړاندې د افغانستان د مجاهدینو جنګي تکتیکونه بیانوي په تېرو شلو کلونو کې په

امريکا او اروپا کې شپږو ناشرانو خو خو ځلې چاپ کړی دی او په خو ژبو ژباړل شوی هم دی.

دا کتاب د جلالی لور "ډاکټر بهار" جلالی په دري ترجمه کړی، چې خو کاله پخوا د امريکا اردو چاپ او خپور کړی دی. په دري ژبه د جلالی "مطالعه تاريخ افغانستان از نگاه عسکری" چې ارواښاد پوهاند حبيبي پرې سريزه ليکلې ده، په دوو ټوکونو کې څه کم پنځوس کاله پخوا د افغانستان د اردو نشراتو له خوا چاپ او خپور شوی دی. د ده نور کتابونه، لکه: (د ميوند د تاريخي جگړې پوځي څېړنه، د خوشحال خان د عصر او چاپېريال پوځي څېړنه، منتخبات اشعار استاد غلام جيلانی جلالی) په دې وروستيو وختو کې په افغانستان کې چاپ او خپاره شوي دي.

د جلالی هغه نور عمده آثار چې په انگریزي، فرانسوي او هسپانوي ژبو چاپ شوي دي:

۱. *Afghanistan National Defense and Security Forces in Transition*, USIP, Washington DC, May ۲۰۱۶
۲. *Afghanistan's bubble of Optimism bursts*, The Hill, Congress Blog, and November ۱۸, ۲۰۱۵
۳. *Renewing Afghanistan's Social Contract*, IPI Global Observatory, December ۸, ۲۰۱۵
۴. *Forging Afghanistan National Unity Government*," a Peace Brief Paper at USIP (December ۲۰۱۴) on discussing the Challenges facing the Afghanistan National Unity Government.
۵. *The Security Sector reform in Afghanistan-Achievements and Setbacks*, published by the Journal of International Peace Operations (JIPO), March ۲۰۱۲
۶. *Non-State Armed Groups-Challenges and Opportunities*, published by the Special Issue of the International Red Cross Journal, Geneva, Summer ۲۰۱۱
۷. Commentary on the Kandahar Jail break (*Pervasive Corruption and Public Distrust*), published in New York Times' opinion page on April ۲۶, ۲۰۱۰.
۸. *"Afghanistan in Transition*," published in the autumn ۲۰۱۰ issue of Parameters which is available on line.
۹. Commentary on *U.S. Strategy Review for Afghanistan* in New York Times' opinion page on December ۱۶ ۲۰۱۰.
۱۰. *What to expect from General Petraeus*, New York Times, June ۲۴, ۲۰۱۰

١١. ***Afghanistan: Long-term Solutions and Perilous Shortcuts***, Prism Quarterly (NDU), published in September ٢٠١٠ Issue
١٢. ***Is Fair Election in Afghanistan Possible***, New York Times, October ٢١, ٢٠٠٩
١٣. ***Is it Time to Negotiate with the Taliban***, New York Times, Sep ١, ٢٠٠٩
١٤. ***Afghanistan: A Long Hot Summer and A Call for Change***, Far Eastern Economic Review, July/August ٢٠٠٩ issue
١٥. ***Winning in Afghanistan***, *Parameters*, Spring ٢٠٠٩ issue, Carlisle Barracks, Penn, USA, May ٢٠٠٩
١٦. ***How to Win in Afghanistan***, OP-ED, The Washington Times, March ١, ٢٠٠٩
١٧. ***Afghanistan: Regaining Momentum***, *Parameters*, winter ٢٠٠٧-٢٠٠٨ issue, Carlisle Barracks, Penn, USA, Jan ٢٠٠٨
١٨. ***Expeditionary Forces: Superior Technology Defeated - The Battle of Maiwand***. ٢٠٠٦. Coauthored with Lester W. Grau. A book chapter in "The British Army ١٨١٥-١٩١٤,) Harold E. Raugh Jr. Ed. Ashgate Publishing Limited, England, USA. ٢٠٠٦
١٩. ***Trans-national Crime and the challenge for regional cooperation*** – a book Chapter in "*the Non-Traditional Security Challenges in Asia*," Routledge India, June ٢٠١٥.
٢٠. Monograph: ***Afghanistan - Challenges of the Transition to Peace***, Emirate Center for Strategic Studies and research(ECSSR), Abu Dhabi, December ٢٠١٢

٢١. ***The Challenge of Security Transition in Afghanistan*** – Book Chapter, Singapore National University, July ٢٠١٢
٢٢. ***The Future of Security Forces in Afghanistan***. Book chapter in “*The Future of Afghanistan*,” United States Institute of Peace (USIP). January ٢٠٠٩
٢٣. ***The Challenge of Regaining Momentum in Afghanistan***. A book chapter in “Asian Security” by the Institute of Defense and Strategic Analysis (IDSA), New Delhi, India, February ٢٠٠٩
٢٤. **Countering Narcotics in Afghanistan.** ”A book chapter in the Institute of National Strategic Studies (INSS) “*Global Security Assessment*,” National Defense University. October ٢٠٠٨
٢٥. ***Afghanistan: The Challenge of State Building***. A book chapter in “*Afghanistan: transition Under Threat*,” Geoffrey Hayes, editor, and Mark Sedra, editor, Wilfrid Laurier University Press, August ٢٠٠٨
٢٦. ***Afghanistan: The legacy of War and the Challenge of Peace Building***. ٢٠٠٦. A book chapter in “*Building a New Afghanistan*,” by Robert I. Rotberg ed. edited by Brookings Institution Press and the World Peace Foundation, ٢٠٠٦
٢٧. ***A Historical Perspective on Iran-Afghan Relation***, a chapter in the book titled “*Iran and Eurasia*” edited by Ali Mohammadi, Ithaca Press, London, ٢٠٠٠
٢٨. ***The Theory of Combat***, Institute of Military Conflict, ١٩٨٩, Participated as member of the Institute in authoring a theoretical understanding of the nature of the combat process as a basis for model and simulation development,

۲۹. ***Combating Opium in Afghanistan.*** ۲۰۰۶. Coauthored with Robert B. Oakley and Zoe Hunter. Strategic Forum No. ۲۲۴, Institute for National Strategic Studies, National Defense University, November ۲۰۰۶, Washington D.C.
۳۰. ***Forbidden Cross-Border Vendetta: Spetsnaz Strike into Pakistan during the Soviet-Afghan,*** Journal of Slavic Military Studies, December ۲۰۰۶
۳۱. ***Five Years later Afghanistan Pays for Sins of Omission.*** Baltimore Sun, October ۸, ۲۰۰۶. It was also published by several other major papers across the country and the Khalij Times. The article reviewed the past five years and made suggestions on ways to improve the security situation in Afghanistan.
۳۲. ***Nation Building on the Cheap.*** ۲۰۰۶. The Washington Post, May ۲۸, ۲۰۰۶
۳۳. ***The Future of Afghanistan,*** Parameters, Spring ۲۰۰۶ issue, Carlisle Barracks, Penn, USA, Feb ۲۰۰۶
۳۴. ***Afghanistan in ۲۰۰۲: The Struggle to Win Peace,*** Asian Survey, University of Berkley, Ca. January ۲۰۰۳
۳۵. ***Demobilizing War machines: Making Peace last,*** a paper presented at and published by the U.N. conference on Rebuilding Societies Emerging from Conflict (September ۹-۱۱, ۲۰۰۲)
۳۶. ***Rebuilding Afghanistan's National Army,*** Parameters, US. Army War College, Autumn, ۲۰۰۲
۳۷. ***Afghanistan: Political Participation and Security,*** Georgetown University, Center for Muslim-Christian Understanding, Summer ۲۰۰۲

٣٨. ***Russian-Iranian Strategic Partnership***, Parameters, US. Army War College, Winter ٢٠٠١
٣٩. ***A detailed Military Analysis of the Battle of Maiwand*** (Pashto), Afghan Cultural Association, Peshawar, ٢٠٠٠
٤٠. ***Expeditionary Forces: Superior Technology Defeated - The Battle of Maiwand***, " U.S. Military Review, May-June ٢٠٠١
٤١. ***Afghanistan: the Anatomy of an Ongoing Conflict***, Parameters, US. Army War College, spring ٢٠٠١
٤٢. ***The Campaign for the caves : the battles of Zhawar in the soviet-Afghan war*** - la guerre des grottes : la bataille de Zhawar pendant la guerre soviétique en Afghanistan, Journal of slavic military studies (the) , ٢٠٠١, vol. ١٤ n°٣, p. ٦٩-٩٢ Vértitable guerilla, la bataille de Zhawar a montré les insuffisances de tactique des deux armées.
٤٣. ***Iran-Central Asia: Reminiscing the Past and Looking to the Future***, Central Asia Monitor, No. ٤, ٢٠٠١
٤٤. ***Islam as a Political Force in Central Asia: The Iranian Influence***, Central Asia Monitor, No. ٢, ١٩٩٩
٤٥. ***Kashmir: Flashpoint or Safety Valve?*** By Mr. Lester W. Grau Foreign Military Studies Office, Fort Leavenworth, KS. And Mr. Ali A. Jalali. This article was previously published in ***Military Review*** July-August ١٩٩٩.
٤٦. ***Night Stalkers and Mean Streets: Afghan Urban Guerrillas***, by Mr. Ali A. Jalali and Mr. Lester W. Grau, Foreign Military Studies Office, Fort Leavenworth, KS. This article was previously published in ***Infantry*** January-April ١٩٩٩.

٤٧. ***Wither the Taliban? Taliban—A Model for “Islamicising” Central Asia?*** The Cyber-Caravan, Johns Hopkins University, vol. ١, No. ٤, March, ٦, ١٩٩٩
٤٨. ***Underground Combat: Stereophonic Blasting, Tunnel Rats and the Soviet-Afghan War*** - Lester Grau and Ali Ahmad Jalali. *Engineer* article November ١٩٩٨
٤٩. ***The Break-up of State Structures in Afghanistan***, in *Persian*, Mehragan (Iranian Journal), Summer ١٩٩٨
٥٠. ***The Clash of Values and Interests in Afghanistan***, Institute of World Politics, Washington D.C. ١٩٩٥
٥١. ***Identity Issues in Central Asia*** (١٩٩٤), Institute of World Politics, Washington D.C. ١٩٩٤
٥٢. ***Russia’s Military Establishment in Transition***, Institute of World Politics, Washington D.C. ١٩٩٣
٥٣. ***Strategic and Operational Aspects of the Soviet Invasion of Afghanistan***, International Conference on Light Infantry, Seattle, ١٩٨٥
٥٤. ***U.S.-Kazakhstan Strategic Partnership***: An hour-long documentary published and broadcast by VOA in several languages, ١٩٩٤
٥٥. ***Civil-Military Relations in a Democracy***: An hour-long documentary published and broadcast by VOA in several languages, ١٩٩٥
٥٦. ***Intellectual Property Rights***: A seven-part series of reports published and broadcast by VOA in several languages, ١٩٩٥
٥٧. ***Poppies Along the Silk Road***: An hour-long documentary

published and broadcast by VOA in several languages, ۱۹۹۵

۵۸. *Afghanistan- The War of the Neighbors*: An hour-long documentary published by VOA and broadcast in several languages, ۱۹۹۶ More than ۴۰۰ **reports** and news analyses in English on Iran, Afghanistan and Central Asia published and broadcast by the Voice of America



شاه محمود میاخیل، د کورنیو چارو پخوانی وزیر علي احمد جلالی او مشوانی

ځانگړې کارنامې:

- د سیمې په کچه لا څه چې په نړیواله کچه یو نومیالی پوځي شخص دی.
- په نړیوالو سیاستونو پوه، تجربه کار او مخکښ ژورنالیست او د افغانستان له گوتوپه شمېر دیپلوماتانو څخه هم دی.
- تکړه اديب او لیکوال دی، چې ځینې آثار یې په نړیواله کچه مقبولیت او د لومړي لاس د ماخذ حیثیت لري.
- د رښتینولۍ، وړتیا او تجربې پلوي او مدبر چارواکی دی.





هغه چې هر مهال او هر ځای يې د هېواد او ملت خدمت ته ملا تړلې وي، ملت يې هم هيڅکله له ياده نه باسي. خادم او فرهنگي نه مري، په فزيکي ډول له ټولنې څخه جلا کېږي؛ خو په معنوي ډول د هغو په سينو کې ژوند کوي، درناوی يې کېږي، ستايل کېږي او له الله تعالی يې د بخښنې غوښتنې کېږي. له همدغو څېرو څخه يو هم **محمد رحيم شيدا** دی.

شيدا محمد رحيم د علي رضا خان زوی پر ۱۳۰۰ ل د فارياب ولايت په ميمنه کې زوکړی او په خټه ازبک دی. شيدا لومړنۍ زده کړې تر متوسطې پورې په خصوصي او غير رسمي ډول تر سره کړې دي او بيا په دولتي ادارو کې پر دندو بوخت شوی دی. په ۱۳۲۹ ل کې د ميمنې ښاروال مقرر شوی دی. درې دورې (نهمه، يوولسمه او ديارلسمه) په ملي شورا کې د ميمنې د خلکو له خوا

استازی و. له ۱۳۳۴-۱۳۳۶ ل پورې په ملي شورا کې د میمنې د خلکو استازی او د ملي شورا لومړی منشي و.

د تخار او بغلان د والي په توګه یې هم دندې ترسره کړي دي. دلیکوال شاه محمود میا خېل پلار سید محمود "حسرت" په تخار کې له محمدرحیم شیدا سره کار کړی دی. میا خېل هم شیدا لیدلی دی. میا خېل وایي:

محمد رحیم شیدا د داؤد خان سره نږدې اړیکې درلودل او نهایت پاک او دینداره شخصیت و. کله چې داؤد خان د دویم ځل لپاره خپله کابینه اعلان کړه، زه هم د خپل پلار لیدو ته تخار ته ورغلي وم؛ نو یوه ورځ محمد رحیم شیدا خپل موټر زما پلار پسې راولېږه. موټروان ویل چې والي صیب درسره کار لري؛ نو زه هم د خپل پلار سره د شیدا صاحب لیدو ته ورغلم. شیدا صاحب مې پلار ته وویل چې نن مې زړه ډېر خفه دی، څه چې د سیند پر غاړه چېرته سره کښېږو. هماغه وو چې د تخار د سیند غاړې ته لاړو. زما پلار ته یې وویل چې زه ډېر زیات ځکه خفه یم چې افغانستان له سخت خطر سره مخامخ دی. نوې کابینې ته یو څه امېد و؛ خو کله چې کابینه اعلان شوه نو دا امېد مې هم ختم شو او داؤد خان

نه پوهېږي چې د هغه شاوخوا خرابو کسانو نیولې ده. هماغه وو چې څه موده وروسته د ثور کودتا وشوه.

وکیل گل محمد خان د خاص کونړ چې هغه هم د محمدرحیم شیدا سره د ولسي جرگې دویم منشي و، یوه ورځ یې ما (لیکوال) ته په پېښور کې وویل چې کله موږ له شیدا سره مسکو ته په رسمي سفر لاړو؛ نو هغه وخت گاګارین سپوږمې ته ختلی و؛ نو شیدا ترې په یوه مېلمستیا کې پوښتنه وکړه چې هلته په سپوږمې مو څه ولیدل؟ گاګارین بې له دې چې معلومات ورکړي، شیدا ته یې وویل چې ستاسې خدای مو ونه لیده. شیدا ډیر زیات په قهر شو او ورته یې وویل چې ستا غوندې ناوړي زموږ خدای چیرته لیدلی شي او هماغه و چې د پخواني شوروي سفر یې لنډ کړ.

شیدا په خپل خدای ډېره کلکه عقیده درلوده. ما ته وکیل گل محمد خان یوه بله کیسه هم وکړه چې کله دوی امریکا ته په یو رسمي سفر تلل؛ الوتکې په هوا کې څه معمولي خرابي پیدا کړه، پیلوټ اعلان وکړ، چې په الوتکه کې معمولي خرابي شته دی خو د تشویش وړ نه ده؛ نو ټول وارخطا شول اما شیدا وخنډل او موږ ته

يې وويل چې پروا مه کوي زمور خدای په هوا کې هم له مور سره
معاونت کولی شي.

شیدا د نورو اړخونو تر څنګ په فرهنگپال شخص هم پېژندل
کېږي. شیدا د فاریاب د مطبوعاتو په تاریخ کې لومړنی کس دی،
چې په ۱۳۳۰ل کې یې د فاریاب په میمنه کې د "اتوم" په نامه د
خپلواکې خپرونې بنسټ کېښود. پنځه کاله یې دغه خپرونه
وچلوله او د پنځه گڼو تر خپرېدو وروسته د یو لړ ستونزو له امله
بیا له چاپه ولوېده.

شاعري ورته له پلاره په میراث پاتې وه. پلار یې منشي علیرضا
رضا میمنه گي خوږ ژبی شاعر و. محمدرحیم شیدا هم شاعر و،
چې شعرونه یې په بېلابېلو خپرونو کې خپاره شوي دي.

محمدرحیم شیدا د روسانو تر یرغل وروسته پېښور ته هجرت
وړ او د هجرت ستونزې او کړاوونه یې تجربه کړل. په مهاجرت
کې یې هم د شعر و شاعري لري وپالنه او د خلیل الله خلیلي له
تجربو یې گټه واخیسته.

هغه د شعر ویلو دومره وړتیا درلوده، چې خپلې ځینې ویناوې
یې هم ملي شورا ته د شعر په خوږه ژبه وړاندې کړې دي. په ملي

شورا کې يې د اعتماد رايو په غونډو کې همدغه ډول دوه شعرونه اورولي وو، چې د "دو شعر شيدا" په نامه ټولگه کې چاپ شوي دي.

شيدا له تصوف او عرفان سره هم ډېره مينه درلوده. د ستورپېژندنې يا نجوم په علم کې يې هم لاس درلود، په دې اړه يې "هفت کواکب" د يادولو وړ اثر دی؛ خو لا تر اوسه چاپ نه دی. محمد رحيم شيدا د هجرت او غربت په دوره کې د ۱۳۶۴ ل کال د جوزا په ۱۸ مه ومړ او د پېښور د رحمان بابا په هديره کې د خليل الله خليلي د مړيستون تر څنگ خاورو ته وسپارل شو.


دا هم د شيدا د شعريوه بېلگه:

کجاست می که مرا عالم دیگر ببرد به پا گر نروم مرا به سر ببرد
غم و نشاط جهان صد هزار درد سر است بيار می که زمن درد سر ببرد
گرفت محتسب بی خبر به میخانه خدا کند که به رندان کسی این خبر ببرد
فلک به شام سحر جز غم نصیب نه کرد دعا کنید که زمن شام و این سحر ببرد
اگر به کام دلر آسمان نمی گردد چه میشود ز دلر آرزو به در ببرد
فلک به داغ جدایی چنان کبابم کرد به روز حشر مگر داغم از جگر ببرد
محبت است که شيدا دهم به مردم دل
و گر نه کیست دل ما به زور و زر ببرد

ځانگړې کارنامې:

- له ولسه راپاڅېدلی و، ولس یې پاله او ولس یې نازاوه.
- د حکومتي څوکیو پر مهال یې هم د هېواد او ولس گټې تر شخصي گټو زیاتې وپاللې.
- پر چارواکیتابه سربېره یو فرهنگپال شخص او شاعر هم و.
- په میمنه کې د لومړۍ خپلواکې خپرونې مؤسس دی.





قضا د عدالت نوم دی او قاضي د عدالت او قانونیت سمبول؛
خو ځينو اوسنیو د دې سپېڅلې او لوړې دندې نوم داسې سپک
کړ، چې د قاضي د نامه په یادېدو د خلکو خوا بدېږي او د چا
خبره استفراغ کوي؛

خو په همدې هېواد کې مو داسې قاضیان درلودل چې نومونه
یې یوازې د هغو د کورنۍ نه بلکې د هېواد او هېوادنۍ قضا د بهیر
ویارونه دي. همدغو قاضیانو له ځانه وروسته د هېواد او
هېوادوالو خدمت ته داسې اشخاص پرېښودي چې نومونه به یې د
خادمانو په تاریخ کې د تل لپاره خوندي وي؛

له همدغو سپېڅلو اشخاصو یوه هم **عبدالقادر قاضي** دی، چې
دنیوي بېوزلۍ یې اخروي هغې ته کوم زیان ونه رسولای شو.

عبدالقادر قاضي د پروان ولايت د قره باغ ولسوالۍ د داؤدزيو د يوې عالمې او بانفوذه كورنۍ غړى او پر ۱۳۰۳ ل كال په كابل ښار كې زېږېدلى دى.

عبدالقادر قاضي د قاضي عبدالرحمن زوى د قاضي عبدالواحد لمسى، د قاضي روح الله كړوسى او د قاضي فتح الله بابا كودى دى. قاضي روح الله بابا د ننگرهار ولايت د خوگيانو له بهار خڅه د كوهدامن داؤدزيو كلي ته راغلى او دلته د قضا پر دنده بوخت شوى دى. له همدې امله عبدالقادر هم قاضي تخلص غوره كړى و. دا هم هغه ليك، چې عبدالقادر قاضي په خپل قلم كښلى دى، د خپل ځان او كورنۍ د پېژندگلو په اړه كښلى دى:

نام منى عبدالقادر قاضي بابا، نام پدرم قاضي عبدالرحمن
په رښه منم قاضي عبدالواحد چې پزرگوارم قاضي روح الله
په را او قاضي فتح الله بابا.
قاضي روح الله بابا از پاره گداني ولدیت سره په
قره باغ داؤدزيو كوه داسې تخلص گان منوود بود و در
كوه داسې يا ملكه قضا منوول بودا (د اولي رو
تخلص منى قاضي بابا).
۱۳۰۳ ل (۱۹۲۴ م) - ۱۳۸۰ ل (۱۹۶۱ م)

د عمر لومړي کلونه يې د یتیمۍ او محرومیت په حالت کې تېر کړل؛ خو د کورنۍ مرسته، لاسنیوی او همت يې د دې لامل شول، چې د زده کړو له محرومیته وژغورل شي. دی لا درې کلن و، چې مور يې مړه شوه او دوه کاله وروسته يې پلار قاضي عبدالرحمن هم د حبيب الله کلکاني (په بچه سقاو مشهور) له خوا په بې رحمانه ډول شهید کړی شو.

د حبيب الله کلکاني تر واکمنېدو د مخه قاضي عبدالرحمن د کابل ولايت د مرافعيې رئیس و، چې د حبيب الله په ورور سيدحسن يا ملک محسن يې د اعدام حکم کړی و. کله چې کلکاني واک ونيو؛ نو له قاضي عبدالرحمن څخه يې وغوښتل چې له هغه سره بيعت وکړي، ځکه قاضي عبدالرحمن د شمالي سيمې يو متنفذ شخصيت و. قاضي عبدالرحمن د کلکاني غوښتنه ونه منله، کلکاني ته يې وويل چې ته مشروع پاچا نه يې او ما له امان الله خان سره بيعت کړی دی. قاضي عبدالرحمن دې ته حاضر نه و، چې تور ته سپين ووايي؛ نو په دې ډول کلکاني د کابل قصابان راټول کړل او ترې ويې غوښتل چې قاضي عبدالرحمن د حيواناتو په څېر قصابي کړي. نور قصابان دې کار ته چمتو نه شول؛ خو يو

کس دې جنایت ته اوږه ورکړه. لومړی یې د قاضي عبدالرحمن لاسونه او بیا یې پښې ورپرې کړې او په دې ډول د کابل په څلورلارې (۱) کې شهید کړی شو. افغانستان در مسیر تاریخ دا پېښه په دې ډول خوندي کړې ده: ((... ازين بعد بچه سقاو ملک محسن و عبدالغنی قلعه بیگی و غیره عصبی شدند و به مظالم آغاز نمودند. اینها قاضی عبدالرحمن خان را که مثل مولوی عبدالواسع خان از قضات متجدد بود در چوک کابل بند از بند بریدند.... (۲) له دې سره نورو کسانو ته امر وشو چې د کابل د باغ علیمردان په علیرضا کوڅه کې د قاضي عبدالرحمن کور لوټ او وسوځوي او ټوله اولاده یې ووژني. کسان ورځي کور لوټ او سوځوي؛ خو کوم کس د ماشومانو د وژنې مخنیوی کوي او په دې ډول دغه بې مور و پلاره ماشومان د مرگ له کومي ژغورل کېږي. د قاضي عبدالرحمن اولادونه (پنځه زامن او یوه لور) ډېر کوچني وو، خو ورځي یې بې کوره تېرې کړې او چا ځای هم نه

۱ - هغه مهال په کابل کې د شور بازار څلورلارې مشهوره وه؛ نو ښايي همدلته دا پېښه رامنځ ته شوې وي.

۲ - غبار، میر غلام محمد، افغانستان در مسیر تاریخ. چاپ دوم، پیام مهاجر، ایران، قم، اسد ۱۳۵۹ ش. ص

شو ورکولای. بیا د خپل مورني نیکه قاضي عبدالحمید کور ته وروستل شول، چې د غوربند په سیاه گرد کې قاضي و. نیکه یې تر څلورو کالو پورې سرپرستي وکړه؛ خو وایي کانی ځي ځي د یتیم په سر لگي؛ قاضي عبدالحمید هم روح خپل مالک ته سپاري.

عبدالقادر او د هغه مشر ورور عبدالحی له خپل نیکه او ماما قاضي عبدالسلام څخه لومړنۍ دیني زده کړې وکړې او ځینې کتابونه لکه خلاصه، منیه المصلی، قدوری، کنز او تر څه بریده میراث هم لولي.

عبدالقادر نهه کلن و، چې نیکه یې مړ شو، نو ماما یې دوی دواړه وروڼه کابل ته راوستل او په غازي لېسه کې یې شامل کړل. دوی لا د مخه دیني کتابونه لوستي وو؛ نو تر ازموینې وروسته دواړه په پنځم ټولگي کې شامل کړي شول.

که څه هم دوی د بېوزلۍ په حالت کې ژوند کاوه؛ خو لوړ همت دوی له زده کړو محروم نه کړل او دواړه وروڼه د دغې لېسې له دولسم ټولگي څخه په ۱۳۲۵ ل کې په اعلی درجو فارغ شول.

عبدالحی چې اول نومره و، د انجینرۍ په برخه کې د لوړو زده کړو لپاره امریکا ته ولېږل شو؛ خو قاضي عبدالقادر په ۱۳۲۶ ل کال د حقوقو او سیاسي علومو په پوهنځي کې لوړو زده کړو ته دوام ورکړ.

عبدالقادر چې کله د حقوقو او سیاسي علومو له پوهنځي په ۱۳۲۹ ل کې فارغ شو، د ۱۳۳۰ ل په کب میاشتې کې په لومړي ځل په کورنیو چارو وزارت کې د پاسپورټ د آمر په توګه وګومارل شو. دوه کاله وروسته د کابل د جرایمو د آمر په توګه وګومارل شو، چې په ډېرې سپېڅلتیا یې دغه دنده ترسره کړه. ۱۳۳۵ ل کې د بګرامیو د ولسوال په توګه مقرر شو. په بګرامیو ولسوالۍ کې د پاچا له خوا نازول کېږي، ځکه چې هلته حکومت صنعتي فابریکه جوړوله نو پاچا به تل د کار بهیر څارلو ته ورته او د ولسوال فعالیتونه به یې لیدل.



په ۱۳۳۷ ل کې يې د کوچنيو حکومتونو د ادارې په څانګه کې د ترکيې له انقري پوهنتون څخه فوق لسانس ډيپلوم تر لاسه کړ. په ۱۳۳۸ ل کې له بگراميو څخه د ننگرهار د سره رود ولسوالۍ ته د ولسوال په توګه تبديل شو. کله چې د خوګياڼيو بازار اور واخيست او وسوځېد؛ نو قاضي عبدالقادر په ۱۳۴۰ ل کې د اعلى حاکم په توګه خوګياڼيو ته ولېږل شو. هلته يې د يوه انجينر په مرسته د خوګياڼيو د کږې د بازار نقشه ترتيب او پلې کړه.

تر خوگياڼيو وروسته قاضي عبدالقادر په ۱۳۴۴ل کې د کټواز د لوی ولسوال په توگه دنده ترسره کړه. په همدې کال د زده کړو لپاره د امريکا متحده ايالاتو ته لاړ او له پنسلوانيا پوهنتون څخه يې د عامه ادارې، سيمه ييزو او ولايتي حکومتونو په څانگه کې پر ۱۳۴۵ل د ماسټرۍ ډيپلوم تر لاسه کړ.

هېواد ته تر راستنېدو وروسته د لويې پکتيا د ولايت مرستيال وگومارل شو. څه وخت وروسته په ۱۳۴۶ل کې د نيمروز د والي په توگه وټاکل شو. دی د نيمروز دويم او د هغه وخت تر ټولو ځوان والي و. د نيمروز تر ولايت وروسته د ميدان وردگو د والي په توگه وټاکل شو. بيا د محمد موسی شفيق په دوره کې د فارياب د والي په توگه وگومارل شو. دغه مهال په افغانستان او په ځانگړي ډول په شمالي ولايتونو کې سخته وچکالي راغله. وچکالي دومره ځپونکې وه، چې ځينو خلکو خپل اولادونه خرڅول. عبدالقادر قاضي په دغه وخت کې خورا لوړ نوښت وکړ؛ د ملگرو ملتونو په مرسته يې "د کار په مقابل کې غنم" پروگرام پيل کړ. دا پروگرام له دې ځايه د افغانستان نورو سيمو ته هم وغځېد.

له دې کاره د قاضي عبدالقادر موخه دا وه، چې خلک د سپکاوي او تحقیر احساس ونه کړي او داسې ونه گڼي چې گوندې شوک ورته خیرات ورکوي، بلکې د کار په بدل کې اجوره اخلي. دا د هغه د ارواپوهنې تجربه وه، چې خیرات او بلا عوضه مرستې د انسان غرور راتیتوي.

عبدالقادر قاضي تر فاریاب وروسته شپږ میاشتې د کورنیو چارو وزارت د تفتیش رئیس وگومارل شو او بیا د لغمان ولایت د والي په توگه معرفي شو، دوه کاله یې هلته ترسره کړه. عبدالهادي صدیقي د عبدالرؤف زوی چې ۴۳ کاله پخوا ښوونکی و، د عبدالقادر قاضي په اړه وايي:

((هغه په لغمان کې د داؤدخان د دور لومړی والي و، چې دوره یې له ۱۳۵۲ تر ۱۳۵۴ل پورې وه. هغه د حسن خان گردېزي تر لومړي وار ولایت وروسته دلته راغی. دغه مهال حسن خان گردېزی په بغلان کې والي و. قاضي قادر له معارف سره ډېره مینه درلوده، په الیشنگ او الینگار کې د ځینو ښوونځیو د بنسټ ډبرې د همدې والي په لاس ایښودل شوې دي. د لغمان د ښوراوې د سیمې اوسېدونکی معلم ظاهرخان هم دا خبره تاییدوي، وايي چې هغه

د وطن معباران

مهال زه په روښان لېسه کې ښوونکی وم، له والي قاضي قادر سره يو ځای د مستورې لېسې ته ورغلم، هلته د ښوونکو کمېټت و. والي صاحب ما ته مخ راواړاوه ويل ته به دلته څه وخت د خدمتي ښوونکي په توگه تدريس وکړي.

د اب ديو پول سروې چې د حسن خان پر مهال شوې وه، د قاضي قادر په وخت کې بشپړ او پرانيسته يې وشوه. د نورستان او گنده لېوک د سرک چارې د حسن خان په دوره کې پيل شوې وې خو قاضي قادر ورته ادامه ورکړه.



معلم ظاهر وايي چې د دغه سرک په کار کې زه هم له والي صاحب سره وم، د والي صاحب په گډون به ټولو خلکو گډ کار کاوه او د غرمې ډوډۍ به مو يو ځای له پيازو سره خوړله.

حاجي عبدالشکور چې د قاضي قادر په وخت کې د لغمان ښاروال او وروسته يې په پوهنې رياست کې اداري چارې ترسره کولې، د دې موضوع په اړه يوه نوې خبره کوي وايي، چې کله قاضي قادر د نورستان او گنده لږوک سرک جوړاوه نو خلکو داسې گونگوسې اچولې وې، چې والي صاحب هلته د لاجوردو او زمرودو کانونه موندلي دي.

همدغه مهال د داؤدخان د جمهوريت کودتا وشوه. د ده په دوره کې په لغمان، پنجشېر او کونړ کې اخوانيانو حملې وکړې؛ خو ده ته کوم زيان ونه رسېده.



مرکچي جاوید سیال او معلم عبدالهادي صديقي

د لغمان د پېښې په اړه معلم صديقي وايي:

((د والي قاضي قادر په وخت کې يوه ستره پېښه دا وه، چې په لغمان کې د حزب اسلامي گوند مشر مولوي حبيب الرحمن د هرمل اوسېدونکي، د قاضي قادر په وړاندې د ۱۳۵۴ ل کال د زمري په پنځمه مازيگر مهال پاڅون وکړ. پاڅون کوونکو د ښاروالۍ تر څنگ د داؤدخان څړېدلي انځورونه د توپکو په گوليو وويشتل او د ولايت په مقام يې برید وکړ. قاضي قادر د ولايت مقام خوشې کړ او د ده ملخ په سيمه کې يې پناه واخيسته. په

جگړه کې له دولتي لوري یو سرما مور او درې کسه ساتندویان او له ولسي لوري دوه کسه مړه شول.

د دولتي ځواکونو د ملاتړ لپاره په دې پېښه کې له ننگرهار څخه د یونس خان په مشرۍ پوځیان راغلل او پاڅون تر سهار د مخه پای ته ورسېد. مولوي حبيب الرحمن له دوه نورو کسانو سره ونیول او بندي شو. تر قاضي قادر وروسته یو ځل بیا حسن خان گردېزی د والي په توګه لغمان ته راغی.))

تر دې حملو وروسته د ده کشر ورور عبدالمجید چې په ملک شمس مشهور او د سیمې ملک او مشر و، په قره باغ کې شهید کړای شو. قاضي عبدالقادر هم له دندې گوښه شو.

بیا په ملي بانک کې بالمقطع حقوقي مشاور په توګه مقرر شو. په دې دنده د غوايي تر کودتا او د کښتمند د صدارت تر دورې پورې پاتې شو کله چې په دغه دوره کې سرتاسري شورا جوړېده؛ نو عبدالقادر قاضي یې د پروان د استازي په توګه انتصاب کړ؛ خو هغه دې دندې ته حاضر نه شو او له شورا څخه ووت. وروسته دولت دی د انقلاب ضد کس په نامه له ملي بانک څخه منفک کړ.

نوموړی ډېر سپېڅلی او متدين انسان و، د خپل ماموریت په ټوله دوره کې يې په صداقت کار وکړ. وايي کله چې له نيمروز څخه رخصتېده نو خلکو ورسره څه مالي مرسته وکړه. په همدغې مرستې يې د کابل په درېيمه کارته کې په هغې ځمکې يو عادي کور جوړ کړ، چې دولت ورته ورکړې وه. دا د ده د ټول عمر شتمني وه.

کله چې به له يوې دندې تر بلې پورې وزگار پاتې کېده، د خپل عادي ورځني ژوندانه لگښتونه به يې نه شو پوره کولای. تر مياشت دوه وروسته به پور اخيستلو ته اړ کېده.

د خپل هېواد او ملت سره يې بې کچې ځانگړې مينه درلوده. سپېڅلې او متدين ژوند يې تېراوه، د خدمت په دوران کې يې د چا ډالۍ او تحفې هم نه اخيستې. د خپلو دندو پر مهال يې د پوهنې چارو، د ښوونځيو ودانيو او تجهيز، د کلينيکونو او سرکونو جوړولو ته د خلکو په مرسته ځانگړې پاملرنه کوله. د خوگيانو د کبرې بازار د هغه په پاملرنه جوړ شو. په فارياب کې يې "د کار په مقابل کې غم" پروگرام يې يو نوښت و، چې هم خلک له قحطۍ

د وطن معماران

وژغورل شول، په کار بوخت شول او په دې سره ډېر پلونه، پولچکونه او سرکونه هم جوړ شول.



ارواښاد عبدالقادر قاضي د لغمان د جوگي پله په پرانيسته کې

د يوه چارواکي په توگه د عبدالقادر قاضي نرم، قانوني، زړه سواندي، معقول او متمدن چلند، د ځينو نورو چارواکو پرمخس هغه د خلکو په زړونو کې ځاياوه. هغه هڅه کوله چې ښځې د قانون په سيوري کې ژوند وکړي او د نرينه و په څېر حقوقي خوندیتوب ولري. د ولسونو د اذهانو تنوير ته يې ځانگړې پاملرنه


۹۰۷

دخداى پفضل افغاندا تولاوک
دزبتيان خدمت وړي اکېلوپه فاختر
(خاوش عبدالهادي د نهم
والى)

د (ملا رشتين) لورې مډال
دافوړمان چه زموږ لخدمه وکړسو دده ښه خدمت
اود دغه مډال ورکړه شکرندوى .

۱۳۴۶

[illegible]



قاضي يو کمينه، اديب او ظريف انسان و. له انگليسي ژبې يې په دري ژبه ژباړې هم کولې. له بده مرغه چې ليکنې او يادښتونه يې لا تر اوسه ډېر ناچاپ پاتې دي.

د قرآن عظيم الشان پر تلاوت او د نبوي سيرت پر مطالعې سخت مين و. د فلسفې، ټولنپېژندنې، شرقي عرفان او په ځانگړي ډول د مولوي له عرفان سره يې ځانگړې مينه درلوده. د سعدي گلستان يې ډېر زيات په حافظه کې و او شيخ شيرازي د کلام خوږلني يې په ورځنيو خبرو اترو کې ډېره محسوسېده.

قاضي ټولو افغاني قومونو ته په درناوي قايل و، هغه په دې باور و، چې هېواد په فرهنگي او هويتی رنگارنگۍ سره د پرمختگ او هوساينې لاره وهلاى شي.

قاضي په کورنۍ کې ښه مېړه او مهربانه پلار و. مېلمه پال او صميمي انسان و. تر خبرو يې اورېده ډېر کول، د کورنۍ غړو او اولادونو ته يې ډيالوگ ورزده کاوه.

کله چې له ملي بانک څخه منفک شو، په خپل کور کې يې د چرگانو په روزلو پيل وکړ، حقوقي دارلو کاله يې هم جوړه کړه او په دې ډول يې په بېوزلۍ کې د خپل هېواد په پتمنه غېږه کې ژوند تېر کړ.

هغه نه غوښتل چې خپل هېواد پرېږدي، که نه هغه ته دا لاره هواره وه چې بهر ته لاړ شي. په دغه وخت کې حالات نور هم پسې خراب شول؛ نو د هغه دويم زوی وليد چې له اقتصاد پوهنځي فارغ و او حکومت جبراً عسکرۍ ته جلباوه، پېښور ته مهاجر شو او له هغه ځايه امريکا ته لاړ.

وليد قاضي وايي چې پلار يې ده ته سپارښتنه کوله چې په هر حالت کې په خپل گران هېواد کې پاتې شي او له هېواده ونه وځي، ځکه ده غوښتل چې پاکستان ته مهاجر شي.

په کابل کې چې حالات ډېر خراب شول نو عبدالقادر قاضي "پولېنډ" ته لاړ، چې هلته يې لور اوسېده. له هغه ځای نه د خپل

زوی په بلنه په ۱۹۹۰م کې امریکا ته لاړ. دا چې په افغانستان کې حالات نور هم پسې خراب شول؛ نو هغه په امریکا کې پاتې شو؛ خو ډېر به خواشینی و.

ولید وایی چې ده د عمر تر پای د امریکا تابعیت وانه خيست، که څه هم ده په امریکا کې زده کړې کړې وې او د تابعیت اخیستنه ورته اسانه وه. د تابعیت اخیستنې خبره چې به ورته وشوه، بده به پرې لگېدله او هیڅکله د پردي هېواد تابعیت اخیستو ته چمتو نه شو. وایی چې د امریکا د متحده ایالاتو د نیویارک د پناه ورکوونکو په دفتر کې د هغې ادارې د افسرانو له خوا د امریکا د تابعیت او له هغه څخه گټې اخیستو ته وهڅول شو، چې د هغه د نظر تر څرگندولو وروسته د هغه مقام د ډېرې ستاینې وړ وگرځېد. د هغه ځواب مقاماتو ته داسې و:

"مننه کوم ښاغلیه، چې ما ته مو د سیاسي پناه غوښتونکي په توګه د امریکا په متحده ایالاتو کې د استوګنې اجازه راکړه؛ خو هیڅکله حاضر نه یم، چې د خپل بېوزله او جنگ ځپلي هېواد تابعیت د امریکا د متحده ایالاتو د تابعیت په وړاندې چې

د وطن معباران

پرمختللی او متحول دی، پرېږدم، ان چې د دوه گوني تابعیت
اخیستو ته هم چمتو نه یم"



غوث الدین ولید قاضي له شاه محمود میاخیل سره د مرکې پر مهال
هغه په مهاجرت کې د هېواد حالاتو ډېر درداوه او روغتیا یې
ورځپله. هغه په خپلو یادښتونو کې د افغانستان په اړه کښلي دي:
"د افغانستان جیوپولیتیک موقعیت له بده مرغه تر گټې ډېر
د هغه په زیان دی " د هغه ارواښاد بله دا خبره ډېر د پاملرنې وړ
ده، چې د هر اتنیک یا قوم اکثریت تر افغانستان د باندې او اقلیت

يې په هېواد کې دی، چې دا ډول جوړښت په هېواد کې پرلپسې
ناکرارۍ ته لاره هواروي.

ارواښاد قاضي د عمر په وروستيو ورځو کې کورنۍ ته وصيت

وکړ، چې:

" زما په پلرني ټاټوبي کې تاو تريخوالی پردی و، په ټوليز ډول
انسان په خپل ذات کې ښه فکره او ښک دی، باور مې دی، چې يو
وخت به مې په ټاټوبي کې جنگ او وېره پای ته رسېږي؛ په داسې
ورځو کې چې هېوادوال مې هېوادوال په وسيله په مرميو نه
ويشتل کېږي او د اور په دې ويرځي او په وينو کې ډوب هېواد
کې امن او سوله راشي او پر جنازو د وير او ژړا پر ځای، ځوانان
له ډهل او سړني سره د ودونو مراسمو ته روان شي، خاورې مې هغه
ټاټوبي ته يوسئ "

عبدالقادر قاضي د ۲۰۰۰م په اکتوبر کې د امريکا د نيويارک
ايالت په الباني ښار کې خپل سپېڅلی روح الله ته وسپاره.
عبدالقادر قاضي خپلې شخصي ليکنې او ژوندانه يادښتونه
خپلې کورنۍ ته پرېښودي دي؛ خو له بده مرغه تر اوسه پورې نه

د وطن معباران


دي چاپ شوي. د هغه يوازې يو کتاب په پېښور کې چاپ شوی
چې د بشپړ لمانځه په اړه معلومات لري.

مشر زوی يې عبدالرحمن خالد قاضي چې د حقوقو پوهنځي
استاد هم و، دوه کاله د مخه په جرمني کې ومړ.

ځانگړې کارنامې:

- د عزم او ارادې يوه ښه بېلگه وه، چې بېوزلې او يتيمولۍ يې هم د زده کړو مخه ډب نه کړې شوه.
- هغه بېوزلي ليدلې وه؛ خو د دندو پر مهال يې هم پردي مال ته حيلې جوړې نه کړې او د تحفو په نامه يې ولس ونه لوټه.
- د وطن دوستۍ ښه بېلگه يې دا ده، چې د عمر تر پای يې د هيڅ بهرني هېواد تابعيت وانه خيست.





فلسفه، علم او ادب يې د بدن ښکلا وه. هغه د دغو مفاهيمو په حقيقي او ژوره معنی پوه و. فلسفه، علم و ادب يې د هېواد او هېوادوالو د يوون، پرمختگ، سوکالۍ او نړيوالې سيالۍ لپاره وو. د يوه ماهر فلسفي په توگه د هغه په عادي خبرو او حرکاتو کې هم ټولنې ته لوی درسونه پراته وو؛

وايي هغه به په کابل پوهنتون کې شاگردانو ته د تدريس په پيل کې ويل چې دا معلومات ډېر دقيق، باوري او نوي دي؛ خو تر تدريس وروسته به يې پرې د شک کړنښه راکښله او شاگردانو ته به يې ويل، چې دا معلومات تر دغه مهاله سم وو، نور دا سم نه دي، د سمو په اړه پلټنه ستاسو دنده ده.

د هېواد دا ستر فلسفي، علمي- ادبي او سياسي شخصيت پوهاند سيد **بهاوالدين مجروح** د سيد شمس الدين مجروح زوی دی.

نيکه يې سيد حضرت شاه ديني عالم او د (تيرگرو په پاچا صاحب مشهور و).

بهاؤالدين مجروح د ۱۹۲۸م کال د فبرورۍ په يوولسمه د کونړ ولايت د اسمار ولسوالۍ په شينکوړک کلي کې دې نړۍ ته سترگې وغړولې او د خپل پلار تر سرپرستۍ او روزنې لاندې رالوی شو.

سيد بهاؤالدين مجروح لومړنۍ زده کړې د شينکوړک کلي په جومات کې سرته ورسولې او د فارسي ادب ځينې مشهور کتابونه لکه: گلستان، بوستان او سکندرنامه يې ولوستل. څه موده وروسته له خپل پلار سره کابل ته راغی، څرنگه چې بهاؤالدين کلاسيک ادبيات لوستلي وو او پر ليک لوست ډېر ښه پوهېده؛ نو د ۱۳ کلنۍ په عمر د استقلال لېسې په څلورم ټولگي کې شامل شو. په ۱۹۵۰م کال کې د دغې لېسې د فلسفې له څانگې څخه په لومړۍ درجه فارغ او د هغه وخت د دولت له خوا د لوړو زده کړو د بشپړتيا لپاره فرانسې ته ولېږل شو.

په ۱۹۵۱م کال د فرانسې د (سوربن) پوهنتون د ادبياتو په پوهنځي کې شامل شو او په همدې پوهنتون کې يې خپلو زده کړو

ته دوام ورکړ. بیا یې له ۱۹۵۲-۱۹۵۸م کال د فرانسې د مونت پیلیه (Montipiller) پوهنتون د ادبیاتو پوهنځي د فلسفې، ارواپوهنې او اجتماعیاتو په څانګه کې لسانس واخیست. په همدې دوره کې یې وکړای شول، چې د الماني ادبیاتو دوه سمستره په مونشن او هامبورګ او د انګرېزي ادبیاتو دوه سمستره په انګلستان پوهنتون کې تعقیب کړي. په دې توګه پر پښتو- دري ژبو سربېره له فرانسوي، الماني او انګرېزي ژبو سره هم بلد شو.

شهید مجروح په عربي ادبیاتو کې هم ښه لاس درلود. د ۱۹۶۴م کال په وروستیو کې یې په غربي المان کې د کلتوري ریاست ترڅنګ د خپلې ډاکټرۍ لپاره کار پیل کړ. په ۱۹۶۸م کال کې یې د "مونت پیل" له پوهنتون څخه د فلسفې په څانګه کې ډاکټري واخیسته او په ۱۹۶۹م کال بېرته هېواد ته راستون شو.

له راستنېدو سره سم د کابل پوهنتون په ادبیاتو پوهنځي کې استاد، بیا مرستیال او ورپسې د همدې پوهنځي د رئیس په توګه وټاکل شو. له ۱۹۶۳-۱۱۹۶۴م کال پورې یې د کاپيسا ولايت د والي په توګه دنده اجرا کړه. بیا د څه مودې لپاره فرانسې ته ولاړ. له ۱۹۶۹-۱۹۷۲م پورې د دوهم ځل لپاره د کابل پوهنتون د ادبیاتو په

پوهنځي کې استاد شو. په همدې دوره کې نوموړی د پوهنځي
انتخابي رئیس وټاکل شو او له ۱۹۷۲-۱۹۷۳م پورې د افغانستان د
تاریخ ټولنې رئیس و.

له ۱۹۷۳-۱۹۷۸م پورې یې د درېم ځل لپاره د کابل پوهنتون د
ادبیاتو په پوهنځي کې د استاد او د فلسفې څانګې د مشر په توګه
دنده اجرا کړه. د ۱۹۷۸ - ۱۹۷۹م کلونو په دوران کې استاد او
ورسره د علمي او ادبي خپرونو قلمي همکار و. په علمي او ادبي
حلقو کې یې د آثارو تود هرکلی کېده او د یوه ښه لیکوال او شاعر
په توګه پېژندل شوی و.

سید بهاوالدین مجروح پر رسمي دندو سربېره د ۱۳۳۸ل کال
په حمل کې د وږمې مجلې په کتونکې ډله کې شامل شو او د
همدې کال د زمري له میاشتې څخه د ۱۳۳۹ل کال د تلې تر میاشتې
پورې په افتخاري ډول د وږمې مجلې درېم مسوول مدیر و.

کله چې په افغانستان کې د غوايي کودتا وشوه؛ د نورو
افغانانو په څېر پوهاند مجروح هم د هېواد پرېښودو ته اړ شو او
د ۱۹۸۰م کال د فرورۍ په ۱۲مه نېټه د پښتونخوا پېښور ته مهاجر
شو. د هجرت پر مهال په پېښور کې د مجاهدینو د جهادي هلو

ځلو په څنگ کې د فرهنگي کار تشې ته متوجه شو؛ نو د "افغان اطلاعاتي مرکز" په نامه يې يوه اداره پرانيستله، چي وکړای شي نړيوال د افغانستان له دننه حالاتو څخه خبر او د افغان مظلوم او مسلمان ملت په مقابل کې د روسانو او د هغوی د پلويانو ظلمونه نړيوالو ته په ډاگه کړي.

د دې مرکز له لارې يې په نړيوالو کنفرانسونو کې د افغانستان په نظامي، سياسي، اقتصادي او اجتماعي حالاتو تبصرې او تحليلونه کول. افغان اطلاعاتي مرکز د مياشتني انگليسي خبري بولتن له لارې دغه کار ته ملا وتړله، چې په دې سره افغان جهاد ته رښتينې او ويانده ژبه پيدا شوه، د جهاد اصلي څېره نړيوالو ته وځلېده او د ناسمو تبليغاتو او قهرمان جوړونې بازار يې مات کړ. دغو هلوځلو تر ۱۹۸۸م کال پورې دوام وکړ.

مجروح يوازې په دغه بولتن بسنه ونه کړه بلکې د کتابونو او مقالو په خپرولو او هم يې په اروپا او امريکا کې د کنفرانسونو په ورکولو پيل وکړ. د دۀ ټوله هڅه دا وه چې د نړۍ بېلابېل ولسونه په دې متيقين کړي، چې روسانو د افغانستان د متدينو او هېوادپالو

خلکو پر ټولو بشري حقوقو پښې ايښې دي، له بين المللي حقوقو څخه يې تېرى او پر يوه ازاد او مستقل هېواد يې يرغل کړى دى.

د شهيد پوهاند مجروح آثار که د کميت له مخې ټيټ دي؛ خو د کيفيت له مخې خورا لوړ دي. په افغاني ټولنه کې به د ادبي او فلسفي اړخونو له مخې د هغه د آثارو غوندې نور ډېر لږ وموندل شي. د هغه د هر اثر په هر سرليک او هر پاراگراف ځانگړى او مستقل اثر ليکل کېدای شي. په افغاني ټولنه کې د هغه د ټولو چاپي آثارو ډېر تود هرکلى شوى دى، خو پر افغاني ټولنې سربېره په بهرنيو هېوادونو کې هم ډېر مينه وال لري او ځينې يې بهرنيو ژبو لکه فرانسوي او الماني ته ژباړل شوي هم دي.

د افغانستان نوميالى څېړونکى او فرهنگي شخصيت استاد حبيب الله رفيع د شهيد مجروح په اړه وايي:

ډاکټر بهاؤالدين مجروح، خداى دې يې وبخښي، د افغانستان يو نامتو فيلسوف و، واقعاً ژور فکر يې درلود او د افغانستان د ټولنې ژوره مطالعه يې کړې وه. "ازدهاى خودى" چې يې ليکلى په دې کې د راتلونکو پېښو وړاندوينه شوې ده. لومړى ټوک يې په ظاهرشاهي دوره کې ليکلى، چې د داودخان په اړه وړاندوينې

د وطن معباران

لري. دوهم ټوک يې د داؤدخان په دوره کې ليکلی، چې د کمونستي دورې په باره کې وړاندوينې لري او وروستي ټوکونه يې په پېښور کې ليکلي، چې د افغاني ټولنې وروستۍ گډوډۍ په کې انځور شوي دي.



مجروح د افغاني ټولنې په نبض پوه و او د ټولنې له حالت نه يې برداشتونه کول او په خپلو يادښتونو کې يې ليکل. زه ډېر درناوی ورته لرم، واقعاً د افغانستان د ټولنې ډېر لوی پېژندونکی او د دردونو انځوروونکی و. د پېښو په برخه کې يې

ښه قضاوت کړی دی. شاعري یې همداسې ده، ازاده شاعري یې کړې ده. د ډېرو مسایلو په اړه یې په خپله شاعرۍ کې داسې خبرې کړي دي، چې هغه نور شاعران نه لیکي؛ خو هغه راوړي دي. د داؤدخان په باره کې هم شعر لري او په وطن کې د کودتاگانو په اړه هم وړاندوینې لري.

ما له نږدې ډېر ورسره لیدلي او یو وخت ورسره ما کار هم کاوه. د کار په برخه کې هم ده د وطن لپاره ډېرې هیلې درلودې، د همدې لپاره ده ولایت هم منلی و. یو وخت دی والي و، د پوهنتون رئیس هم و او د تاریخ انجمن رئیس هم. هر ځای ته چې تللی خدمت یې کړی او د افغانستان د خلکو لپاره یې فکر کړی او دا فکر یې په لیکنو کې منعکس کړی دی.

له همکارانو سره د ښه چلند په اړه یې ښاغلی رفیع وایي: له همکارانو سره یې چلند عادي و، د کتاتورانو او آمرانو مسایل په کې نه وو. د کار په باره کې یې پوښتنه کوله، کار یې کاوه او کار یې غوښته. د کار کولو سړی و، له کار سره یې مینه درلوده؛ نو په دې اساس یې له همکارانو سره هم مینه وه او هغوی هم غوښته چې له ده سره د ټیم په حیث کار وکړي.

د شهید مجروح رامعلوم آثار دا دي:

۱. ازدهای خودي (په شپږو دفټرو او درې ټوکو کې)
۲. ځانځاني بڼامار
۳. د جبر او اختیار دیالکتیک
۴. اجتماعي احساس د الفرد ادلر په روانشناسۍ کې د ماسترۍ تیزېس
۵. د ځان تربیه زموږ په روانشناسۍ کې
۶. د بنمن وپېژنئ
۷. صوفي او نوې دنیا
۸. زردشت وویل داسې
۹. پیام صوفي بت شکن به بت پرستای قرن ۲۰
۱۰. بودا چنین گفت
۱۱. سید جمال الدین و برخورد شرق و غرب
۱۲. منازل السائرین یا صد میدان حکیم سنایی
۱۳. نا اشنا سندرې
- ۱۴.

Afghan Intellectuals in Exile: Philosophical & Psychological Dimentions

د ۱۹۸۸م کال د فرورۍ په ۱۱مه نېټه په پېښور کې پردیالو افغانانو د پېښور په شاهین ټاون کې په خپل کور کې شهید کړ. لیکوال شاه محمود میا خېل چې هغه وخت په پېښور کې د امریکا غږ رادیو سره خبریال و او د شهید بهاؤالدين مجروح سره په یوه کوڅه کې اوسیده وایې چې په دې وخت افغان اطلاعاتي مرکز په پاکستان کې د افغان مهاجرینو یوه سروې خپره کړه چې اویا سلنه افغانان د پېښور له مشرانوڅخه ناراضه وو او د پخواني پاچا ظاهرشاه د راتگ طرفدار وو. د افغان اطلاعاتي مرکز دغه سروې د پاکستان حکومت او ځینو جهادي مشرانو لپاره د منلو وړ نه وه او ویل کېدل چې همدا سروې د دې باعث شوه چې پوهاند ډاکټر بهاؤالدين مجروح په ډېره بې رحمانه توگه په داسې حال چې د کور دروازه یې پخپله بېرته کوله، د نامعلومو کسانو له خوا وویشتل شو. د نوموړي جسد لومړی د دۀ له کور سره نږدې د شاهین ټاون په هدیره کې خاورو ته وسپارل شو او بیا د خپل پلار له جنازې سره هم مهاله راوړل او د کونډ په شین کوږک کې په خپله پلرنۍ هدیره کې خاورو ته وسپارل شو.

ځانگړې کارنامې:

- د سره ښکېلاک پر وړاندې د افغان ملت اتلولۍ ته ځير شو، چې سرښندۍ دوی کوي؛ خو رهبران يې په وينو سوداگري کوي، نو جهاد ته يې يوه رښتينې او گويا ژبه پيدا کړه او د انگرېزي بولتن په خپرولو سره يې د افغان جهاد اصلي خپره نړيوالو ته وښوده.
- په پېښور کې د هغه دفتر د مهاجرو استادانو، عالمانو، پوهانو او ټولو روڼاندو د راټولېدو او د جهاد او هېواد په اړه د زړه خوالو ځای و.
- زړور او باثباته انسان و، لکه ونه مستقيم پر خپل مکان و، له مرگه ونه ويرېده او د ژوند تر پای د افغان ولس تر څنگ پاتې شو.





وايي ښه وکړه او په درياب کې يې واچوه
د دې متل پر مفهوم په بيره پوهېدل يو څه ستونزمن کار دی؛
خو چې کله چې پرې ښه سوچ وشي؛ نو هاله يې انسان په ژورتيا
پوهېږي او دا درک کوي، چې د انساني ژوندانه د هوساينې او
سپېڅلتيا لپاره په کې خومره ښېگنې نغښتې دي. پر دې سربېره که
په ټولنه کې هم په عملي توگه د ښو کولو او شا ته غورځولو يا
هېرولو بهير ته ځير شو؛ نو ډېرو اشخاصو ښه کړي؛ خو د هغو په
مقابل کې يې د ځان ستايلو او راځلولو هيڅ هڅه نه ده کړې. آيا
فکر کواست چې دغه ډول اشخاص به هماغسې بې نومه او بې
نښانه پټ پاتې شي؟!

نه هيڅکله نه! د هغو کارنامې، ټولنې ته د هغو خدمتونه، د
ټولنې پر وړاندې د هغو ژمنتيا او رښتينولي هغه توکي دي، چې

هغوی یې د ټولنیز درنښت وړ گرځولي، ټولنیزې حافظې ته یې سپارلي او تل به یې نومونه له ټولنې سره ژوندي او خوندي وي.

له دغه ډول اشخاصو څخه یو هم **روشندل خان** و. روشندل خان د کرنل احمدشاه خان زوی او په ۱۲۹۴ل کې د وردگو د جغتو ولسوالۍ په گوڼده کهول کې زېږېدلی دی. پلار یې پر دغه مهال د غزني د توپچي قوماندان و، چې د منگلو او ځدرايو په پاڅون ځپلو کې یې په مېړانه ونډه اخیستلې وه.

روشندل خان لومړنۍ زده کړې په جوماتونو کې کړې دي او خپل لومړنی ماموریت یې پر ۱۳۱۸ل د ننگرهار ولایت په ډکه کې پیل کړی دی. هلته د شفر مامور و. هغه د څلوېښت کلن ماموریت په دوران کې بېلابېلې دندې درلودلې دي لکه د قبایلو په ریاست کې ماموریت، د خوشحال خان لېسې مدیریت، د خوست حاکم اعلی، د گرشک حاکم اعلی، د جوزجان حاکم اعلی، د غزني والي، د ارزگان والي، د بدخشان والي او نورې.

روشندل یو قومي او ملي شخصیت و. په قومي رمزونو او دودونو پوه او ځیرک انسان و. کله چې به د دندې پر مهال له ځینو پېښو سره مخامخ شو او په حکومتي چوکاټ کې به یې حل

ناشونی یا ستونزمن و، نو سمدواره به یې په قومي او عنعنوي بڼه د هغو د حل هڅې پیلولې.

روشندل خان ډېر ځیرک، متدین، ملي او خادم افغان و. کله چې د ۱۳۳۸ل شاوخوا هغه خوست ته د حاکم اعلیٰ په توګه لاړ؛ نو لومړی یې د خوست ټولو سیمو ته سفرونه وکړل. ولسونه او قومي سپین ږيري یې ولیدل. د هغو ستونزې او عرضونه یې واورېدل او د هغو په رڼا کې یې خپل اجراءات پیل کړل.

هغه په خوست کې یو کال او څو میاشتې دنده درلوده؛ خو په همدغه کم وخت کې یې د یادونې وړ خدمتونه وکړل. هغه به زیاترو ځایونو کې د رغاونې او پوهنې ودې ته ډېره پاملرنه کوله. په خوست کې یې هم ځینې ویجاړ او سوځول شوي ښوونځي بیا ورغاړل.

تر خوست وروسته د ګرځک د اعلیٰ حاکم په توګه وګومارل شو. په ګرځک کې یې هم پر رغاونیزو چارو او پوهنیزو ودې لاس پورې کړ. دغه مهال په ګرځک کې د هوسیو ښکار ډېر مروج و، ځینو به دغه ښکار ان د افراط تر بریده کاوه؛ نو د

هوسيو نسل هلته له سخت گواښ سره مخامخ و. روشندل خان دغه ښکار بند کړ او پر سرغړوونکو يې درنده جرمه کېښوده.

روشندل خان په گرځک کې هم يو کال او څو مياشتې تېرې کړې او بيا جوزجان ته د اعلى حاکم په توگه ولېږل شو. هغه په جوزجان کې خورا زيات کارونه وکړل. اقتصادي، زراعتي او صنعتي برخو ته يې کلکه پاملرنه وکړه او په دې ډگرونو کې يې د يادولو وړ لاسته راوړنې هم درلودې.

هغه د شبرغان ښار جوړولو چارې په نوې بڼه پيل کړې. سرکونه يې پاڅه کړل، ودانۍ يې په نوي او ښاري سيستم جوړ کړې. کومو پانگوالو چې په ښار کې د ودانيو جوړولو توان درلود، په هغو يې دا ومنله چې په شبرغان ښار کې به ځمکه حکومت ورکوي او يوه يوه وداني به په کې دوى جوړوي. په همدې پروگرام کې د آقچې، سرپل او اندخوى د واټونو په لور شاوخوا اويا ودانۍ جوړې شوې. دې کار که څه هم ځينې حساسيتونه له ځانه سره درلودل، يعنې ځينو خلکو تر کابله پورې منډې ترې ووهلې او له هغه ځايه يې د معاف کېدو امرونه

د وطن معباران

راوړل؛ خو دا هر څه د روشندل خان د قوي هوډ پر وړاندې نه شو خنډ کېدای.



د دولتي ودانيو د جوړولو لپاره د آفچې، سرپل او سنچارک له ښارواليو پور واخيستل شو او په دوو کالو کې بېرته ور خلاص شو. د مالياتو راټولونې ته زياته پاملرنه وشوه او د دولت خزانه غني شوه. د روشندل خان د حاکمۍ پر مهال شبرغان د هېواد د نورو ښکليو ښارونو په کتار کې ودرېد.



په همدې دوره کې د لویو ولسوالیو ښارگوټي هم له ښاري سیستم سره سم پراخ شول، د ساري په توګه په همدې وخت کې د سنجارک ښارگوټي نقشه پلې شوه. د دودیزو لوبو د پرمختګ او هڅونې لپاره کار وشو او په دې برخه کې د سیالیو امکانات برابر شول.

روشندل خان په جوزجان کې هم اوږد وخت پاتې نه شو،
خو په همدغه لږ وخت کې یې دومره رغاوینز کارونه وکړل، چې
پاچا د شبرغان د لیدلو پر مهال داسې وویل:



د جوزجان یوازینی تفریحی بڼ چې د روشندل خان د خدمت د نخښې په توګه تر اوسه
راپاتې دی؛ خو د اوسنیو خادمانو!! د خدمت په دوره کې خړ پر او ځنګلي شوی دی.
(وا و،) نام خدا شهر شبرغان را اکنون در میان شهرهای دیگر
افغانستان په مثابه یک شهر کاملاً عصری میبینم که به زحمات
خسته گی ناپذیر والی روشندل خان در سرزمین این دشت، سبز

شده است، واقعاً باور نه کړنښت چنين شهر زيبا که با چند سال قبل آن قابل مقايسه نښت.))

د روشندل خان کارونه او فعاليتونه پر چارواکو سربېره ولس هم ستايي دي، سانجې يې په اړه ليکي:

((حال بايد مردم شهيد پرور شېرغان انتظار زمانى را بکشند که تا مادر وطن گرامى شان چون قبل فرزندان ديگرى به مانند سيد آقاخان حاکم کلان، عبدالجبارخان حکمران، روشندل خان وردگ حاکم اعلى، انجينر احمد الله والى، عبدالرازق صاعد منشى و غيره خدمتگاران صديق و دلسوز شېرغان دوست را تقديم جامعه نمايد، تا آنان به مثل اسلاف پيشين دولتمدار خویش بمنظور کار و خدمت به شېرغان بيايند و اين شهرک خاک باد را آباد و يکبار ديگر از بيخ و بن ساخت و ساز نمايند.))

د روشندل خان او د هغه د کارونو انځورونه لا اوس هم د خلکو په سترگو کې اوږې راوړي. د شېرغان د لغمانيو د کوڅې مخامخ يو اوسېدونکى حاجي نبي خان هوتک يې په اړه وايي:



په شبرغان بنار کې لغمانیو کوڅې ته مخامخ حاجي نبي خان هوتک
((دا آبادی چې اوس دي، دغه نقشه د روشندل خان د وخت
ده. دلته هيڅ شی نه وو، د اوسنۍ بناروالۍ په ودانیو کې دوه
خونې وې، ولایت هلته و، نور هيڅ شی نه وو. دغه چې اوس
ورته قصر وايي دا د سرپل بندر هغه وخت و؛ خو نورې آبادۍ نه
وې. دا نقشه هغه ويستی او هغه تطبيق کړې ده.

هغه د قانون په پلي کولو کې ډېر تکړه والي و، په ټولو يې قانون يو ډول پلي کاوه. غلام رسول پرماچ هم دلته ښه خدمت کړی، هغه په میمنه کې هم والي و.

روشندل خان يو آرام سړی و، هر کس يې شعبي ته آزادانه ورتللای او خپله عريضه يې وړاندې کولای سوه. هغه وخت دلته خانان وو، بايان وو، ښه خلک وو، روشندل خان له ټولو سره ښه گوزاره کړې ده. که د شبرغان له کوچني هم پوښتنه وکړې زياتره يې پېژني.))

روشندل خان تر جوزجان وروسته غزني ته د والي په توگه ولېږل شو. وايي چې هغه غزني ته ورسېد؛ نو د جُمعې ورځ وه، هغه د جُمعې لمونځ د موی مبارک په جومات کې له خلکو سره ادا کړ؛ خو جومات ډېر تنگ و؛ نو هغه تر هر څه د مخه د غزني د جوماتونو د ودانولو او پراخولو کار پيل کړ. د جمع اولياء، شلگر دروازي، شمس بابا، شهرنو، بهلول دانا، حکيم سنایي، علي لالا، سلطان محمود غزنوي او خواجه بلغار ولي د جوماتونو د رغاونې کارونه يو په بل پسې پيل شول. بيا يې د غزني د جامع جومات ډېره هم کېښوده.

هغه په غزني کې د جوماتونو پر رغولو سربېره د ولسونو تر منځ هم د يوځايوالي هڅې وکړې، اختلافات يې ختم او ولسونه يې سره متحد کړل. په قومي جرگو مرکو کې به يې په خپله هم گډون کاوه.

له غزني څخه د ۱۳۴۳ ل کال د زمري په ۱۵ مه ارزگان ولايت ته تبديل شو. د روشندل خان په دوره کې د ارزگان مرکزيت ترينکوټ ته رابدل شو. د نورو ولايتونو په څېر يې په ارزگان کې هم سرکونه وغځول، له سيندونو يې لويې ويالې رابېلې کړې، د کرنې سکتور ته يې وده ورکړه او قومي شخړې يې پای ته ورسولې.

له ارزگان څخه بدخشان ولايت ته تبديل شو. د والي په توگه يې په بدخشان کې خلور کاله دنده ترسره کړه. روشندل خان په بدخشان کې هم اخلاصمندانه او د يادونې وړ کارونه وکړل. هغه داسې ستونزمنو ځايونو ته سرکونه وغځول، چې تقريباً هلته يې غځونه ناشونې اټکل کېده. تر هغه د مخه په بدخشان کې سرکونه ډېر محدود وو او ډېرو ځايونو کې د کابل- بدخشان تر منځ سرک هم ستونزې درلودې. هغه په بدخشان کې ډېر پلونه هم جوړ کړل.

له بدخشان څخه د ۱۳۵۰ ل کال د وري په ۱۳مه نېټه یو ځل بیا غزني ته د والي په توګه ولېږل شو. په غزني کې تر یو کال تېرولو وروسته پکتیا ته تبدیل شو او څلور کاله یې د پکتیا د والي په توګه دنده تر سره کړه. تقریباً د ده د ماموریت په وروستیو کې شاهي نظام په جمهوري بدل شو.

تر جمهوري نظام وروسته د ډیموکراتیک نظام پر مهال د ۱۳۵۷ د غوايي پر ۳۰مه هغه ونيول او شل میاشتې بندي کړی شو. هغه د قوي هوډ څښتن و، د بند پر مهال یې هم قلم وچ نه شو او هلته یې په زندان کې د (بیست ماه در زندان پلچرخي) په نامه کتاب وکېښ.

روشندل خان د هېواد پر فزیکي رغاونې سربېره فرهنګي رغاونې ته هم ژمن و، د یو خدمتګار چارواکي تر څنګ یو فرهنګپال چارواکی هم و. هغه یو شمېر کتابونه هم کښلي دي. په ۱۵۴۸ مخونو کې یې د خاطراتو د دفتر په نامه د خپل ژوندانه خاطرات کښلي دي، چې د افغانستان د شاوخوا یوې پېړۍ ټولې سیاسي او اقتصادي کورنۍ او بهرنۍ پېښې یې په کې خوندي کړي دي. د هغو پنځه ولایتونو (خوست، ګرشک، شبرغان، غزني او

ارزگان) په نامه يې کتابونه کښلي، چې دندې يې په کې اجرا کړې وې. د پښتونستان د تاريخ او جغرافيا او د بلوچستان په اړه يې هم ځانگړي کتابونه ليکلي دي.

پر ليکوالۍ سربېره هغه د شاعرانو په کتار کې هم راځي، چې شعري ټولگې يې شته دي.

روشندل خان په ۱۳۳۹ل کې د صدراعظم محمد داؤد خان له خوا په درېيمه درجه ستاينليک نازول شوی دی. په ۱۳۴۱ل کې د شاهي فرمان پر بنسټ د ستوري درېيمه درجه نښان ورکړی شوی. په ۱۳۴۱ل کې د شاهي فرمان له مخې د مينه پال درېيمه درجه نښان ورکړی شوی.

په ۱۳۴۳ل کې د شاهي فرمان پر بنسټ د کرنې نښان ورکړی شوی دی. په ۱۳۴۶ل کې د شاهي فرمان پر بنسټ د ستوري دويمه درجه نښان ورکړل شو. په ۱۳۵۵ل کې د جمهوري فرمان پر بنسټ د جمهوريت نښان ورکړی شو.

ځانگړې کارنامې:

- د والي په توگه يې خپل گران هېواد ته تر ټولو زيات خدمت کړی دی.
- په هر ولايت کې يې داسې خدمتونه کړي، چې تر اوسه يې لا نخښې پر ځای پاتې دي.
- د دولتي قوانينو تر څنگ په ولسي قوانينو هم ښه پوهېده او په ولسي جرگو يې ډېرې ستونزې حلولې.
- لا هماغه مهال د عامه ساعتېرۍ او تفريح ځايونو د جوړولو پر اهميت پوه و، ځکه يې د شبرغان د شمال لوېديځ په اوه کيلومترۍ کې په ۴۰۰ جريبه ځمکه کې د ځنگل باغ په نامه ښي جوړ کړ.





خدايه څه شو هغه ښکلي ښکلي خلق
په ظاهر په باطن سپين سپېڅلي خلق

کميني، مؤدبتيا، منورتيا، زړه سواندي، رښتينولي او خدمت يې
په خټه کې اخېستل شوي وو. همدا ورته د خپل باديانته او سپېڅلي
پلار څخه په ميراث پاتې وو. پلار يې هم د سيمې يو مشهور
روحاني او مخور شخصيت و، چې لا تر اوسه يې نوم د ډېرو سپين
ډيرو پر خولو دی.

هغه له ټيټو دولتي دندو تر لوړو دولتي دندو خورا اوږد
وخت هېواد او هېوادوالو ته خدمتونه وکړل؛ خو په خپله سپينه
روحاني لمنه يې هېڅ ډول تور داغونه ونه لگول. دا هغه څه وو،
چې دی يې د هېوادوالو په زړونو کې ځای کړ.

دا شخص **عبدالهادي خليلزي**، د مولوي فقيرالله (په صاحب الحق مشهور) زوی، د مولوي صابرالله لمسی او د مديح الله کړوسی دی.

خليلزي پر کال ۱۳۱۳ ل د کونړ ولايت د خوکي د دېوه گل درې د چمبېل کلي په يوه عالمه او روحاني کورنۍ کې زېږېدلی دی. لومړنۍ زده کړې يې له خپل پلار او د کورنۍ له نورو غړو څخه کړي دي. په کال ۱۳۳۳ ل کې د کانکور ازموينې له لارې د کابل په عربي دارالعلوم کې شامل او په ۱۳۴۰ ل کې ترې په عالي درجه فارغ شوی دی.

تر فراغت وروسته په کال ۱۳۴۱ ل کې د مطبوعاتو د مستقل رياست د کورنيو خپرونو په لوی مدیریت کې د مسلکي غړي په توگه وگومارل شو. تر يو کال ماموريت وروسته د نجات يا اوسنۍ اماري لېسې ښوونکی شو. درې نيم کاله په نوموړې لېسه کې د هېواد د بچيانو پر روزنه بوخت و، بيا يې د کونړ د اسعدآباد په عمراخان منځني ښونځي کې د ښوونکي او سرښوونکي په توگه دنده اجرا کړه. کله چې شهيد ميوندوال د خپل صدارت په وخت کې کونړ ته راغی؛ نو د عمراخان د منځني ښونځي د ترانې ټيم د ارواښاد خليلزي له خوا ويل شوې ترانه وويله. د وخت د

صدراعظم له خوا د ارواښاد خلیلي کارونه وستایل شول او خلیلي په غوښتنه د عمراخان منځني ښوونځي لېسې ته لوړ کړای شو.

يو څه موده وروسته خلیلي د نرنگ د منځني ښوونځي د آمر په توگه وگمارل شو. دا ښوونځي هم د خلیلي په هلوځلو لېسې ته پورته شو. خلیلي پر ۱۳۴۹ل په لويه څارنوالۍ کې د څارنوال په توگه وگومارل شو. وروسته يې د چاردهي ولسوالۍ د څارنوال او بيا يې د کونړ، میدان- وردگو، لغمان، کندوز او ننگرهار ولایتونو د څارنوالۍ د رئیس په توگه دندې ترسره کړې دي. له ۱۳۶۵- ۱۳۶۹ل پورې يې د افغانستان د لويې څارنوالۍ د لومړي مرستيال په توگه دنده ترسره کړه. د مرستيالۍ ترڅنگ د افغانستان د اساسي قانون د شورا غړی هم و.

د ډاکټر نجيب الله د حکومت تر راپرځېدو وروسته په پېښور کې د آريانا پوهنتون د حقوقو او سياسي علومو پوهنځي استاد شو. ارواښاد عبدالهادي خلیلي په ۱۳۹۰ل کې د کابل بانک قضیې د تصفیې د مدیر په توگه د افغانستان بانک او نړيوال بانک له خوا وگومارل شو. تر ۸ میاشتو دندې وروسته د ځینې سياسي فشارونو

د وطن معماران

له امله له دندې گوښه کړی شو. په دې تصفيه کې د ارواښاد خلیليزې فعالیتونه د ځانگړې ستاینې وړ دي، چي ځینی یې د ۱۳۹۱ ل د تلې په ۲۷ مه د یوه رپوټ په ترڅ کې د جمهوري ریاست مقام ته وړاندې کړي وو او یوه کاپي یې د خبریالانو په واک کې هم ورکړې وه.



ارواښاد خلیلی د ارواښاد نصیرالله مومند په یادغونډه کې

د کوز کونړ ولسوالۍ یو سپین ږیری شیخ محمدحسن د

خلیليزي په اړه وايي:



شيخ محمد حسن له سيد امرالله امېد سره د مرکې پرمهال

((د خلیليزي په خټه کې کرم، شجاعت، مینه او پاکوالی اخښل شوي وو. د غریبانو او مظلومانو مگرتیا یې کوله او ظالم ته یې تل په بد نظر کتل. د عدالت او انصاف پر مهال یې د خپل او پردي هیڅ پروا نه ساتله. خلیلیزی ځیر پښتون، عالم، قومي مشر او جرگه مار انسان و. خبرو به یې پر خلکو ډېر اثر درلود. د چا د زور او زر تر تاثیر لاندې نه راته. د خپلوۍ په پاللو کې بې مثله و.))

عبدالهادي خلیليزي ته درې مطبوعاتي جایزې ورکړل شوي، د افتخار دوه مډالونه، د خپلواکۍ د شپېتمې کليزي نښان او د غازی

امان الله خان د ستوري لوړ دولتي نښان يې هم تر لاسه کړی دی. پر درېيمو درجو څلورو ستاينليکونو هم نازول شوی دی. څو ځله پر نقدي مکافاتو اخیستو هم بريالی شوی دی.

دا لومړني ښوونځي د ارواښاد خلیلي په هلوځلو تاسیس شوي دي: د دېوه گل د چلس، د اسعدآباد د هېوال، د چنار، د برگمټال د آپسي، د نورگل د ارېت، د غازي آباد، شوماش، اسعدآباد او د څپري لومړي ښوونځي. لېسو ته د عمرآخان او نرنګ د منځنيو ښوونځيو ارتقا هم د خلیلي د هلوځلو محصول دی.

ارواښاد خلیلي د لويې څارنوالۍ په استقلاليت، د ستاژ د کورس په تاسیس، د کریمنال تخنیک ادارې په تاسیس او د څارنوالۍ اداري او مسلکي تشکيلاتو په لوړولو کې هم د یادولو وړ هڅې کړې دي.

خلیلي د ایران، عراق، کوېټ او روسیې هېوادونو ته رسمي سفرونه کړي دي. سعودي عربستان ته يې هم د حج د فريضې ادا کولو په موخه د یوه ۲۵۰ کسيز پلاوي په ډله کې د حاجيانو د خدمت او لارښوونې لپاره د ځمکې له لارې سفر کړی دی.

عبدالهادي خليلزي تر لنډمهاله ادارې وروسته د لومړي ځل لپاره د جمهوري رياست څوکۍ لپاره ځان نوماند کړ.

خليلزی په علمي- سياسي شخصيت سربېره يو ليکوال او شاعر

هم و، چې دا آثار يې چاپ او افغاني ټولنې ته وړاندې شوي دي:

۱- څارنوال: په دې اثر کې د څارنوالۍ تشکيلات، د څارنوال دندې او په افغانستان او نورو هېوادونو کې د څارنوال موقف په پرتليز ډول خپرل شوی دی.

۲- بښځه په اسلام کې: د دې اثر موضوعات د بښځو په شرعي حقوقو راڅرخي او هره موضوع يې په قرآني آيتونو او نبوي احاديثو روښانه شوې ده.

۳- پوډريان او زموږ مسووليتونه: په دې اثر کې د نېشې په لاملونو، زيانونو او د مخنيوي په لارو چارو يې ښه څېړنه شوې ده.

۴- قرآن حکيم او ننني پرمختگونه: په دې اثر کې اوسمهاله پرمختگونه په قرآني آيتونو کې خپرل شوي دي.

۵- په افغانستان کې حقوقي نظام ته یو لنډه کتنه: په دې اثر کې د نورمحمد تره کي له حکومت څخه د برهان الدین رباني تر حکومت پورې په حقوقي نظام کې پر تغیراتو بحث شوی دی.

۶- په افغانستان کې بهرنۍ لاسوهنې: په دې اثر کې د امیر امان الله خان له واکمنۍ څخه د حامد کرزي تر واکمنۍ پورې سیاسي مسایل تحلیل شوي او د بهرنیو هېوادونو لاسوهنې یې څېړلې دي.

۷- د خلیلو قبیلې: په دې کتاب کې یې د خلیل قبیلې شجره په منظم او مسلسل ډول راوړې ده.

۸- نجم الاولیاء: دا د محمدګلاب ننگرهارې او ارواښاد خلیلي ګډ اثر دی، چې منځپانګه یې د نجم الدین اخوندزاده پر ژوندانه او جهادي هڅو راڅرخي.

۹- د افغانستان د لومړیو ولسمشریزو ټاکنو بهیر: په دې اثر کې لیکوال د وروستي ټاکنیز بهیر نیمګړتیاوې په ګوته کړې دي.

۱۰- صاحب الحق (مثنوي): په دې منظوم اثر کې خلیلي د خپل پلار فقیرالله (صاحب الحق) ژوند او اصلاحی هڅې په نظم کې بیان کړي دي.

د زړه داغونه مې کم نه دي د يعقوب د زړه نه
هغه ورک کړی و خپل زوی زما نه پلار ورک شو

۱۱- ځولی: دا د ارواښاد خلیلي شعري ټولگه ده. خلیلي په شعر
و شاعرۍ کې ځان د ننگرهار د چپرهار د للمې د غلام رحمان
(جرار) شاگرد بولي.

۱۲- حضرت انسان ۱۳- په اسلامي قانون کې د اعدام شرایط ۱۴-
يادونه ۱۵- غزل ۱۶- گلپانې ۱۷- وطن ۱۸ او ارمان يې نور آثار دي.
د ارواښاد خلیلي ځينې ناچاپ آثار هم لري، چې دا دي:

۱- اسلامي لارښوونې ۲- د اسلام حقوقي بنيادونه ۳- اخلاق ۴- د خود
اراديت حق (خپلواکي) ۵- جهاد او هجرت ۶- هندوستان ۷- باجوړ
۸- د مینو راز (شعري غونډ) ۹- پارېدلی احساس (شعري غونډ)
۱۰- يهوديت او نصرانيت په قرآن کې ۱۱- د شپې يادونه (د کيسو
مجموعه) ۱۲- لیلی مجنون (مثنوی) ۱۳- زما ژوند لیک او ۱۴-
ترمې اوبښکې (شعري غونډ).

دا هم د ارواښاد خلیلي د نثر يوه بېلگه:

د علامه مولانا کاموي علمي مقام

په پښتو کې يوه لنډۍ ده، چې وايي:

ستا د ښايست گلونه ډېر دي

خو لي مې تنگه زه به کوم کوم ټولومه

هر کور، هره سيمه، هر قوم او هره قبيله ځانگړي وياړونه او يادونه لري او راتلونکي نسلونه ورباندې فخر کوي، ياد يې تازه ساتي او حساب ورباندې کوي او دا د هر چا حق دی. بې له شکه زموږ په گران هېواد افغانستان کې د لوی ننگرهار په باب هم خاص امتيازات وجود لري او وياړونه يې له چا پټ نه دي.

د سکندر غاښونه په اسمار کې وتلي دي، چې د کونړ په ولايت کې يوه ولسوالي ده، برايدن د ننگرهار د ولايت په لاره په طورخم باندې په يو ښکر کې وتلی، مغلو په همدې لاره کې ماتې خوړلې ده. روسانو د کونړ په ولايت کې سر خوړلی دی او داسې نورې ډېرې وړې غټې شته، چې پرې وياړو.

زموږ د لوی ننگرهار په ولايت کې که کونړ په خاص ډول د سيدجمال الدين افغان ټاټوبی دی، خو د کامې ولسوالي که له يوې خوا زرخيزه او حاصل خيزه ده؛ نو په خاص ډول د ديني علماءو

مرکز هم دی، ځکه چې ډېر جيد علماء په کې تېر شوي دي، چې په مجموع کې د لوی ننگرهار لپاره وياړ دی او خلک ورباندې نازېږي. که زه په هر يوه باندې څه وایم نو بې له شکه او مبالغې چې حق به یې ادا نه شم کړای، ځکه چې زه اوس پوره روغتیا نه لرم او له بله پلوه په تفصیلي توګه د دغې سیمې د علماءو په باب کافي معلومات راغونډول ضروري دي، چې دا دواړه عوامل د دې سبب دي، چې په ځانګړې توګه یې په دې لنډ تنګ وخت کې د بري تر لاسه کول ناشونی کار ګڼم؛ نو ځکه خو یوازې په دې لیکنه کې د مرحوم علامه مولانا غلام نبي کاموي رحمه الله عليه په باب یو څه لیکل وکړم. خدای دې له ما سره مرسته وکړي، چې په نسبي ډول مې د دوی حق ادا کړی وي.

ارواښاد عبدالهادي خلیلی د ورپېښې ناروغۍ له امله د ۱۳۹۴ ل کال د چنګاښ پر شلمه د روژې د مبارکې میاشت په ۲۴ مه نېټه د پېښور په یوه روغتون کې له دې نړۍ سترګې پټې کړې او د کونړ د څوکی ولسوالۍ په فقیرکوټ کې د جلال آباد- اسعدآباد د عمومي سړک تر څنګ په خپله پلرنۍ هدیره کې خاورو ته وسپارل شو.

ځانگړې کارنامې:

- امین، دیانتدار، مؤدب او سپېڅلی افغان و.
- د حق په ویلو کې یې د هیچا پروا نه کوله، خپل پردی او مقام نامقام ورته په دې ډگر کې یو ډول وو.
- اوږد وخت یې د پوهنې په ډگر کې هېوادوالو ته صادقانه خدمتونه وکړل.
- که څارنوال و؛ نو تر څنګ یې ښه لیکوال، شاعر او ادیب او فرهنګپال شخص هم و.





که له زلمونه پوره نه شوه
گرانه وطنه جینکی به دې ساتینه

یوازې اوسمهال نه ده، چې دلته او هلته د ژوندانه او هېوادني خدمت په هر ډگر کې د ټولنې د مهربانه پور استازې تر سترگو کېږي؛ بلکې له ډېر پخوا راهیسې دې مهربانه او زړه سواندي پور له ښوونکیتابه تر نوایو او پاچاهيو پورې درنې درنې او له مسوولیته ډکې دندې ترسره او د هېواد او هېوادوالو د خدمتونو ویارمنې جوغې ورپه سر شوې دي. دا پور په ټولنه کې ډېر مهم او ډېر حساس دریځ لري. په هره ټولنه کې باید دا پور وپالل شي، مرسته او ملګرتیا یې وشي، حقونه یې ورکړی شي او نظریاتو ته یې په درنښت وکتل شي؛ ځکه د بشري تاریخ په اوږدو کې همدې

پور په خپله نرمه غېږه کې پیغمبران، امپراتوران، واکمنان، نواب، عالمان او د ټولنې هر پور روزلی دی. ښځینه پور ته که د روزنیز بهیر د مخکښ ویاړ ورپه برخه دی؛ نو غوره او سالمې مشاورې هم پاتې شوې دي. ښې معقولې او گټورې مشورې یې هم ورکړي او مشورو یې رغنده او سالمه گټه هم درلودلې ده.

په افغاني ټولنه کې تر اوسه دې پور ته هغسې پام نه دی شوی، لکه چې لازمه ده؛ خو له نېکه مرغه چې بېخي له پامه هم نه دی غورځول شوی. ځینو خو یې په خپل همت او مېړانه د هېوادني خدمت په بېلابېلو ډگرونو کې ځانونه داسې راځلولي چې هېواد او هېوادوال به پرې تل ویاړي. زموږ په ټولنه کې ځینې داسې ښځې هم شته چې د کورنیو چارو د سمبالښت تر څنگ یې په مهمو دولتي څوکیو هم کار کړی دی.

جنرال خاتول هم له دغو ښځمنو څخه یوه ده، چې د افغانستان د هوایي ځواکونو د پراشوت په برخه کې د کار اوږده مخینه لري.

جنرال خاتول د روانې لمريزې پېړۍ د درېیمې لسیزې په وروستیو کې د کابل په زاړه ښار کې د سردار محمدعثمان

محمدزي کره نړۍ ته سترگې غړولي دي. لومړنۍ زده کړې يې په مستوره غوري او بي بي حليمه کې بشپړې او بيا په ۱۳۵۸ ل کې د کابل له آريانا لېسې څخه فارغه شوې ده. بيا د حقوقو او سياسي علومو په پوهنځي کې شامله شوه؛ خو دا پوهنځی يې همداسې په نيمه کې پرېښود او له خپلې لېوالتيا او خوښې سره سم يې د هوايي ځواکونو په پراشوتو کې د لسانس تر کچې زده کړې وکړې. خاتول وايي: زه يوه ورزشکاره وم او په هغه وخت کې نورو مسلکونو زما دا تنده نه شوه خړوبولای؛ نو زما لپاره ښه مسلک همدا و.

خاتول په همدې څانگه کې د ماسټرۍ ديپلوم هم تر لاسه کړی او په ۱۳۶۳ ل کې يې د افغانستان په پوځ کې د پراشوت په برخه کې پر کار پيل کړی دی. جنرال خاتول وايي: په دې لاره کې مې ډېر کړاوونه گالي دي؛ خو ډېره بده خاطره مې داده چې د ډاکټر نجيب الله په دوره کې يوه ورځ زما پراشوت چا قصداً جړ کړی و، نه پوهېږم چې ولې خو که رقابت هم وي بايد رقابت اخلاقي ښه ولري.

د یوې مور په توګه ویاړم، چې لږ تر لږه خو مې د خپل هېواد
پاره د یو پوځي شخص په توګه خدمت کړی دی؛ خو په دې دندې
کې مې له خپلې مور سره ډېر ظلم کړی؛ ځکه کله چې به ما په
پراشوتي تمرین کې ځان راغورځاوه، نو مور به مې بیمارو
(بي بي مهر) یا بلې ټپي ته ختله چې ما وګوري چېرته رالوېږم او
ژوندی پاتې کېږم که نه.

خاتول وايي: زما مور هم تعلیم یافته وه او کورنۍ مې هم ډېره
روښانفکره وه؛ نو زما په روزلو او هڅولو کې مې د مور او
کورنۍ ډېره ونډه وه.

خاتول وايي: زه نه غواړم ووايم چې د کوم ځای يم، ځکه
پښتنه يم، افغانه يم، مسلمانه يم؛ نو دا کفایت کوي او هر چېرته
چې يم، د هماغه ځای يم، افغانستان ګرده زما کور دی. زه پر خپله
ژبه، پر خپل قوم، پر خپل ملي لباس او کولتور ډېر ویاړم. په ملي
لباس کې څو ځله په پراشوت کې هم را کوزه شوې يم.

خاتول له خپل مسلک سره زښته زیاته مینه لري او په دې
برخه کې یې ځان ان تر نړیوالو سیالیو رسولی دی، هغه وايي: په
لسګونو مډالونه مې تر لاسه کړي دي او له نړیوالو اتلانو سره مې

هم دوستانه سيالۍ ترسره كړې. په لسگونو ستاينليكونه او كپونه هم راكړي شوي دي.

جنرال خاتول په ۱۳۸۴ ل كې د نړۍ د اتلې ښځې لقب هم گټلی دی.

دا پوځي مېرمن له ټولو افغان ښځمنو غواړي، چې يوازې د كور چارو په سمبالښت بسنه ونه كړي، بلكې تر كور بهر د خپلو وروڼو په څېر كار وكړي او ترڅنگ يې د خپلو كوچنيانو روزنې ته كلكه پاملرنه وكړي.

جنرال خاتول وايي:

د گران هېواد راتلونكې به د همدغه پور په لاس كې وي او كه خدای مه كړه سم ونه روزل شي؛ نو د هغه مهال افغانان به هم د جهل او ناسمې روزنې له امله زموږ په څېر په كړاونو او ناوړينو كې ښكېل وي.

خاتول د علم او پوهې او په ټوله كې د ترقۍ لوړ پوړ ته د نرينه و رسېدل هم د ښځمنو له برکته بولي، په دې اړه يې په ځانگړي دفتر كې دا لوړپيغامه شعار څرېدلی دی:

مرد از دامن زن به معراج میرسد

خاتول يوه مدبره او د وخت له روا غوښتنو سره ځان عياروونکې مېرمن ده. هغه د طالبانو پر مهال د نورو افغان ښځمنو په څېر پر سکوی او خياطي بوخته وه؛ خو کله چې ورته بيا د خپلې مسلکي دندې لاره هواره شوه؛ نو بيا د افغانستان له اتل پوځ سره مله او تر اوسه پورې د هېواد پر ژغورنه او ساتنه بوخته ده.


جنرال خاتول وايي: کله چې له الوتکې په پراشوت کې ځان راغورځوم؛ نو له يوه ځانگړي حالت سره مخامخېرم، ډېر خوند ترې اخلم او داسې محسوسوم لکه په اوبو کې چې لامبو وهم؛ خو ځمکې ته له رارسېدو د مخه ډېره ځير اوسم او ټول حواس مې د بدن په تعادل ساتلو بوختوم، هسې نه چې کوم هې مې مات شي.

د جنرال خاتول د شخصيت له يو بل اړخ سره زياتره هېوادوال ناشنا دي؛ جنرال خاتول شاعره هم ده، ځينې شعرونه يې ورسره خوندي دي؛ خو ځينې يې بيا د پوځي بوخت ژوند له امله ورک کړي او يا يې د دې ډگر پالو ډېر وخت نه دی موندلی.

خاتول د شعر پر هنر سربېره د يو بل هنر څښتنه هم ده. ځاني خطاطه هم ده او تر څه بريده ميناتوره هم. لاندینی شعر چې د

د وطن معباران

يوه ځانگړي وخت او حالت انځورنه په کې شوې ده؛ دا يې خپل دی، خو نه غواړي، چې د هغه حالت او ځای په اړه څه ووايي.



د پورتنۍ شعر میناتوري او خطاطي یې د خپلو نړیو؛ خو ځواکمنو گوتو محصول دی.

ځانگړې کارنامې:

- د افغان کمانډويي هوايي ځواکونو لومړۍ افسره ده.
- د افغان کمانډويي هوايي ځواکونو لومړنۍ جنرال ده.
- زیارکښه او پر هېواد مینه جنرال ده.





افغانستان خورا ښه استعدادونه او شخصیتونه درلودل او لا لري یې؛ له بدمرغه چې نه ترې پخوا سمه او مناسبه گټه واخیستل شوه او نه ورته اوس هغسې پاملرنه او لار هوارونه کېږي، چې باید ورته وشي. ډېر داسې انګېري، چې افغانانو په وروستیو بدمرغيو کې ملتپالنه او وطندوستي بایللې ده؛ خو لا هم داسې مړونه شته چې هېوادنۍ مینه یې په رگونو کې غورځنگونه وهي. د خپل هېواد خړې دښتې او مېرې ورته د جنت باغونه ایسي او د نورو اساطیري ډوله ښارونه ترې هېروي. له همدغسې شخصیتونو څخه یو هم **حمید هلمندی** دی.

حمید هلمندی د عبدالاحد خان زوی او د اخترمحمد لمسی دی، چې له آره د هلمند د ناوې له بارکزیو څخه دی؛ خو هلمندی وایي، چې زه د ټول افغانستان یم، ټول افغانستان زما کور او وطن دی؛ دا

چې د نیکه پلار مې له هلمنده کندهار ته له محمدايوب خان غازي سره راغلي و، چې په میوند کې یې انگریزانو ته ماتې ورکړه، له هماغه وخته په کندهار کې استوگن شو او نیکه مې په کندهار کې زېږېدلی؛ خو تر اوسه لا په کندهار کې په هلمندیو یادېږو؛ نو ځکه زه هم هلمندی تخلص کوم.

هلمندي لومړنۍ زده کړې د کندهار په مشرقي لېسه کې ترسره کړي او بیا د کندهار له احمدشاه بابا لېسې څخه فارغ شوی دی. لسانس یې په ۱۹۷۹م کې د هندوستان له ډهلي سکول اف ایکنامیکس Delhi School of Economics څخه اخیستی دی. ماسټري یې هم له همدغه ځایه په بزنس منجمنټ کې ترلاسه کړې ده. بیا یې په امریکا کې د ښار جوړولو په څانګه کې زده کړې کړي دي او هلته یې د کلفورنیا په Simi Valley of California ښار کې کورونه جوړ کړي دي؛ نو ځکه خو یې د ښار جوړولو په ډګر کې زیاتې تجربې تر لاسه کړې دي. ده دا مینه او هیله درلوده که یو وخت ده ته لاره هوارېږي؛ نو دی به خپلې تجربې په خپل هېواد افغانستان کې تطبیقوي او هماغه لاره ورته هواره شوه، چې په پایله کې یې عینو مېنه رامنځ ته او هېواد پرې ښکلی شو.



عينو زموږ د هېواد يوه ننگيالي مېرمن وه، وايي چې يو مهال احمدشاه بابا د هندوستان په يوه سفر ووت، د عينو مېړه هم په هغو عسکرو کې و، چې له احمدشاه بابا سره تلل. احمدشاه بابا له سفره بېرته بريالی راوگرځېد. لښکر چې يې کندهار ته رانږدې شو، شپه رادېره شوه. هغه امر وکړ چې همدلته شپه تېره کړي او سبا د ورځې په بڼه شان او شوکت ښار ته ننوځي. د مېرمن عينو مېړه د شپې له خوا له نور لښکر څخه پټ خپل کور ته لاړ، د کور دروازه يې وټکوله. مېرمن عينو دروازې ته ورغله، ويې پوښتل: څوک ياست؟

سپاهي ځان وروپېژانده، هغې بيا وپوښته: څنگه راغلي؟
احمدشاه بابا څه سو؟ لښکر مو بريالی سو؟

مېړه يې وويل: که مو لښکر بريالی سوی نه وای؛ نو زه به هم
تا ته ژوندی راغلی نه وای، د پښتنو لویه سوبه په برخه ده...

عينو بيا پوښتنه وکړه: نو تاسو ولې يوازې راغلي یاست؟ نور
لښکر څه سو؟

مېړه يې ورته وويل: د بابا په امر لښکر ښار ته نږدې پروت
دی، چې سبا د ورځې په رڼا کښې ښار ته ننوځي. زه ستا مينې
ناکرار کړم او تر هغو د مخه راغلم، اوس ژر دروازه رابېرته کړه
چې سره ووينو...

عينو ورته وويل: ته تر چا نازولی وې؟ چې ملگري دې
پرېښوول او د بابا د امر پر خلاف راد مخه سوې، ما ته راغلي! آيا
ستا نورو ملگرو ښځې نه درلودې؟ او که په سينو کې يې زېږونه نه
وو؟

دا ټول وو، خو هغو نه غوښتل د بابا د امر مخالفت وکړي...
مېرمن عينو ورته کړه: که سبا نورې پښتنې مېرمنې خبرې شي،
ما ته به څه وايي؟! دا ډېر لوی پېغور دی، هيڅکله تا ته دروازه نه

بېرته کوم، څه بېرته لار سه! تر هغه زما لیدل پر تا حرام دي، چې
بېرته لار نه شې او سبا د احمدشاه بابا تر بېرغ لاندې له خپلو
نورو ملگرو سره یو ځای را نه سې.

مېړه د خپلې ننگیالۍ مېرمنې له پېغوره وشرمېده، بېرته لار خو
خېمې ته نږدې څوکیدارانو ونيوه او سبا ته یې د احمدشاه بابا
مخې ته وروست. څوکیدارانو عرض وکړ چې دا سپاهي له اجازې
پرته د شپې کور ته تللی و.

احمدشاه بابا پوښتنه ځنې وکړه، سپاهي چې څه لیدلي او
اورېدلي وو، ټول یې احمدشاه بابا ته وویل.

بابا د هغې مېرمنې پر پښتنواله او افغاني احساس باندې شاباسی
ووايه. د هغې په درناوي یې د دې عسکر گناه هم وروبخنبله،
مېرمن عینو ته یې یو کارېز وروباخښه چې تر اوسه د "عینو
کارېز" په نامه مشهور دی. دا کارېز د کندهار ښار ختیځ ته د یو
پړاو په واټن لیرې پروت دی.

نو شته دي، د هلمندي په څېر مېړني، چې د مېرمن عینو نوم ته
یې نړیوال شهرت او تلپاتې بڼه وروبخنبله.

د عینو مینې ښارگوټی، چې د افغانستان په نورو ولایتونو او ان سیمه کې یې ساری نه لیدل کېږي، د نړۍ د نورو پرمختللو هیوادونو د ښار جوړونې په ستندېږد او معیارونو برابر ښارگوټی دی. که څوک د عینو مینې ښار ته لاړ شي نو هېڅ فکر نه شي کولای، چې موږ دې په افغانستان کې داسې ښارگوټی ولرو. اوس سمدلاسه انسان ته دا فکر پیدا کېږي چې د دې ښار جوړونې تر شا هرو مرو د وطن یو فکر او یوه مینه شته دی او یو چا د دې ښار مفکوره له یو ځای نه دلته راوړې ده.

د عینو مینې ښارگوټی چې د ښار جوړونې ټول نورمونه لکه د ژوندانه چاپېریال، کانالیزېسون، تفریحي ځایونه، ښکلي سرکونه، د غریبو، متوسطو او شتمنو کسانو لپاره بېلابېل استوګنیز کورونه یې په کې د افغانستان له شرایطو سره برابر په نظر کې نیولي دي؛ ښوونځي، روغتون، کلینیکونه، تجارتي ساحې، سوداګریز مرکزونه، د فضله موادو زېرمې، ډېر ښه امنیتي تدابیر، د ځوانانو لپاره سپورتي او تفریحي کليونه، ښکلي مېلمستونونه، هوټلونه، د هند د انډیا ګېټ په څېر ښکلي دروازه او داسې نورې اسانتیاوې په کې هم په پام کې نیول شوي دي.



د عینو مینې ښارگوټی، یوازې فزیکي پرمختیا نه ده بلکې دلته د یو فکري تحول لپاره لاره هواره شوې ده، چې هره ورځ په زرهارو ځوانان او کورنۍ دا ښارگوټی گوري. کورنۍ له خپلو ماشومانو سره په امن او ډاډمنه فضا کې گرځي او د یو ښاري کلتور تربیه زده کوي.

د عینو مینې ښارگوټی د افغانستان نورو سیمو ته د ښار جوړونې یو ډېر ښه ماډل کېدای شي؛ خو د مادي ستونزو ترڅنګ د افغانستان بیروکراسي او د افغانانو زیاتره منفي لرلید تل د دې وسیله گرځي چې په افغانستان کې د دا ډول پرمختللیو پروژو مخه ونیول شي.

د دغې پروژې کار څنگه پیل شو او تر اوسه یې کوم کارونه سرته رسېدلي دي، موږ د دغې پروژې له اصلي طراح، حمید "هلمندي" سره ږغېږو، چې د دې پروژې په پلي کولو کې یې ډېرې ستونزې گاللي دي.

هلمندی وایي:

((کله چې موږ په ۲۰۰۲م کې کندهار ته راغلو، د کندهار په ښار کې ډېر زیات درملتونونه وو. که مبالغه ونه شي؛ نو د هرو لسو کسو په سر یو درملتون موجود و.



موږ متوجه شو، چې وقایوي طب ته هیڅ توجه نشته او هم د کندهار سهیل خوا ته شنې ساحي ورځ تر بلې له منځه ځي او

د وطن معماران

خلک پرې کورونه جوړوي؛ خو د کندهار ښار شمالي سیمه چې ډاگونه وو هسې بې استعماله پاتې وه. په دغه وخت کې محمود کرزي او ما غوښتل، چې د کندهار په ښار کې یو روغتون جوړ کړو. هغه بهرنی ټیم، چې له موږ سره راغلی و، هغه بهرنيان هم مریضان شول؛ نو موږ ته یې وویل، ښه به دا وي چې په وقایوي طب باندې کار وکړو نه په معالجوي طب باندې. ځکه مخکې له دې چې خلک مریضان شي باید د مریضۍ مخه ونیول شي.



ښاغلی هلمندی له شاه محمود میاخیل سره د مرکې پرمهال

ما ورته وویل چې څرنگه زه په ښار جوړونې کې تجربه لرم؛ نو په ښار جوړونې باید فکر وشي. په همدې ورځ د کندهار د ښاروالۍ یو انجینر چې کریم نومېده موږ ته یې وویل چې د داؤدخان په وخت د استرالیایانو په مرسته د کندهار لپاره یو ماسټرپلان جوړ شوی و او د ښار په شمال کې ځمکه د ښار د پراخوالي لپاره ځانگړې شوې وه، چې دغه سیمه د E زون په نامه یادېده. د سرک شمالي برخه استوگنیزه سیمه وه او سوېلي برخه یې د صنعتي پارک لپاره وه، چې شنه ساحه به له منځه نه ځي.

د کندهار والي گل اغا شېرزي په هماغه ماښام موږ مېلمانه کړي وو. موږ ورته د ښار د پراختیا په اړه معلومات ورکړل او هغه هم زموږ د دې پلان ملاتړ وکړ، چې کندهار ولایت باید ښاروالۍ ته صلاحیت ورکړي. وروسته د کندهار والي دا مسأله له مرکزي حکومت سره مطرح کړه او هغوی هم دا تایید کړه؛ خو دا پرېکړه یې وکړه چې د دې ښار جوړونه دې داوطلبۍ ته ورکړي او د ابادۍ پیسې دې د ځمکې د خرڅلاو له لارې لاسته راوړل شي. په هغه وخت کې زیاتې کمپنۍ نه وې، په داوطلبۍ کې زیاتره سیمه ییزو کمپنیو تر درېو میاشتو پورې برخه واخیستله. د

پروژې داوطلبې د "افکو" په نامه یوې کمپنۍ وگټله. موږ بیا د امریکا له مشهورې کمپنۍ د Bowman Construction Company سره تماس ونيوه، چې په ښار جوړولو کې یې مهارت درلود. هلته یوې افغانې انجینرې "سهیلا" هم کار کاوه، له دې کمپنۍ سره مو قرارداد وکړ، چې د دوی لپاره د عینو مینې د ښار نقشه جوړه کړي. موږ ورته له دې ځایه معلومات او ډېټا (Data) لکه د سیمې توپوگرافي، د خاورې خاصیت، د ونو د ډولونو، د خلکو د اړتیاو او کولتور په اړه او GPS کوارډینات برابرول. زیات وخت دوی په دې پلان کار وکړ، چې بالاخره په نهه میاشتو کې یې د عینو مینې ماسټر پلان او بزنس پلان جوړ کړ.

همدارنگه موږ په کلفورنیا کې له یوه وړوکی بانک سره چې د OPEC په نامه یادېده د درېو میلیونو ډالرو لاین اف کرېډټ یا د پور اخیستلو موافقه وکړه او له ما څخه یې د یو بل امریکایي ملګري په شمول، چې John Howell نومېده ضمانت واخیست؛ خو موږ یوازې ۱،۴ میلیونه ډالره له بانک نه پور واخیست او افغانستان ته مو رانتقال کړ. د نور پور اخیستلو اړتیا پیدا نه شوه،

ځکه موږ دلته وکړای شول، چې د عینو مېني د ځمکې له خرڅلاو نه عاید ترلاسه او د عینو مېني ماسټر پلان تطبیق کړو.))
حمید هلمندی وایي:

((چې هغه وخت د افغانستان حالات د داسې غټو پروژو د تطبیق لپاره برابر نه وو؛ نو موږ له زیاتو سیاسي او سیمه ییزو ستونزو سره مخامخ شو. لازم تعمیراتي مواد او مجرب کاریگر لکه ترکان، بناء، رنگمال، پایپکار، انجینر او داسې نور هم نه وو، چې موږ د هغوی په واسطه دا ماسټر پلان تطبیق کړی وای؛ نو د یوه مېخ لپاره به مو هم پاکستان او نورو سیمو ته سفرونه کول، چې تعمیراتي مواد پیدا او کندهار ته یې راوړو.))
حمید هلمندی وایي:

زه یو وخت په کندهار کې له پښ سره څو ځلې کښېناستم چې یوه گول گیلما له جوړه کړي؛ خو هغه ونه شو کړای چې هغسې گیلما له جوړه کړي؛ نو اړ شو چې هغسې گیلما له امریکا نه راوړي. په دې توګه زما ډېره انرژي لګېده، چې نور څنګه تربیه کړم او موږ با تجربه کارگر ولرو. زه اړ وم چې هره ورځ کارګرو ته پلان جوړ کړم او بیا یې څارنه وکړم چې دوی

خپل پلان سم تطبیقوي که نه؟ ډېر زیات کار او نظارت ته اړتیا وه، ځکه په هغه وخت کې هیڅ نه وو او فني ظرفیت ډېر ټیټ و. حمید هلمندی وایي:

چې پخوا له موږ سره تقریباً زرو کسو پاکستانیانو او ایرانیانو کار کاوه؛ خو اوس له موږ سره یوازې څلور کسه بهرنيان کار کوي او نور ټول کارگر افغانان دي.

دا به د افغانستان خلکو ته ډېره عجیبه ښکاري، چې د ښار ښه ډیزاین پر امنیت باندې خاص تاثیر لري. د عینو مېنه په همدې معیار جوړه شوې ده، که څه هم په سل گونو کسان له بهر نه د ښار لیدو ته راځي او یا دلته مېلې جوړوي او چکرې وهي؛ خو د عینو مېنې د ښار امنیت په اسانۍ سره خوندي وي.

عینو مېنه تر شل زره جریبو زیاته ځکه لري، چې پنځلس شپاړس زره جریبه ځمکه یې د کورونو او بلډینگونو جوړولو لپاره ځانگړې شوې او نوره یې سرکونو، شنې ساحې او تفرېحي پارکونو ته ځانگړې شوې ده. که موږ لوړپوړې ودانۍ جوړې کړو؛ نو د عینو مینې ښار د دېرش زره کورونو جوړونې ظرفیت هم لري. اوس تقریباً پنځه زره کورونه هلته جوړ شوي دي.

هلمندی وایي چې د افغانستان د نورو ښارونو ښاروالان او انجینران باید دا سیمه له نږدې وگوري او هغه تجربې چې دوی دلته په کامیابه توگه تطبیق کړي دي، په خپلو سیمو کې تطبیق کړي. د بېلگې په توگه دوی یو جوړ شوی کور په شپږ زره امریکایي ډالرو له ځمکې سره غریبو کورنیو ته ورکړی دی. دا په خپله د دغو کورنیو د ماشومانو په روزنه هم تاثیر لري، چې په یوه ښه سیمه کې لوی شي او د دغې سیمې له پرمختگ نه ښه روحیه واخلي.

په عینو مېنه کې اوس اته ښوونځي شته او نور هم په پلان کې دي. شخصي ښوونځي هم په کې شته او دولتي هم. د ملالۍ په نامه پوهنتون په کې شته، افغان ترک لېسه هم په کې ده. د افغان ترک د ښځو ښوونځی هم په کې فعال دی، چې په ټول افغانستان کې ساری نه لري. همدا رنگه د افغان امریکایي پوهنتون لپاره هم ځای جلا شوی دی. د عینو مېنې د ښار ترڅنگ د کندهار پوهنتون د وسعت لپاره هم ۱۴۰۰ جریبه ساحه لري، چې دا اوس یې په کې څه کار هم پیل کړی دی.

حمید هلمندی وایي دومره نجونې چې د عینو مېنې په ښارگوټي کې ښوونځیو ته ځي که مبالغه ونه شي نو هومره د ټول کندهار نورو مکتبونو ته نه ځي.

ښاغلي هلمندی وایي چې د عینو مېنې په ساحه کې د اوبو تحفظ ته ځانگړې پاملرنه شوې، چې څنگه د باران اوبه راوگرځوي، تر ځمکې لاندې یې زېرمه او پاکې یې وساتي. په دې اړه د افغانستان په نورو ښارونو کې هیڅ پاملرنه نه ده شوې او نه د افغانستان په نورو ښارونو کې د Hydrostatic تیسټ رواج لري، چې د اوبو د جاذبې د قوت یا Gravity تیسټ وکړي او له انرژۍ لکه برق او ماشین پرته له اوبو څخه گټه واخستل شي. موږ د عینو مېنې ټولې ونې د همدې سیستم په ذریعه خړوبوو. که څه هم پر دې سیستم په لومړي سر کې یو څه لگښت شوی، چې زېرمه تونونه او د تصفیې سیستم مو جوړ کړی؛ خو وروسته دا کار لگښت نه لري او دوامداره بڼه لري چې ونې خړوبې کړي.

هلمندی وایي چې په افغانستان کې تل د انرژي د زیاتوالي لپاره غوښتنه ډېره ده؛ خو هیڅوک کار نه کوي چې د انرژۍ د استعمال غوښتنه راکمه کړي. دی وایي که تاسې عینو مېنې ته وگورئ نو

مور ټولې ونې د ختيځ او لوېديځ په امتداد کښېنولې دي، ځکه بادونه تل له جنوب څخه رالوځي او په دې توګه مور د عینو مېنې په ښارګوټي کې د زیاتې تودوخې مخه نیولې ده. دا د دې معنی لري چې د زیاتې انرژۍ د لګښت مخه مو هم نیولې ده. که دا ونې نه وي ښايي یو کور لس ساعته ایرکنډیشن ته اړتیا ولري؛ خو د دغو ونو په کښېنولو سره دوی پنځه ساعته ایرکنډیشن ته اړتیا لري چې دا ډول ساده کارونه د انرژۍ په سپما کې ډېره ګټه لري.

همدا رنگه هغه وایي چې د کورونو په ډیزاین کې هم هڅه شوې ده چې د زیاتي انرژۍ د لګښت مخه ونیسي.

دی وایي: دا نهایت ظلم او جنایت دی چې د کورونو د کموډونو او تشنابونو اوبه څوک د باران له اوبو سره ګډې کړي. مور دغه اوبه د پورته سیستم په ذریعه تصفیه کوو او د هغو په واسطه بېرته ونی خړوبوو. همدا رنگه د ده په وینا د دنیا په مېړنو ښارونو کې دا نه شته چې د سرکونو په غاړه دې لښتي وي ځکه دا لښتي ډکېږي او تشول یې ګران کار دی. خلک یې لښتي ته ورغورځوي او ښاروالي یې ترې بېرته راغورځوي چې دا کار همداسې دوام مومي؛ نو د دې لپاره بله چاره هم شته چې تاسو یې

عملاً په عینو مېنه کې لیدلای شئ. هلته سرکونه څنډو ته هیڅ لښتي نه لري. که د عینو مېني ښارگوټي کې هر څومره باران وشي؛ نو هیڅ اوبه نه ضایع کېږي او ټولې اوبه په خپله د ځمکې له خوا جذبېږي او د هیچا لپاره مزاحمت نه کوي، ځکه موږ د سرکونو ترڅنګ لښتي نه لرو او د ځمکې لاندې مو د باران د اوبو لپاره پایپونه غځولي دي.

حمید هلمندی وایي چې د افغانستان ښارونه ډېر لګښت والا جوړ شوي دي او د ښار جوړوونې نورمونه یې هیڅ په پام کې نه دي نیولي. دی وایي چې د کابل ښار د اوبو سیستم ډېر خراب دی. موږ غواړو په عینو مینه کې داسې پایپونه ولګوو چې ونو ته هوا ورکړي، چې بدبویه امونیا له منځه یوسي او په نایتربټ یې بدل کړي. د زراعت لپاره همدا اوبه ډېرې ښې دي. د دې لپاره موږ د پایپونو جوړولو فابریکه جوړه کړې ده.

موږ تر اوسه د عینو مېني په ښار کې تقریباً درې سوه کیلومتره سرکونه پاڅه کړي دي او تقریباً درې سوه کیلومتره نور سرکونه پخولو ته اړتیا لري.

ښاغلي هلمندي له ښار جوړونې پرته په نورو ډگرونو کې هم کار کړی دی. دی ښه پوهه او پراخه تجربه لري او ورسره یې متمدنه نړۍ هم ښه مطالعه کړې ده. هلمندی وايي کله چې زه په لومړي سر کې افغانستان ته راغلم؛ نو د کندهار د انګورو ښونه ډېر خراب وو، زیاتره یې چپه شوي وو، له کرغېړنو جنگونو وروسته وچکالیو هم خورا سخت خپلي وو او هیڅ صادرات یې نه درلودل. ما په دې برخه کې په کار پیل وکړ، شپاړس ډوله د انګورو تاګونه مې له امریکې نه راوړل، چې پوست یې سخت و او د ساتلو ښه وړتیا او مقاومت یې درلود. هغو ته مې رشد ورکړ، چې اوس یې هم شپږ اوه ډوله مروج دي. دا د دې لپاره چې د نورو هېوادونو لکه چيلي، برازیل او امریکا له انګورو سره د دوبي په مارکېټ کې رقابت وکړي شي.

زما تر کار د مخه په کندهار کې ښونه یوازې د انګورو د تولید لپاره وو، د حیواناتو وښه او خپله خوراکه به یې له نورو ليرې ځایونو څخه واردوله. ما خلکو ته دا وښودله چې څرنگه د انګورو د تاګونو په منځ کې شپېشتې، لویا او سایین وکړي چې هم خپلو کورنیو ته پروتین او خوراکه برابره کړي او هم د خپلو

څارويو لپاره د وښو خوراکه. يعني د Intercropping يا په يوه وخت کې د څو نباتاتو کرلو، نوې طريقې مې دوی ته وښودلې، چې ښه نتيجه يې ورکړې ده.

هلمندی وايي چې د عینو مینه اوس په ځان بسيا ده، بهرنيانو ته زياته اړتيا نه لري او افغانان کولای شي چې دا پروژې په مخ بوځي.

زه اوس غواړم خلک په دې پوه کړم، چې له وچو او شاړو ځمکو څخه څنګه ګټه واخلي. د بېلګې په توګه موږ تحقیقات وکړل چې پسته او زيتون په وچو ځمکو کې ښه نتيجه ورکوي؛ نو موږ غواړو چې د دې پروژو د پراختيا لپاره کار وکړو. پروسې کال مې د پستې ۱۱۵ ښوونه جوړ کړل. ښوون يا زيتون هم ښه نتيجه ورکړې ده، ځکه په کال کې يوازې دوه درې ځله اوبو ته اړتيا لري او د انگورو په څېر نازدانه نه دي.

ما په نورو مېوه جاتو هم کار کړی دی، املوک مې له لغمانه راوړل چې ښه نتيجه يې ورکړې ده. ناک مې له فراه څخه راوړل، چې د هغو نتيجه هم ښه ده. اوس غواړم، چې په حيواني او انساني غذاو باندې کار وکړم او هغو ته پراختيا ورکړم.

ښاغلی هلمندی وايي:

له ټولو ستونزو سره سره د عینو مېنې پروژه یوه ښه بېلگه ده، که دولت داسې پروژې په نورو ښارونو کې عملي کړي؛ نو د دولت لپاره به ډېره سودمنه تمامه شي. د بېلگې په توګه زه وایم چې د عینو مینې په ښار کې ښاروالۍ او یا برېښنا ریاست هیڅ لګښت نه دی کړی؛ خو دوی ته له دغې پروژې نه عاید راځي. همدا ډول د فواید عامې او پوهنې ریاستونو هلته یوه افغانۍ هم نه ده لګولې؛ خو په عینو مېنه کې ښوونځي او سرکونه جوړ شوي دي، چې هم خلکو ته کار پیدا شو او هم د میلیونونو ډالرو پانګې د فرار مخه ونیول شوه.

د کندهار په نورو سیمو کې امنیت خراب دی خو په عینو مېنه کې امنیت له ډېر کم پرسونل سره هم ښه دی. چې امنیت ښه دی یوازینی علت یې د ښار د ډیزاین مسأله ده، ځکه د عینو مېنې نه د وتلو او عینو مېنې ته د راننوتلو لارې لږې دي.

حمید هلمندی وايي: افغانستان ډېر زیات ظرفیت لري، چې پر ځان بسیا شي، د دې پر ځای چې افغانان نورو هیوادونو ته لاړ شي او هلته درانه او ستونزمن کارونه وکړي؛ ان د نورو هیوادونو

کسان کولای شي، دلته کار وکړي. دی وایي چې د یو هېواد په انکشاف کې پوهه ډېره مهمه ده. په ځانګړي ډول د کرنې په برخه کې خودکفایي زیاتې پوهې ته اړتیا لري، چې موږ څنګه له خپلو ځمکو، اوبو او بشري منابعو څخه مؤثره ګټه واخلو.

دی وایي چې افغانستان ته تراکتور تقریباً شپېته کاله پخوا راغلی دی؛ خو د افغانستان بزګران اوس هم په سمه توګه د تراکتور په استعمال نه پوهېږي.

هلمندی وایي که څه هم زه د عینو مېنې په ښار کې دېرش سلنه سهم لرم؛ خو یوه روپی مې هم بېرته بهر ته نه ده وړې او خپله برخه ټول عاید مې بېرته د عینو مېنې په ښار جوړولو کې لګولی دی.

ځانگړې کارنامې:

- يو نوښتگر، فعال او وړ افغان شخص دی.
- لومړنی شخص دی، چې په هېواد کې يې په نړيوال ستندېرډ برابر يو ښارگوټی طرح او ډيزاين کړ.
- تر جنگونو وروسته يې د کرنې په برخه کې په کندهار کې نوښتگرانه فعاليتونه وکړل.
- د عینو مېنې له درکه لاس ته ورتلونکې خپله ونډه ټوله پانگه په هېواد کې ساتي، چې دا يې د ملي مفکورې او وطنپالنې غوره بېلگه ده.





پیاوړې اراده، لوړې او ملي موخې، روا حقونه او تر څنګ یې
خلوص هغه څه دي، چې د انسان بری تضمینوي، ځکه خو د
داؤدخان دا مقوله ډېره مشهوره شوې، چې:

تصمیم د بري لومړی شرط دی

هر ستونزمن کار د اسانېدو شتون لري، خو قوي هوډ لرل او
ستونزو ته اوږه ورکول یې بنسټیز شرط دی. وایي چې یوه سوبمن
د یو ځای په نیولو کې له ماتې سره مخامخ و، خو ځله یې زور
وازمایه خو بری یې نه شو په برخه. د سوچ او فکر پر مهال یې یو
مېړی ولیده، چې په لسګونو ځله یې د خپلې توبنې یو توکی لوړ
ځای ته خپژاوه؛ خو زور یې نه رسېده، تر څه ځایه ورپورته کولو
وروسته به بېرته ترې رالوېده. مېړي قوي هوډ لاره، بیا بیا یې
هماغه کار کاوه، چې په ترسره کولو نه بريالی کېده. مېړي تر ډېر

زیار او پرلپسې هڅو وروسته وکړی شول، چې هغه خوراکي توکی خپل زېرمه تون ته ورپورته او خوندي کړي.

سومن چې کله دا حال ولیده، له دې یې یو مثبت الهام واخیست، خپلو هڅو ته یې دوام ورکړ او په پای کې یې د هغه په پام کې ځای ونيوه.

د قوي هوډ څښتن ماتې نه مني او چې څوک ماتې نه مني؛ نو تل بريالي کېږي؛ **حليمه خزان** هم د دغسې هوډ څښتنه مېرمن ده. دغسې هوډ د بريا تر منزله رسولې او د خپلې ټولنې لپاره يوه بېلگه يې مېرمن گرځېدلې ده. يوازې ښځمنې نه بلکې نرينه يې هم په نامه وياړي او د هغې په نيولې لارې نورو ښځمنو ته د تگ سپارښتنه کوي.

د پکتيا يو مدني فعال ډاکټر عبدالهادي "حماس" د خزان په اړه وايي:

((حليمه خزان د پکتيا د نجونو په تاريخ کې لومړنۍ نجلۍ ده، چې ښوونې او روزنې ته يې مخه وکړه او نورو نجونو او د



ښاغلی ډاکټر حماس له امان الله امان سره د مرکې پر مهال

هغو پلرونو ته یې دا ذهنیت ورکړ، چې خپلې لونیې ښوونځیو او زده کړو کولو ته پرېږدي. که چېرې خزان دا جرأت نه وای کړی، چې ښوونځي ته لاره شي او ان د نړینه و تر څنګ زده کړو ته دوام ورکړي؛ نو نن به په پکتیا کې د ښځینه ښوونځي نوم نه و. دا د خزان برکت و، چې د پکتیا غونډې دودپال ولایت نن د نجونو زیات ښوونځي لري. په مرکز گردېز، احمدآباد، سیدکرم او څمکنیو ولسوالیو کې اوسمهال ښځینه لېسې شته او هر کال ترې ډلې ډلې نجونې فارغېږي.))

ډاکټر حماس وایي:

((حليمه خزان لومړنۍ مېرمن ده، چې په پکتيا کې يې د ښځو چارو د رياست دنده پر غاړه واخيسته. همدا رنگه له ښځو سره د خزان د ناستو پاستو او هڅو پايله وه، چې په پکتيا کې د ښځو شوراگانې رامنځ ته شوې. نن همدغه ښځې کولای شي، چې د هېواد او هېوادوالو لپاره په هره برخه کې کار وکړي او خپل نظرونه له نورو سره شريک کړي. خزان د پکتيا نالوستي او کره ښځې لاسي صنايعو ته وهڅولې، چې د خپل لاس په زيار پر ځان بسيا شي. زه خزان په پکتيا کې د ښځينه زده کړو بنسټ ايښودونکې گڼم. دا هم د هغې يو وياړ دی، چې ټول عمر يې په زده کړو او د زده کړو په عامولو کې تېر کړ. هغه يو وخت د ولسي جرگې ټاکنو ته هم نوماندې شوې وه. دا فعاليتونه د هغې سياسي حرکتونه هم گڼلای شو.))

د پکتيا يو بل مخور شخص استاد احمدجان " فيضي " د خزان

په اړه داسې وایي:



استاد احمدجان فيضی له امان الله امان سره د مرکې پر مهال

((فکر کوم چې ۱۳۴۴، ۴۵ یا ۴۶ کال و، چې زموږ شاگرد وه او له نهم ټولګي فارغه شوه. یوه بله خور یې هم ورسره وه، سلیمه نومېده، هغه هم فارغه شوه. خزان ډېره صادقې او رښتینې ښځه ده، ډېره پیاوړې ښځه ده. دوی اصلاً د درې اوسېدونکي دي، خو خزان په گردېز کې پیدا شوې ده. پلار یې هم یو مطبوعاتي او روشنفکر سړی و. خزان یو سیاسي ښځه هم ګڼلای شو، چې په دې وروستیو

کې عملاً د سیاست ډگر ته راووته. دا هم ډېر ښه کار دی او د خزان حق و، چې یوه لېسه د هغې په نامه شوه.

حليمه خزان د محمدخزان لور په (۱۳۳۱ل) کې زېږېدلې ده.

په ۱۳۳۸ل کې په ښوونځي کې شامله او په ۱۳۴۷ل کې له نهم ټولگي څخه فارغه شوې ده. هغه وخت په گردېز کې له نهم ټولگي څخه پورته د ښځينه و د زده کړې لپاره کومې مؤسسې نه وې؛ نو حليمې خزان مجبوراً د عبدالحی گردېزي په نرينه لېسه کې له هلکانو سره يو ځای تر دولسم ټولگي پورې زده کړې وکړې. بيا يې ورپسې په دارالمعلمين کې دوه کاله پښتو ادبيات ولوستل. له ۱۳۴۸-۱۳۵۷ل پورې په "ورانگه" جريدې کې د ښځو د برخې چلوونکې وه.

له ۱۳۴۸-۱۳۸۴ل پورې يې د ښوونې او روزنې په ډگر کې خپلې ټولنې ته خدمت کړی دی. په ۱۳۸۱ل کې د ښځو چارو رئيسه وگومارل شوه؛ خو د پوهنې رياست د موافقې له مخې يې د گردېز د ښځينه لېسې د مديرې په توگه تر ۱۳۸۴ل پورې دنده ترسره کړه.

د وطن معماران

د پوهنې په ډگر کې د خزان د زیاتو او ارزښتناکو خدمتونو له امله د هغې په ژوندانه، په ۱۳۸۲ ل کې د سلواغې په ۲۷ د گردېز د ښځینه و ښوونځی رسماً د هغې په نامه ونومول شو.



په ۱۳۸۳ ل کې له افغانستان څخه د لسو ښځو په ډله کې د نوبل جایزې ته هم نوماندې وه. په ۱۳۵۲ ل کې یې د ممتازې ښوونکې په نامه لومړی درجه ستاینلیک تر لاسه کړی دی. په ۱۳۸۲ ل کې یې یو ځل بیا د غوره مدیرې په توګه لومړی درجه ستاینلیک تر لاسه کړ. د ښو خدمتونو له امله ورته د دولت له خوا د عمرې لګښتونه او د سفر اسانتیاوې هم برابرې شوې او په ۱۳۸۴ ل کې یې د حج مبارکه فریضه ادا کړه.



حليمه خزان د خپلو گلايو ښځينه شاگردانو په منځ کې

د مالېزيا هېواد ته يې په يوه پوهنيز پروگرام کې د گډون لپاره هم سفر کړی دی.

خزان تر ۱۳۹۲ل پورې په پکتيا کې د ښځو چارو رئيسه وه. په دې دوره کې يې د دولت، نړيوالې ټولنې او مرستندويه مؤسسو په مرسته د ښځو د اقتصادي وضعيت د ښو کولو، د روغتيايي ستونزو د ليرې کولو، د کاري وړتياو د لوړولو او د بېسوادۍ د لمنځه وړولو لپاره د پام وړ اغېزناک کارونه ترسره کړي دي.

ځانگړې کارنامې:

➤ د پکتیا په څېر په دودیزه پښتنې ټولنه کې د ښځینه زده کړو د مخکېني او لار خلاصوونکي ویاړ ور په برخه دی.

➤ د هغې په هڅو په پکتیا کې ښځینه شوراگانې رامنځ ته او ښځینه یې د لاسي صنایعو ودې ته وهڅولې.

➤ ټول عمر یې د پوهنې په خدمت او په ځانگړي ډول د ښځو په ښوونه او روزنه کې تېر کړی دی.

➤ په پوهنیز ډگر کې د غوره خدمتونو له امله، د هغې پر ژوندانه یو ښوونځی د هغې په نامه نومول شوی دی.





که یې د افغانستان کشمیر وبلو؛ نو لا به مو هم کمیني کړې
وي؛ ځکه وايي هر چا ته خپل وطن کشمیر دی؛ خو رښتیا چې د
افغانستان تر ټولو ښېرازه او ښکلې غرنۍ دره ده. مست ردودنه،
رڼې چینې، گڼ گور ځنگلونه او ښېرازه طبیعي منظرې یې له انسانه
زړه تروړي.



د وطن معماران

خپانده راسا يې پر سینه د بنامار په څېر په غورځنگونو
 راروان دی او له ډېرې مستۍ له خولې سپين ځگونه بادوي. د
 هسکو غرونو له څوکو يې لوړالوته مرغان د خپلواکۍ سندرې
 زمزمه کوي؛ نو طبيعي ده چې داسې سيمه به داسې څېرې زېږوي،
 چې پښتني شال شي او چې هر پېغله ترې ورلاندې وځي نو **مستوره**
 شي.



د شال د کلي ژمنۍ منظره چې له ډېر ليرې يې انځور اخيستل شوی دی

مېرمن مستوره شال د سيدعبدالرزاق لورپه ۱۳۰۹ ل کال کې د
 کونړ د اسمار په شال کلي کې زېږېدلې ده. په شپږ کلنۍ کې يې

لیک لوست پیل او د هماغه وخت دودیزې زده کړې یې وکړې. مستورې شال د مروجو دیني او ادبي علومو ډېر کتابونه له خپل پلار څخه لوستلي وو. مېرمن مستوره شال له ۱۳۴۰ ل کال را وروسته یې په کابل راډیو کې د ویاندې په توګه دنده درلوده. د هنر او ادبیاتو په څانګه کې د دندې پرمهال یې د پښتو او دري ژبو له ادبیاتو سره ښه اشنایي پیدا شوه؛ نو خپل استعداد یې په ادبي نثري ټوټو کې د ادب مینه والو ته هم وښوده. په وطن کې د کورنۍ جنگ جګړو د شروع کېدو سره سم پېښور ته مهاجره شوه. په پېښور کې به یې په ادبي او علمي غونډو کې ګډون کاوه. مستوره شال ښه شاعره هم وه، "پورنۍ" یې چاپ شوې شعري ټولګه ده. نور اشعار یې هم د هېواد په مطبوعاتو کې دلته او هلته خپاره شوي دي. د شعر یوه بېلګه یې دا ده:

روښانه شپه

خیالونو د اسمان نه مې گلونه را ورېږي
غوټۍ د تبسم دي چې زما لور ته غوړېږي
دا شپه ده د شبقدر چې جهان رڼا رڼا دی
که ستا د منځ خراغ مې د زړه خونه کې بلېږي
ای شمعي ژړا پرېږده په خدا زما سره شه

پتنگه غورځه پرځه بې تابي مې دې خوشېږي
 نن مسته صراحي شوه د ساقې لوري ته خاندې
 شراب چې دې د مينې ښکلو سترگو کې چورلېږي
 اې غمه لرې لرې ځه له مانه لرې لرې
 نن خوښه هم خندانه ټول جهان راته مسکېږي
 زه څار شمه له تانه له ځانه راته گرانه
 راځه راځه چې خاندو دا وختونه نه ټالېږي



سوز او ساز د سُر په خمخانه کې د شراب لرې که نه؟
 د خوارو په حال سوې زړه کباب لرې که نه؟
 سرگمه لالهانده ته د هجر په تيارو کې؟
 رڼا د يار و لوري ته شهاب لرې که نه؟
 ټناکې زړه دپاره چې له يوسره پولې وي
 د رباب په عاطفې کې زړه حباب لرې که نه
 چې گرځي اواره په سم غر او بيديا کې
 د عشق لېونو ته کوم تناب لرې که نه؟
 چې ورکه دې خودي کړي بېخودی کې خودنما شي
 منم دې وايه داسې پېچ و تاب لرې که نه؟

سجده د احترام چې شي تکرار و ملکو ته
 اې خدایه وایه بل هسې تراب لرې که نه
 میخوره او مدهوشه په خوبونو د غفلت کې
 را پاڅېږه بیدار شه څه حساب لرې که نه
 اواز د بقا خېژي د فرهاد د تېشې غږ نه
 په عشق کې د شېرینې هسې تاب لرې که نه
 چې درس د سوز او ساز وي مستورې په راز و نیاز کې
 پتنگ د ښکلې شمعې ته کتاب لرې که نه؟



د افغان دښمن ته

افغان هیڅکله بې غیږته یادېدلی نه شي
 هر څه مني خو بې ننگي هیڅ وخت منلی نه شي
 د خپل وطن او د ناموس او آزادۍ دپاره
 سرور کوي خو بې پټۍ کې ژوند کولی نه شي
 په قوي عزم چې افغان کله میدان ته تللی
 لکه زمري په مخه ځي څوک یې نیولی نه شي
 واوره غلیمه ای غداره د افغان دښمنه!
 گیدران هیڅ وخت په زمرو حملې کولی نه شي
 ته به ترڅو په هغه، دغه افغانان غولوي

خلک اوس پوه دي څوک په دروغو غولېدلی نه شي
 که دې په توره شپه کې هر څه غلا کول له موږه
 په رڼا ورځ کې غلې نور چا نه پتېدلی نه شي
 هلته او دلته لوی تېر د لوی افغان اوسېږي
 د لوی افغان پوښتی هیڅ رنگه ماتېدلی نه شي
 د پښتنو او تاجکانو سره یو میدان کې
 افغانان یو ځای قربانېږي په شاتللی نه شي
 زموږ د ننگ، د ورورولۍ او د غیرت لاسونه
 سره مضبوط دي په هیڅ شان جدا کېدلی نه شي
 یا به افغان په خپله خاوره کې خپلواکه اوسي
 یا به شي مړ خو باداري د چا منلی نه شي
 افغانۍ خویندې افغانی وروڼو پگړو ته کله
 د چا د بد او تیب نظر کتل زغملی نه شي
 د ننگ ناموس کار کې شریکې افغانۍ مېرمنې
 ځي به جهاد ته کور کې نورې کېناستلی نه شي
 زما پتمنو پښتنو، تاجکو وروڼو واورئ
 د مستورې د ننگ نغمې، چې چوپېدلی نه شي



مستوره شال يوازې ښه ويانده او شاعره نه، بلکې ښه
نثرليکونکې هم وه. د نثر يوه بېلگه يې دا ده:

د خدای شمع

په توره ترورمۍ کې چې هيڅ نه ښکاره کېدل او ما د کټ يو
گوت او بل گوت لټاوه او ډېره ناآرامه وه، ستا له خوا راته په ډېر
خوږ آهنگ کې داسې وويل شو:

"اې د زمانې په تورو پردو کې نغښتې او ورکه موجوده! يو وار د
خدای شمعي ته وگوره." د دې آواز په اورېدو ماستا و لور ته په
غیرارادي ډول وکتل؛ خو د يوې مختصرې نگاه نه زيات زما سترگو
د هاغه تېزو زرينو وړانگو د ليدو تاب رانه وړ، وېرېښېدلې او زر
يو بله کښېښودلې شوې چې تا بيا په خپله ملکوتي لهجه غږ وکړ:
"آه! آه! د خدای شمعي، د خدای شمعي، دې خوا، دې خوا، زر
وگوره".

تا زما سترگې لږې غوندې د خپلې رڼا سره آشنا کړې او په نيم
خلاص طور مې ستا و لورته وکتلی شو. ومې ليدل چې ستا له هرې

خوا څخه داسې لمبې پورته کېدلې، چې له سوځوونکي اور سره يې ډېر فرق درلود او له تاڅخه سر تر پايه د نور بښنده شروع وه. ما ستا نوراني مخ په خپل کم طاقته نظر په هغو تېزو شعلو کې يو وار يو نظر وليدۀ او... ته څومره بښايسته وې چې زه دې ځان له توصيفه عاجزه وينمه او فقط دومره قدرې ويلي شم:

"ای د خدای شمعې! ستا رڼا، ستا جلوه، ستا جمال او بښايست او ستا هر صفت د انسان له تصويره هسک او پور ته دی، ځکه چې ته د خدای شمع يې او زما ژبه ستا له وصفه عاجزه وه. هو! ما وليدلې چې تا دواړه ښکلې سترگې چې له هيڅ شي سره يې تشبيه نه شي کېدلای، زما و لور ته نيولې او په ډېر عميقانه طور دې راته کتل او ما ځان ستا په رڼا کې بل راز ليدۀ، چې ناڅاپه تا خپل زرین او لرزان ورزونه خواره کړل او په داسې حال کې دې چې زما څخه ځان ورک، محوه او زه بې حسه ومه راباندي وغوړول او خپلې پر حرارته منگولې دې زما په سينه کې ښخې کړې، زما سينه دې دوه پلې او څيرې کړه او هلته د زړه په تخت کښېناستې او دا ځکه چې تۀ د خدای شمع وې او زما زړۀ هم د خدای تخت و، زه دې وښورولم او ودې ويل: "زه د خدای شمع يم! د حقيقت د پلټنې

د وطن معباران

روڼا، د شعر ملکه، ته په رڼا د عالم هره ذره کې د خدای عظمت
ووينه، د خدای د قدرت کور زما په رڼا ليدل کېږي، ځه! زما په رڼا
د خدای کور ته ځان ورسوه....!"

مېرمن مستوره شال د ۱۳۷۷ ل کال د وږي پر نهمه په پېښور
کې وفات شوه او په کونړ کې خاورو ته وسپارله شوه.

ځانگړې کارنامې:

➤ هغه د افغانستان د راډيو په تاريخ کې لومړنۍ نسخين پښتو ويانده وه.

➤ هغه يوازې ويانده نه وه، بلکې هغه شاعره او ليکواله هم وه.

➤ پر هېواد، پښتنو او پښتو مينه مېرمن وه، چې دا ورته د ميراث په توگه راپاتې وو.



ماخذونه

۱. اندره، خېړنپاره راضيه، د سيدبهاؤالدين مجروح ژوند، افكار او آثارو ته كتنه، د خېړندوى علمي رتبې ته د ترږيغ لپاره، ناچاپ، ۱۳۸۸ل. بېلابېل مخونه.
۲. آريانا دايرة المعارف، د دايرة المعارف رياست، د افغانستان د علومو اكاډمي، دويم ټوك ۱۳۸۷ل، ۲۲۹-۲۳۰مخونه.
۳. آريانا دايرة المعارف، د دايرة المعارف رياست، د افغانستان د علومو اكاډمي، څلورم ټوك ۱۳۹۰ل، ۷۵۴-۷۵۵مخونه.
۴. آريانا دايرة المعارف، د دايرة المعارف رياست، د افغانستان د علومو اكاډمي، پنځم ټوك ۱۳۹۲ل، ۱۲مخ.
۵. بېنوا، عبدالرؤف، اوسني ليكوال (بشپړ متن) علامه رشاد خېړندويه ټولنه، كندهار، ترتيب او زياتونې مطيع الله روھيال، ۱۳۸۸ل كال.

۶. پښتو، اتم ټولگي، دويمه ژبه، د پوهنې وزارت، د تعليمي نصاب د پراختيا او درسي کتابونو د تأليف لوی رياست، ۱۳۸۹ل، ۷۷-۷۹ مخونه.

۷. د افغانستان کالني، د اطلاعاتو او کلتور وزارت، د نشراتو رياست، له ۱۳۱۵-۱۳۵۷ل پورې بېلابېلې گڼې.

۸. د سولې اتلان، توانمندی، د نويو تعليماتو پرمختيايي مؤسسه، ۱۳۹۳مڼی، له ۴۶-۵۰ مخ پورې.

۹. دريځ، امين الله، افغانستان در قرن بيستم، دانش خپرندويه ټولنه، ۱۳۷۸ش.

۱۰. رفيع، حبيب الله، هغوی چې بيا نه راځي، راټولونکی محمدنبي تدبير، مومند خپرندويه ټولنه، جلال اباد، ۱۳۹۴ل.

۱۱. شمشاد مجله، د ۱۳۷۷ش کال ۱-۲ گڼه. ۱۶۵مخ.

۱۲. طنين، ظاهر افغانستان در قرن بيستم، تهران، چاپ اول ۱۳۸۴ش.

۱۳. غبار، مير غلام محمد، افغانستان در مسير تاريخ. چاپ دوم، پيام مهاجر، ايران، قم، اسد، ۱۳۵۹ش. ص ۸۲۸.

۱۴. غمخور، عبدالله، د غمخور کلیات، د افغانستان د کلتوري خدمتونو اداره، ملت پریس لاهور، ۱۳۸۰ل.

۱۵. کاموي، قضاوتپوه دوکتور عبدالملک، شخصیت و میراث علمی و فرهنگي علامه مولوی غلام نبی کاموی، انتشارات نعمانی، ۱۳۹۴ش.

۱۶. مظهري ملورو، کبرا، پښتنې لیکوالې او شاعرانې، لومړی ټوک، د افغانستان د علومو اکاډمي، ددولتي مطبعه، ۱۳۶۶ل.

۱۷. مولايي، میراحمد، خاطرات و تاریخ (افغانستان ۱۳۴۴- ۱۳۰۲هـ.ش) انتشارات هوای رضا، تهران، ۱۳۸۰هـ.ش.

<http://www.khorshed.org> . ۱۸

مرګي:

۱. جلالي، علي احمد، د غلام جيلاني جلالي زوی، ۷۶ کلن، د کورنيو چارو پخوانی وزير، ۲۰ دسمبر ۲۰۱۶م کال کابل.
۲. خُل، جنرال سيد نور الله، د پوليسو اکاډمۍ پخوانی قوماندان، ۶۷ کلن، ننگرهار، رودات، ۱۳۹۵، سرطان ۲۵ مه.
۳. حاجي شيخ محمد حسن د عبدالحسين زوی د ننگرهار ولايت د کوز کنړ د شگي د قريه اوسېدنکي.
۴. حاجي نبي هوتک، نالوستی د شبرغان ښار اوسېدونکی، ۸۲ کلن. حميد هلمندی، مرکه ۱۳۹۵ د تلې ۱۶مه، کابل، افغانستان.
۵. حماس، ډاکټر عبدالهادي د غلام سرور زوی د پکتيا ولايت د احمدآبا ولسوالۍ د سلام خېلو کلي اوسېدونکی، ۴۰ کلن.
۶. خاتول، جنرال خاتول، سردار محمد عثمان محمدزي لور، شاوخوا ۵۷ کلنه.

۷. رفيع، خېړنوال حبيب الله د نصرالله زوى د ميدان وردگو ولايت د سيد آباد ولسوالۍ د آبدري کلي اوسېدونکى، ۷۱ کلن.

۸. غلجى د محمدجان زوى، د کونړ پخواني اسمار د بارگام اوسېدونکى، ۷۵ کلن، نالوستى.

۹. فيضي، استاد احمدجان، د فيض محمد زوى د پکتيا ولايت د مرکز اړوند د ملک خېلو کلي اوسېدونکى، ۷۱ کلن.

۱۰. قاضي، وليد غوث الدين د عبدالقادر قاضي زوى، ۴۵ کلن، ۲۰۱۶م نومبر ۳۰مه، کابل.

۱۱. معلم عبدالهادي د عبدالرؤف زوى د لغمان اوسېدونکى، ۶۸ کلن.

۱۲. ميا سيداحمدشاه د ميانواب شاه زوى، ننگرهار سور رود، د ننگرهار ولايت اداري کارمند، ۷۹ کلن.

۱۳. نعيم، نادر د سردار عزيزنعيم زوى، ۴۲ کلن، ۱۳۹۵ لم ۱۲، چارشنبې، کلوله پشته، برج برق سيمه، کابل افغانستان.

Get more e-books from www.ketabton.com
Ketabton.com: The Digital Library